

श्रीः

श्रीमते निगमान्तमहादेशिकाय नमः
श्रीमान् वेङ्कटनाथार्यः कवितार्किककेसरी।
वेदान्ताचार्यवर्यो मे सन्निधत्तां सदा हृदि॥

श्री मेल्पत्तूर् नारायणभट्टतिरि विरचितम्

॥ श्रीमन्नारायणीयम् ॥

This document has been prepared by*

Sunder Kidambi

with the blessings of

श्री रङ्गरामानुज महादेशिकन्

His Holiness *śrīmad āṇḍavan* of *śrīraṅgam*

*This was typeset using L^AT_EX and the Wikner font.

विषयसूची

१	दशक - १	७
२	दशक - २	९
३	दशक - ३	११
४	दशक - ४	१३
५	दशक - ५	१७
६	दशक - ६	१९
७	दशक - ७	२१
८	दशक - ८	२३
९	दशक - ९	२७
१०	दशक - १०	२९
११	दशक - ११	३१
१२	दशक - १२	३३
१३	दशक - १३	३५
१४	दशक - १४	३७
१५	दशक - १५	३९
१६	दशक - १६	४१
१७	दशक - १७	४३
१८	दशक - १८	४५
१९	दशक - १९	४७
२०	दशक - २०	४९
२१	दशक - २१	५१
२२	दशक - २२	५५
२३	दशक - २३	५७
२४	दशक - २४	५९

२५	दशक - २५	६१
२६	दशक - २६	६३
२७	दशक - २७	६५
२८	दशक - २८	६७
२९	दशक - २९	६९
३०	दशक - ३०	७१
३१	दशक - ३१	७३
३२	दशक - ३२	७५
३३	दशक - ३३	७७
३४	दशक - ३४	७९
३५	दशक - ३५	८१
३६	दशक - ३६	८३
३७	दशक - ३७	८५
३८	दशक - ३८	८७
३९	दशक - ३९	८९
४०	दशक - ४०	९१
४१	दशक - ४१	९३
४२	दशक - ४२	९५
४३	दशक - ४३	९७
४४	दशक - ४४	९९
४५	दशक - ४५	१०१
४६	दशक - ४६	१०५
४७	दशक - ४७	१०७
४८	दशक - ४८	१०९
४९	दशक - ४९	१११
५०	दशक - ५०	११३

५१	दशक - ५१	११५
५२	दशक - ५२	११७
५३	दशक - ५३	११९
५४	दशक - ५४	१२१
५५	दशक - ५५	१२३
५६	दशक - ५६	१२५
५७	दशक - ५७	१२७
५८	दशक - ५८	१२९
५९	दशक - ५९	१३१
६०	दशक - ६०	१३३
६१	दशक - ६१	१३५
६२	दशक - ६२	१३७
६३	दशक - ६३	१३९
६४	दशक - ६४	१४१
६५	दशक - ६५	१४३
६६	दशक - ६६	१४५
६७	दशक - ६७	१४७
६८	दशक - ६८	१४९
६९	दशक - ६९	१५१
७०	दशक - ७०	१५३
७१	दशक - ७१	१५५
७२	दशक - ७२	१५७
७३	दशक - ७३	१६१
७४	दशक - ७४	१६३
७५	दशक - ७५	१६५
७६	दशक - ७६	१६७

७७	दशक - ७७	१६९
७८	दशक - ७८	१७३
७९	दशक - ७९	१७५
८०	दशक - ८०	१७९
८१	दशक - ८१	१८१
८२	दशक - ८२	१८३
८३	दशक - ८३	१८५
८४	दशक - ८४	१८७
८५	दशक - ८५	१८९
८६	दशक - ८६	१९१
८७	दशक - ८७	१९३
८८	दशक - ८८	१९५
८९	दशक - ८९	१९९
९०	दशक - ९०	२०१
९१	दशक - ९१	२०३
९२	दशक - ९२	२०५
९३	दशक - ९३	२०७
९४	दशक - ९४	२०९
९५	दशक - ९५	२११
९६	दशक - ९६	२१३
९७	दशक - ९७	२१५
९८	दशक - ९८	२१७
९९	दशक - ९९	२१९
१००	दशक - १००	२२१

श्रीः
श्रीमते कृष्णाय परब्रह्मणे नमः
श्रीमते रामानुजाय नमः

॥ श्रीमन्नारायणीयम् ॥

दशक - १

भगवन्महिमानुवर्णनम्

सान्द्रानन्दावबोधात्मकमनुपमितं कालदेशावधिभ्यां
निर्मुक्तं नित्यमुक्तं निगमशतसहस्रेण निर्भास्यमानम्।
अस्पष्टं दृष्टमात्रे पुनरुरुपुरुषार्थात्मकं ब्रह्म तत्त्वं
तत्तावद्भाति साक्षाद्गुरुपवनपुरे हन्त भाग्यं जनानाम् ॥ १ ॥

एवं दुर्लभ्यवस्तुन्यपि सुलभतया हस्तलब्धे यदन्यत्
तन्वा वाचा धिया वा भजति बत जनः क्षुद्रतैव स्फुटेयम्।
एते तावद्धयं तु स्थिरतरमनसा विश्वपीडापहत्यै
निश्शेषात्मानमेनं गुरुपवनपुराधीशमेवाश्रयामः ॥ २ ॥

सत्त्वं यत्तत् पराभ्यामपरिकलनतो निर्मलं तेन तावत्
भूतैर्भूतेन्द्रियैस्ते वपुरिति बहुशः श्रूयते व्यासवाक्यम्।
तत् स्वच्छत्वाद्दृष्टादितपरसुखचिद्गर्भनिर्भासरूपं
तस्मिन् धन्या रमन्ते श्रुतिमतिमधुरे सुग्रहे विग्रहे ते ॥ ३ ॥

निष्कम्पे नित्यपूर्णं निरवधिपरमानन्दपीयूषरूपे
निर्लीनानेकमुक्तावलिमुभगतमे निर्मलब्रह्मसिन्धौ।
कल्लोलोल्लासतुल्यं खलु विमलतरं सत्त्वमाहुस्तदात्मा
कस्मान्नो निष्कलस्त्वं सकल इति वचस्त्वत्कलास्वेव भूमन् ॥ ४ ॥

निर्व्यापारोऽपि निष्कारणमज भजसे यत्क्रियामीक्षणाख्यां
तेनैवोदेति लीना प्रकृतिरसति कल्पाऽपि कल्पादिकाले।
तस्यास्संशुद्धमंशं कमपि तमतिरोधायकं सत्त्वरूपं
स त्वं धृत्वा दधासि स्वमहिमविभवाकुण्ठ वैकुण्ठ रूपम् ॥ ५ ॥

तत्ते प्रत्यग्रधाराधरललितकलायावलीकेलिकारं
 लावण्यस्यैकसारं सुकृति जन दृशां पूर्णपुण्यावतारम्।
 लक्ष्मीनिशङ्कलीलानिलयनममृतस्यन्दसन्दोहमन्तः
 सिञ्चत् सञ्चिन्तकानां वपुरनुकलये मारुतागारनाथ ॥ ६ ॥

कष्टा ते सृष्टिचेष्टा बहुतरभवखेदावहा जीवभाजा-
 मित्येवं पूर्वमालोचितमजित मया नैवमद्याभिजाने।
 नो चेज्जीवाः कथं वा मधुरतरमिदं त्वद्वपुश्चिद्रसार्द्रं
 नेत्रैः श्रोत्रैश्च पीत्वा परमरससुधाम्भोधिपूरे रमेरन् ॥ ७ ॥

नम्राणां सन्निधत्ते सततमपि पुरस्तैरनभ्यर्थितान-
 प्यर्थान् कामानजस्रं वितरति परमानन्दसान्द्रां गतिं च।
 इत्थं निशेषलभ्यो निरवधिक फलः पारिजातो हरे त्वं
 क्षुद्रं तं शक्रवाटीद्वूममभिलषति व्यर्थमर्थिब्रजोऽयम् ॥ ८ ॥

कारुण्यात्काममन्यं ददति खलु परे स्वात्मदस्त्वं विशेषा-
 दैश्वर्यादीशतेऽन्ये जगति परजने स्वात्मनोऽपीश्वरस्त्वम्।
 त्वय्युच्चैरारमन्ति प्रतिपदमधुरे चेतनाः स्फीतभाग्या-
 स्त्वं चाऽऽत्माराम एवेत्यतुल गुणगणाधार शौरे नमस्ते ॥ ९ ॥

ऐश्वर्यं शङ्करादीश्वरविनियमनं विश्वतेजोहराणां
 तेजस्संहारि वीर्यं विमलमपि यशो निस्पृहैश्चोपगीतम्।
 अङ्गासङ्गा सदा श्रीरखिलविदसि न क्वापि ते सङ्गवार्ता
 तद्वातागारवासिन् मुरहर भगवच्छब्दमुख्याश्रयोऽसि ॥ १० ॥

श्रीः
श्रीमते कृष्णाय परब्रह्मणे नमः
श्रीमते रामानुजाय नमः

॥ श्रीमन्नारायणीयम् ॥

दशक - २

भगवद्रूपवर्णनम्

सूर्यस्पर्धिकिरीटमूर्ध्वतिलकप्रोद्धासिफालान्तरं
कारुण्याकुलनेत्रमार्द्रहसितोल्लासं सुनासापुटम्।
गण्डोद्यन्मकराभकुण्डलयुगं कण्ठोज्वलत्कौस्तुभं
त्वद्रूपं वनमाल्यहारपटलश्रीवत्सदीप्रं भजे ॥ १ ॥

केयूराङ्गदकङ्कणोत्तममहारत्नाङ्गुलीयाङ्कित-
श्रीमद्बाहुचतुष्कसङ्गतगदाशङ्कारिपङ्केरुहाम्।
काञ्चित् काञ्चनकाञ्चिलाञ्छितलसत्पीताम्बरालम्बिनी-
मालम्बे विमलाम्बुजद्युतिपदां मूर्तिं तवार्तिच्छिदम् ॥ २ ॥

यत्रैलोक्यमहीयसोऽपि महितं सम्मोहनं मोहनात्
कान्तं कान्तिनिधानतोऽपि मधुरं माधुर्यधुर्यादपि।
सौन्दर्योत्तरतोऽपि सुन्दरतरं त्वद्रूपमाश्चर्यतो-
ऽप्याश्चर्यं भुवने न कस्य कुतुकं पुष्पाति विष्णो विभो ॥ ३ ॥

तत्तादृङ्मधुरात्मकं तव वपुस्सम्प्राप्य सम्पन्नयौ
सा देवी परमोत्सुका चिरतरं नास्ते स्वभक्तेष्वपि।
तेनास्या बत कष्टमच्युत विभो त्वद्रूपमानोज्ञक-
प्रेमस्थैर्यमयादचापलबलाच्चापल्यवार्तोदभूत् ॥ ४ ॥

लक्ष्मीस्तावकरामणीयकहृतैवेयं परेष्वस्थिरे-
त्यस्मिन्नन्यदपि प्रमाणमधुना वक्ष्यामि लक्ष्मीपते।
ये त्वद्धानुगुणानुकीर्तनरसासक्ता हि भक्ता जना-
स्तेष्वेषा वसति स्थिरैव दयितप्रस्तावदत्तादरा ॥ ५ ॥

एवम्भूतमनोज्ञतानवसुधानिष्यन्दसन्दोहनं
 त्वद्रूपं परचिद्रसायनमयं चेतोहरं शृण्वताम्।
 सद्यः प्रेरयते मतिं मदयते रोमाञ्चयत्यङ्गकं
 व्यासिञ्चत्यपि शीतबाष्पविसरैरानन्दमूर्च्छोद्भवैः ॥ ६ ॥

एवम्भूततया हि भक्त्यभिहितो योगः स योगद्वयात्
 कर्मज्ञानमयाद्भृशोत्तमतरो योगीश्वरैर्गीयते।
 सौन्दर्यैकरसात्मके त्वयि खलु प्रेमप्रकर्षात्मिका
 भक्तिर्निश्चममेव विश्वपुरुषैर्लभ्या रमावल्लभ ॥ ७ ॥

निष्कामं नियतस्वधर्मचरणं यत् कर्मयोगाभिधं
 तद्दूरेत्यफलं यदौपनिषदज्ञानोपलभ्यं पुनः।
 तत्त्वव्यक्ततया सुदुर्गमतरं चित्तस्य तस्माद्विभो
 त्वत्प्रेमात्मकभक्तिरेव सततं स्वादीयसी श्रेयसी ॥ ८ ॥

अत्यायासकराणि कर्मपटलान्याचर्य निर्यन्मला
 बोधे भक्तिपथेऽथवाऽप्युचिततामायान्ति किं तावता।
 क्लिष्ट्वा तर्कपथे परं तव वपुर्ब्रह्माख्यमन्ये पुन-
 श्चित्तार्द्रत्वमृते विचिन्त्य बहुभिः सिध्यन्ति जन्मान्तरैः ॥ ९ ॥

त्वद्भक्तिस्तु कथारसामृतझरीनिर्मज्जनेन स्वयं
 सिद्ध्यन्ती विमलप्रबोधपदवीमक्लेशतस्तन्वती।
 सद्यः सिद्धिकरी जयत्ययि विभो सैवास्तु मे त्वत्पद-
 प्रेमप्रौढिरसार्द्रता द्रुततरं वातालयाधीश्वर ॥ १० ॥

श्रीः
श्रीमते कृष्णाय परब्रह्मणे नमः
श्रीमते रामानुजाय नमः

॥ श्रीमन्नारायणीयम् ॥

दशक - ३

भक्तस्वरूपवर्णनं भक्तिप्रार्थना च

पठन्तो नामानि प्रमदभरसिन्धौ निपतिताः
स्मरन्तो रूपं ते वरद कथयन्तो गुणकथाः ।
चरन्तो ये भक्तास्त्वयि खलु रमन्ते परममू-
नहं धन्यान्मन्ये समधिगतसर्वाभिलषितान् ॥ १ ॥

गदक्लिष्टं कष्टं तव चरणसेवारसभरे-
ऽप्यनासक्तं चित्तं भवति बत विष्णो कुरु दयाम् ।
भवत्पादाम्भोजस्मरणरसिको नामनिवहा-
नहं गायं गायं कुहचन विवत्स्यामि विजने ॥ २ ॥

कृपा ते जाता चेत् किमिव नहि लभ्यं तनुभृतां
मदीयक्लेशौघप्रशमनदशा नाम कियती ।
न के के लोकेऽस्मिन्ननिशमयि शोकाभिरहिता
भवद्भक्ता मुक्ताः सुखगतिमसक्ता विदधते ॥ ३ ॥

मुनिप्रौढा रूढा जगति खलु गूढात्मगतयो
भवत्पादाम्भोजस्मरणविरुजो नारदमुखाः ।
चरन्तीश स्वैरं सततपरिनिर्भातपरचि-
त्सदानन्दाद्वैतप्रसरपरिमग्नाः किमपरम् ॥ ४ ॥

भवद्भक्तिः स्फीता भवतु मम सैव प्रशमये-
दशेषक्लेशौघं न खलु हृदि सन्देहकणिका ।
न चेद्ब्यासस्योक्तिस्तव च वचनं नैगमवचो
भवेन्मिथ्या रथ्यापुरुषवचनप्रायमखिलम् ॥ ५ ॥

भवद्भक्तिस्तावत्प्रमुखमधुरा त्वद्गुणरसात्
 किमप्यारूढा चेदखिलपरितापप्रशमनी।
 पुनश्चान्ते स्वान्ते विमलपरिबोधोदयमिल-
 न्महानन्दाद्वैतं दिशति किमतः प्रार्थ्यमपरम् ॥ ६ ॥

विधूय क्लेशान् मे कुरु चरणयुग्मं धृतरसं
 भवत्क्षेत्रप्राप्तौ करमपि च ते पूजनविधौ।
 भवन्मूर्त्यालोके नयनमथ ते पादतुलसी-
 परिघ्राणे घ्राणं श्रवणमपि ते चारुचरिते ॥ ७ ॥

प्रभूताधिव्याधिप्रसभचलिते मामकहृदि
 त्वदीयं तद्रूपं परमसुखचिद्रूपमुदियात्।
 उदञ्चद्रोमाञ्चो गलितबहुहर्षाश्रुनिवहो
 यथा विस्मर्यासं दुरुपशमपीडापरिभवान् ॥ ८ ॥

मरुद्गेहाधीश त्वयि खलु पराञ्चोऽपि सुखिनो
 भवत्स्नेही सोऽहं सुबहु परितप्ये च किमिदम्।
 अकीर्तिस्ते मा भूद्वरद गदभारं प्रशमयन्
 भवद्भक्तोत्तंसं झटिति कुरु मां कंसदमन ॥ ९ ॥

किमुक्तैर्भूयोभिस्तव हि करुणा यावद्दुदिया-
 दहं तावद्देव प्रहितविविधार्तप्रलपितः।
 पुरः क्लृप्ते पादे वरद तव नेष्यामि दिवसान्
 यथाशक्ति व्यक्तं नतिनुतिनिषेवा विरचयन् ॥ १० ॥

श्रीः
श्रीमते कृष्णाय परब्रह्मणे नमः
श्रीमते रामानुजाय नमः

॥ श्रीमन्नारायणीयम् ॥

दशक - ४

अष्टाङ्गयोगवर्णनं योगसिद्धिवर्णनं च

कल्यतां मम कुरुष्व तावतीं
कल्यते भवदुपासनं यया।
स्पष्टमष्टविधयोगचर्यया
पुष्टयाशु तव तुष्टिमाप्नुयाम् ॥ १ ॥

ब्रह्मचर्यदृढतादिभिर्यमै-
राप्लवादिनियमैश्च पाविताः।
कुर्महे दृढममी सुखासनं
पङ्कजाद्यमपि वा भवत्पराः ॥ २ ॥

तारमन्तरनुचिन्त्य सन्ततं
प्राणवायुमभियम्य निर्मलाः।
इन्द्रियाणि विषयादथापह-
त्यास्महे भवदुपासनोन्मुखाः ॥ ३ ॥

अस्फुटे वपुषि ते प्रयत्नतो
धारयेम धिषणां मुहुर्मुहुः।
तेन भक्तिरसमन्तरार्द्रता-
मुद्धहेम भवदङ्घ्रिचिन्तकाः ॥ ४ ॥

विस्फुटावयवभेदसुन्दरं
त्वद्वपुस्सुचिरशीलनावशात्।
अश्रमं मनसि चिन्तयामहे
ध्यानयोगनिरतास्त्वदाश्रयाः ॥ ५ ॥

ध्यायतां सकलमूर्तिमीदृशी-
 मुन्मिषन्मधुरताहृतात्मनाम्।
 सान्द्रमोदरसरूपमान्तरं
 ब्रह्मरूपमयि तेऽवभासते ॥ ६ ॥

तत्समास्वदनरूपिणीं स्थितिं
 त्वत्समाधिमयि विश्वनायक।
 आश्रिताः पुनरतः परिच्युता-
 वारभेमहि च धारणादिकम् ॥ ७ ॥

इत्थमभ्यसननिर्भरोल्लस-
 त्वत्परात्मसुखकल्पितोत्सवाः।
 मुक्तभक्तकुलमौलितां गताः
 सञ्चरेम शुकनारदादिवत् ॥ ८ ॥

त्वत्समाधिविजये तु यः पुन-
 र्मङ्क्षु मोक्षरसिकः क्रमेण वा।
 योगवश्यमनिलं षडाश्रयै-
 रुन्नयत्यज सुषुम्नया शनैः ॥ ९ ॥

लिङ्गदेहमपि संत्यजन्नथो
 लीयते त्वयि परे निराग्रहः।
 ऊर्ध्वलोककुतुकी तु मूर्धतः
 सार्धमेव करणैर्निरीयते ॥ १० ॥

अग्निवासरवलर्क्षपक्षगै-
 रुत्तरायणजुषा च दैवतैः।
 प्रापितो रविपदं भवत्परो
 मोदवान् ध्रुवपदान्तमीयते ॥ ११ ॥

आस्थितोऽथ महारालये यदा
 शेषवक्त्रदहनोष्मणार्द्यते।

ईयते भवदुपाश्रयस्तदा
वेधसः पदमतः पुरैव वा ॥ १२ ॥

तत्र वा तव पदेऽथवा वसन्
प्राकृतप्रलय एति मुक्तताम्।
स्वेच्छया खलु पुरा विमुच्यते
संविभिद्वा जगदण्डमोजसा ॥ १३ ॥

तस्य च क्षितिपयोमहोऽनिल-
द्वोमहत्प्रकृतिसप्तकावृतीः।
तत्तदात्मकतया विशन् सुखी
याति ते पदमनावृतं विभो ॥ १४ ॥

अर्चिरादिगतिमीदृशीं व्रजन्
विच्युतिं न भजते जगत्पते।
सच्चिदात्मक भवद्गुणोदया-
नुच्यरन्तमनिलेश पाहि माम् ॥ १५ ॥

श्रीः
श्रीमते कृष्णाय परब्रह्मणे नमः
श्रीमते रामानुजाय नमः

॥ श्रीमन्नारायणीयम् ॥

दशक - ५

विराट् पुरुषोत्पत्तिप्रकारवर्णनम्

व्यक्ताव्यक्तमिदं न किञ्चिदभवत्प्राक्प्राकृतप्रक्षये
मायायां गुणसाम्यरुद्धविकृतौ त्वय्यागतायां लयम्।
नो मृत्युश्च तदाऽमृतं च समभून्नाहो न रात्रेः स्थितिः
तत्रैकस्त्वमशिष्यथाः किल परानन्दप्रकाशात्मना ॥ १ ॥

कालः कर्मगुणाश्च जीवनिवहा विश्वं च कार्यं विभो
चिल्लीलारतिमेयुषि त्वयि तदा निर्लीनतामाययुः।
तेषां नैव वदन्त्यसत्त्वमयि भोः शक्त्यात्मना तिष्ठतां
नो चेत् किं गगनप्रसूनसदृशां भूयो भवेत्संभवः ॥ २ ॥

एवं च द्विपरार्धकालविगता वीक्षां सिसृक्षात्मिकां
बिभ्राणे त्वयि चुक्षुभे त्रिभुवनीभावाय माया स्वयम्।
मायातः खलु कालशक्तिरखिलादृष्टं स्वभावोऽपि च
प्रादुर्भूय गुणान्विकास्य विदधुस्तस्यास्सहायक्रियाम् ॥ ३ ॥

मायासन्निहितोऽप्रविष्टवपुषा साक्षीति गीतो भवान्
भेदैस्तां प्रतिबिंबतो विविशिवान् जीवोऽपि नैवापरः।
कालादिप्रतिबोधिताऽथ भवता सञ्चोदिता च स्वयं
माया सा खलु बुद्धितत्त्वमसृजद्योऽसौ महानुच्यते ॥ ४ ॥

तत्रासौ त्रिगुणात्मकोऽपि च महान् सत्त्वप्रधानः स्वयं
जीवेऽस्मिन् खलु निर्विकल्पमहमित्युद्बोधनिष्पादकः।
चक्रेऽस्मिन् सविकल्पबोधकमहन्तत्त्वं महान् खल्वसौ
सम्पुष्टं त्रिगुणैस्तमोऽतिबहुलं विष्णो भवत्प्रेरणात् ॥ ५ ॥

सोऽहं च त्रिगुणक्रमात् त्रिविधतामासाद्य वैकारिको
 भूयस्तैजसतामसाविति भवन्नादोऽन सत्त्वात्मना।
 देवानिन्द्रियमानिनोऽकृत दिशावातार्कपाश्यश्विनो
 वह्नीन्द्राच्युतमित्रकान् विधुविधिश्चीरुद्रशारीरकान् ॥ ६ ॥

भूमन् मानसबुद्ध्यहङ्कृतिमिलच्चित्ताख्यवृत्यन्वितं
 तच्चान्तःकरणं विभो तव बलात् सत्त्वांश एवासृजत्।
 जातस्तैजसतो दशेन्द्रियगणस्तत्तामसांशात्पुन-
 स्तन्मात्रं नभसो मरुत्पुरपते शब्दोऽजनि त्वद्बलात् ॥ ७ ॥

शब्दाद्व्योम ततः ससर्जिथ विभो स्पर्शं ततो मारुतं
 तस्माद्द्रुपमतो महोऽथ च रसं तोयं च गन्धं महीम्।
 एवं माधव पूर्वपूर्वकलनादाद्याद्यधर्मान्वितं
 भूतग्राममिमं त्वमेव भगवन् प्राकाशयस्तामसात् ॥ ८ ॥

एते भूतगणास्तथेन्द्रियगणा देवाश्च जाताः पृथङ्-
 नो शेकुर्भुवनाण्डनिर्मितिविधौ देवैरमीभिस्तदा।
 त्वं नानाविधसूक्तिभिर्नुतगुणस्तत्त्वान्यमून्याविशं-
 श्चेष्टाशक्तिमुदीर्य तानि घटयन् हैरण्यमण्डं व्यधाः ॥ ९ ॥

अण्डं तत्खलु पूर्वसृष्टसलिलेऽतिष्ठत् सहस्रं समाः
 निर्भिन्दन्नकृथाश्चतुर्दशजगद्रूपं विराडाह्वयम्।
 साहस्रैः करपादमूर्धनिवहैर्निश्लेषजीवात्मको
 निर्भातोऽसि मरुत्पुराधिप स मां त्रायस्व सर्वामयात् ॥ १० ॥

श्रीः
श्रीमते कृष्णाय परब्रह्मणे नमः
श्रीमते रामानुजाय नमः

॥ श्रीमन्नारायणीयम् ॥

दशक - ६

विराड्देहस्य जगदात्मत्ववर्णनम्

एवं चतुर्दशजगन्मयतां गतस्य
पातालमीश तव पादतलं वदन्ति।
पादोर्ध्वदेशमपि देव रसातलं ते
गुल्फद्वयं खलु महातलमद्भुतात्मन् ॥ १ ॥

जङ्घे तलातलमथो सुतलं च जानू
किञ्चोरुभागयुगलं वितलातले द्वे।
क्षोणीतलं जघनमम्बरमङ्ग नाभि-
र्वक्षश्च शक्रनिलयस्तव चक्रपाणे ॥ २ ॥

ग्रीवा महस्तव मुखं च जनस्तपस्तु
फालं शिरस्तव समस्तमयस्य सत्यम्।
एवं जगन्मयतनो जगदाश्रितैर-
प्यन्यैर्निबद्धवपुषे भगवन् नमस्ते ॥ ३ ॥

त्वद्ब्रह्मरन्ध्रपदमीश्वर विश्वकन्द
छन्दांसि केशव घनास्तव केशपाशाः।
उल्लासि चिल्लियुगलं द्रुहिणस्य गेहं
पक्ष्माणि रात्रिदिवसौ सविता च नेत्रे ॥ ४ ॥

निश्शेषविश्वरचना च कटाक्षमोक्षः
कर्णौ दिशोऽश्वियुगलं तव नासिके द्वे।
लोभत्रपे च भगवन्नधरोत्तरोष्ठौ
तारागणाश्च दशनाः शमनश्च दंष्ट्रा ॥ ५ ॥

माया विलासहसितं श्वसितं समीरो
 जिह्वा जलं वचनमीश शकुन्तपङ्क्तिः।
 सिद्धादयस्स्वरगणा मुखरन्ध्रमग्नि-
 देवा भुजाः स्तनयुगं तव धर्मदेवः ॥ ६ ॥

पृष्ठं त्वधर्म इह देव मनस्सुधांशु-
 रव्यक्तमेव हृदयाम्बुजमम्बुजाक्ष।
 कुक्षिस्समुद्रनिवहा वसनं तु सन्ध्ये
 शेफः प्रजापतिरसौ वृषणौ च मित्रः ॥ ७ ॥

श्रोणीस्थलं मृगगणाः पदयोर्नखास्ते
 हस्त्युष्ट्रसैन्धवमुखा गमनं तु कालः।
 विप्रादिवर्णभवनं वदनाञ्जबाहु-
 चारूरुयुगमचरणं करुणाम्बुधे ते ॥ ८ ॥

संसारचक्रमयि चक्रधर क्रियास्ते
 वीर्यं महासुरगणोऽस्थिकुलानि शैलाः।
 नाड्यस्सरित्समुदयस्तरवश्च रोम
 जीयादिदं वपुरनिर्वचनीयमीश ॥ ९ ॥

ईदृग्जगन्मयवपुस्तव कर्मभाजां
 कर्मावसानसमये स्मरणीयमाहुः।
 तस्यान्तरात्मवपुषे विमलात्मने ते
 वातालयाधिप नमोऽस्तु निरुन्धि रोगान् ॥ १० ॥

श्रीः
श्रीमते कृष्णाय परब्रह्मणे नमः
श्रीमते रामानुजाय नमः

॥ श्रीमन्नारायणीयम् ॥

दशक - ७

हिरण्यगर्भोत्पत्तिवर्णनं, हिरण्यगर्भतपश्चरणवर्णनं,
वैकुण्ठस्वरूपवर्णनं, भगवत्स्वरूपसाक्षात्कारवर्णनं
भगवदनुग्रहवर्णनं च

एवं देव चतुर्दशात्मकजगद्रूपेण जातः पुन-
स्तस्योर्ध्वं खलु सत्यलोकनिलये जातोऽसि धाता स्वयम्।
यं शंसन्ति हिरण्यगर्भमखिलत्रैलोक्यजीवात्मकं
योऽभूत् स्फीतरजोविकारविकसन्नानासिसृक्षारसः ॥ १ ॥

सोऽयं विश्वविसर्गदत्त हृदयः सम्पश्यमानस्वयं
बोधं खल्वनवाप्य विश्वविषयं चिन्ताकुलस्तस्थिवान्।
तावत्त्वं जगताम्पते तपतपेत्येवं हि वैहायसीं
वाणीमेनमशिश्रवः श्रुतिसुखां कुर्वस्तपःप्रेरणाम् ॥ २ ॥

कोऽसौ मामवदत् पुमानिति जलापूर्णे जगन्मण्डले
दिक्षुद्वीक्ष्य किमप्यनीक्षितवता वाक्यार्थमुत्पश्यता।
दिव्यं वर्षसहस्रमात्ततपसा तेन त्वमाराधित-
स्तस्मै दर्शितवानसि स्वनिलयं वैकुण्ठमेकाद्भुतम् ॥ ३ ॥

माया यत्र कदापि नो विकुरुते भाते जगद्भ्यो बहिः
शोकक्रोधविमोहसाध्वसमुखा भावास्तु दूरं गताः।
सान्द्रानन्दझरी च यत्र परमज्योतिः प्रकाशात्मके
तत्ते धाम विभावितं विजयते वैकुण्ठरूपं विभो ॥ ४ ॥

यस्मिन्नाम चतुर्भुजा हरिमणिश्यामावदातत्विषो
नानाभूषणरत्नदीपितदिशो राजद्विमानालयाः।

भक्तिप्राप्ततथाविधोन्नतपदा दीव्यन्ति दिव्या जना-
स्तत्ते धाम निरस्तसर्वशमलं वैकुण्ठरूपं जयेत् ॥ ५ ॥

नानादिव्यवधुजनैरभिवृता विद्युल्लतातुल्यया
विश्वोन्मादनहृद्यगात्रलतया विद्योतिताशान्तरा ।
त्वत्पादाम्बुजसौरभैककुतुकाल्लक्ष्मीः स्वयं लक्ष्यते
यस्मिन् विस्मयनीय दिव्य विभवं तत्ते पदं देहि मे ॥ ६ ॥

तत्रैवं प्रतिदर्शिते निजपदे रत्नासनाध्यासितं
भास्वत्कोटिलसत्किरीटकटकाद्याकल्पदीप्राकृति ।
श्रीवत्साङ्कितमात्तकौस्तुभमणिच्छायारुणं कारणं
विश्लेषां तव रूपमैक्षत विधिस्तत्ते विभो भातु मे ॥ ७ ॥

कालाम्भोदकलायकोमलरुचीचक्रेण चक्रं दिशा-
मावृण्वानमुदारमन्दहसितस्यन्दप्रसन्नाननम् ।
राजत्कम्बुगदारिपङ्कजधरश्रीमद्भुजामण्डलं
स्रष्टुस्तुष्टिकरं वपुस्तव विभो मद्रोगमुद्वासयेत् ॥ ८ ॥

दृष्ट्वा सम्भृतसम्भ्रमः कमलभूस्त्वत् पादपाथोरुहे
हर्षविशवशंवदो निपतितः प्रीत्या कृतार्थीभवन् ।
जानास्येव मनीषितं मम विभो ज्ञानं तदापादय
द्वैताद्वैतभवत्स्वरूपपरमित्याचष्ट तं त्वां भजे ॥ ९ ॥

आताम्रे चरणे विनम्रमथ तं हस्तेन हस्ते स्पृशन्
बोधस्ते भविता न सर्गविधिभिर्बन्धोऽपि सञ्जायते ।
इत्याभाष्य गिरं प्रतोष्य नितरां तच्चित्तगूढः स्वयं
सृष्टौ तं समुदैरयः स भगवन्नुल्लासयोल्लाघताम् ॥ १० ॥

श्रीः
श्रीमते कृष्णाय परब्रह्मणे नमः
श्रीमते रामानुजाय नमः

॥ श्रीमन्नारायणीयम् ॥

दशक - ८

प्रलयवर्णनं जगत्सृष्टिप्रकारवर्णनं च

एवं तावत् प्राकृतप्रक्षयान्ते
ब्राह्मे कल्पे ह्यादिमे लब्धजन्मा ।
ब्रह्मा भूयस्त्वत्त एवाप्य वेदान्
सृष्टिं चक्रे पूर्वकल्पोपमानाम् ॥ १ ॥

सोऽयं चतुर्युगसहस्रमितान्यहानि
तावन्मिताश्च रजनीर्बहुशो निनाय ।
निद्रात्यसौ त्वयि निलीय समं स्वसृष्टै-
र्नैमित्तिकप्रलयमाहुरतोऽस्य रात्रिम् ॥ २ ॥

अस्मादृशां पुनरहर्मुखकृत्यतुल्यां
सृष्टिं करोत्यनुदिनं स भवत्प्रसादात् ।
प्राग्ब्राह्मकल्पजनुषां च परायुषां तु
सुप्तप्रबोधनसमास्ति तदाऽपि सृष्टिः ॥ ३ ॥

पञ्चाशदब्दमधुना स्ववयोर्धरूप-
मेकं परार्धमतिवृत्य हि वर्ततेऽसौ ।
तत्रान्त्यरात्रिजनितान् कथयामि भूमन्
पश्चाद्दिनावतरणे च भवद्विलासान् ॥ ४ ॥

दिनावसानेऽथ सरोजयोनिः
सृष्टिकामस्त्वयि सन्निलिल्ये ।
जगन्ति च त्वज्जठरं समीयु-
स्तदेदमेकार्णवमास विश्वम् ॥ ५ ॥

तवैव वेषे फणिराजि शेषे
 जलैकशेषे भुवने स्म शेषे।
 आनन्दसान्द्रानुभवस्वरूपः
 स्वयोगनिद्रापरिमुद्रितात्मा ॥ ६ ॥

कालाख्यशक्तिं प्रलयावसाने
 प्रबोधयेत्यादिशता किलादौ।
 त्वया प्रसुप्तं परिसुप्तशक्ति-
 ब्रजेन तत्राखिलजीवधाम्ना ॥ ७ ॥

चतुर्युगाणां च सहस्रमेवं
 त्वयि प्रसुप्ते पुनरद्वितीये।
 कालाख्यशक्तिः प्रथमप्रबुद्धा
 प्राबोधयत्त्वां किल विश्वनाथ ॥ ८ ॥

विबुध्य च त्वं जलगर्भशायिन्
 विलोक्य लोकानखिलान् प्रलीनान्।
 तेष्वेव सूक्ष्मात्मतया निजान्तः-
 स्थितेषु विश्वेषु ददाथ दृष्टिम् ॥ ९ ॥

ततस्त्वदीयादयि नाभिरन्ध्रा-
 दुदञ्चितं किञ्चन दिव्यपद्मम्।
 निलीननिश्शेषपदार्थमाला-
 सङ्क्षेपरूपं मुकुलायमानम् ॥ १० ॥

तदेतदम्भोरुहकुड्मलं ते
 कलेबरात् तोयपथे प्ररूढम्।
 बहिर्निरीतं परितः स्फुरद्भिः
 स्वधामभिर्ध्वान्तमलं न्यकृन्तत् ॥ ११ ॥

सम्फुल्लपत्रे नितरां विचित्रे
 तस्मिन् भवद्वीर्यधृते सरोजे।

स पद्मजन्मा विधिराविरासीत्
स्वयम्प्रबुद्धाखिलवेदराशिः ॥ १२ ॥

अस्मिन् परात्मन् ननु पाद्मकल्पे
त्वमित्थमुत्थापितपद्मयोनिः ।
अनन्तभूमा मम रोगराशिं
निरुन्धि वातालयवास विष्णो ॥ १३ ॥

श्रीः
श्रीमते कृष्णाय परब्रह्मणे नमः
श्रीमते रामानुजाय नमः

॥ श्रीमन्नारायणीयम् ॥

दशक - ९

जगत्सृष्टिप्रकारवर्णनम्

स्थितः स कमलोद्भवस्तव हि नाभिपङ्केरुहे
कुतस्विदिदमम्बुधावुदितमित्यनालोकयन्।
तदीक्षणकुतूहलात् प्रतिदिशं विवृत्तानन-
श्चतुर्वदनतामगाद्विकसदष्टदृष्टयम्बुजाम् ॥ १ ॥

महार्णवविघूर्णितं कमलमेव तत् केवलं
विलोक्य तदुपाश्रयं तव तनुं तु नालोकयन्।
क एष कमलोदरे महति निस्सहायो ह्यहं
कुतः स्विदिदमम्बुजं समजनीति चिन्तामगात् ॥ २ ॥

अमुष्य हि सरोरुहः किमपि कारणं सम्भवे-
दिति स्म कृतनिश्चयस्स खलु नालरन्धाध्वना।
स्वयोगबलविद्यया समवरूढवान् प्रौढधी-
स्त्वदीयमतिमोहनं न तु कलेबरं दृष्टवान् ॥ ३ ॥

ततस्सकलनालिकाविवरमार्गगो मार्गयन्
प्रयस्य शतवत्सरं किमपि नैव सन्दृष्टवान्।
निवृत्य कमलोदरे सुखनिषण्ण एकाग्रधीः
समाधिबलमादधे भवदनुग्रहैकाग्रही ॥ ४ ॥

शतेन परिवत्सरैर्दृढसमाधिबन्धोल्लसत्-
प्रबोधविशदीकृतस्स खलु पद्मिनीसम्भवः।
अदृष्टचरमद्भुतं तव हि रूपमन्तर्दृशा
व्यचष्ट परितुष्टधीर्भुजगभोगभागाश्रयम् ॥ ५ ॥

किरीटमकुटोल्लसत्कटकहारकेयूरयुङ्-
 मणिस्फुरितमेखलं सुपरिवीतपीताम्बरम्।
 कलायकुसुमप्रभं गलतलोल्लसत्कौस्तुभं
 वपुस्तदयि भावये कमलजन्मने दर्शितम् ॥ ६ ॥

श्रुतिप्रकरदर्शितप्रचुरवैभव श्रीपते
 हरे जय जय प्रभो पदमुपैषि दिष्ट्या दृशोः।
 कुरुष्व धियमाशु मे भुवननिर्मितौ कर्मठा-
 मिति द्रुहिणवर्णितस्वगुणबंहिमा पाहि माम् ॥ ७ ॥

लभस्व भुवनत्रयीरचनदक्षतामक्षतां
 गृहाण मदनुग्रहं कुरु तपश्च भूयो विधे।
 भवत्वखिलसाधनी मयि च भक्तिरत्युत्कटे-
 त्युदीर्य गिरमादधा मुदितचेतसं वेधसम् ॥ ८ ॥

शतं कृततपास्ततस्स खलु दिव्यसंवत्सरा-
 नवाप्य च तपोबलं मतिबलं च पूर्वाधिकम्।
 उदीक्ष्य किल कम्पितं पयसि पङ्कजं वायुना
 भवद्बलविजृम्भितः पवनपाथसी पीतवान् ॥ ९ ॥

तवैव कृपया पुनस्सरसिजेन तेनैव सः
 प्रकल्प्य भुवनत्रयीं प्रवृते प्रजानिर्मितौ।
 तथाविधकृपाभरो गुरुमरुत्पुराधीश्वर
 त्वमाशु परिपाहि मां गुरुदयोक्षितैरीक्षितैः ॥ १० ॥

श्रीः
श्रीमते कृष्णाय परब्रह्मणे नमः
श्रीमते रामानुजाय नमः

॥ श्रीमन्नारायणीयम् ॥

दशक - १०

सृष्टिभेदवर्णनम् •

वैकुण्ठ वर्धितबलोऽथ भवत्प्रसादा-
दम्भोजयोनिरसृजत् किल जीवदेहान्।
स्थास्नूनि भूरुहमयानि तथा तिरश्चां
जातीर्मनुष्यनिवहानपि देवभेदान् ॥ १ ॥

मिथ्याग्रहास्मिमतिरागविकोपभीति-
रज्ञानवृत्तिमिति पञ्चविधां स सृष्ट्वा।
उद्दामतामसपदार्थविधानदून-
स्तेने त्वदीयचरणस्मरणं विशुद्धये ॥ २ ॥

तावत् ससर्ज मनसा सनकं सनन्दं
भूयस्सनातनमुनिं च सनत्कुमारम्।
ते सृष्टिकर्मणि तु तेन नियुज्यमाना
स्त्वत्पादभक्तिरसिका जगृहूर्न वाणीम् ॥ ३ ॥

तावत् प्रकोपमुदितं प्रतिरुन्धतोऽस्य
भ्रूमध्यतोऽजनि मृडो भवदेकदेशः।
नामानि मे कुरु पदानि च हा विरिञ्चे-
त्यादौ रुरोद किल तेन स रुद्रनामा ॥ ४ ॥

एकादशाह्वयतया च विभिन्नरूपं
रुद्रं विधाय दयिता वनिताश्च दत्वा।
तावन्त्यदत्त च पदानि भवत्प्रणुन्नः
प्राह प्रजाविरचनाय च सादरं तम् ॥ ५ ॥

रुद्राभिसृष्टभयदाकृतिरुद्रसङ्घ-
 सम्पूर्यमाणभुवनत्रयभीतचेताः ।
 मा मा प्रजाः सृज तपश्चर मङ्गलाये-
 त्याचष्ट तं कमलभूर्भवदीरितात्मा ॥ ६ ॥

तस्याथ सर्गरसिकस्य मरीचिरत्रि-
 स्तत्राङ्गिराः क्रतुमुनिः पुलहः पुलस्त्यः ।
 अङ्गादजायत भृगुश्च वसिष्ठदक्षौ
 श्रीनारदश्च भगवान् भवदङ्घ्रिदासः ॥ ७ ॥

धर्मादिकानभिसृजन्नथ कर्दमं च
 वाणीं विधाय विधिरङ्गजसङ्कलोऽभूत् ।
 त्वद्बोधितैस्सनकदक्षमुखैस्तनूजै-
 रुद्बोधितश्च विरराम तमो विमुञ्चन् ॥ ८ ॥

वेदान् पुराणनिवहानपि सर्वविद्याः
 कुर्वन् निजाननगणाच्चतुराननोऽसौ ।
 पुत्रेषु तेषु विनिधाय स सर्गवृद्धि-
 मप्राप्नुवंस्तव पदाम्बुजमाश्रितोऽभूत् ॥ ९ ॥

जानन्नृपायमथ देहमजो विभज्य
 स्त्रीपुंसभावमभजन्मनुतद्वधूम्याम् ।
 ताभ्यां च मानुषकुलानि विवर्धयंस्त्वं
 गोविन्द मारुतपुरेश निरुन्धि रोगान् ॥ १० ॥

श्रीः
श्रीमते कृष्णाय परब्रह्मणे नमः
श्रीमते रामानुजाय नमः

॥ श्रीमन्नारायणीयम् ॥

दशक - ११

सनकादीनां वैकुण्ठप्रवेशवर्णनं जयविजयशापवर्णनं,
हिरण्यकशिपुहिरण्याक्षोत्पत्ति वर्णनं च

क्रमेण सर्गे परिवर्धमाने
कदापि दिव्यास्सनकादयस्ते।
भवद्विलोकाय विकुण्ठलोकं
प्रपेदिरे मारुतमन्दिरेण ॥ १ ॥

मनोज्ञनैश्रेयसकाननादौ-
रनेकवापीमणिमन्दिरेश्च।
अनोपमं तं भवतो निकेतं
मुनीश्वराः प्रापुरतीतकक्ष्याः ॥ २ ॥

भवद्विदृक्षुन्भवन् विविक्षुन्
द्वाःस्थौ जयस्तान् विजयोऽप्यरुन्धाम्।
तेषां च चित्ते पदमाप कोपः
सर्वं भवत्प्रेरणयैव भूमन् ॥ ३ ॥

वैकुण्ठलोकानुचितप्रचेष्टौ
कष्टौ युवां दैत्यगतिं भजेतम्।
इति प्रशप्तौ भवदाश्रयौ तौ
हरिस्मृतिर्नोऽस्त्विति नेमतुस्तान् ॥ ४ ॥

तदेतदाज्ञाय भवानवाप्तः
सहैव लक्ष्म्या बहिरम्बुजाक्ष।

खगेश्वरांसार्पितचारुबाहु-
रानन्दयंस्तानभिराममूर्त्या ॥ ५ ॥

प्रसाद्य गीर्भिः स्तुवतो मुनीन्द्रा-
ननन्यनाथावथ पार्षदौ तौ।
संरम्भयोगेन भवैस्त्रिभिर्मा-
मुपेतमित्यात्तकृपं न्यगादीः ॥ ६ ॥

त्वदीयभृत्यावथ काश्यपात्तौ
सुरारिवीरावुदितौ दितौ द्वौ।
सन्ध्यासमुत्पादनकष्टचेष्टौ
यमौ च लोकस्य यमाविवान्यौ ॥ ७ ॥

हिरण्यपूर्वः कशिपुः किलैकः
परो हिरण्याक्ष इति प्रतीतः।
उभौ भवन्नाथमशेषलोकं
रुषा न्यरुन्धां निजवासनान्धौ ॥ ८ ॥

तयोर्हिरण्याक्षमहासुरेन्द्रो
रणाय धावन्ननवाप्तवैरी।
भवत्प्रियां क्ष्मां सलिले निमज्ज्य
चचार गर्वाद्विनदन् गदावान् ॥ ९ ॥

ततो जलेशात् सदृशं भवन्तं
निशम्य बभ्राम गवेषयंस्त्वाम्।
भक्तैकदृश्यः स कृपानिधे त्वं
निरुन्धि रोगान् मरुदालयेश ॥ १० ॥

श्रीः
श्रीमते कृष्णाय परब्रह्मणे नमः
श्रीमते रामानुजाय नमः

॥ श्रीमन्नारायणीयम् ॥

दशक - १२

वराहावतारवर्णनं भूम्युद्धरणवर्णनं च

स्वायम्भुवो मनुरथो जनसर्गशीलो
दृष्ट्वा महीमसमये सलिले निमग्नम्।
स्रष्टारमाप शरणं भवदङ्घ्रिसेवा-
तुष्टाशयं मुनिजनैः सह सत्यलोके ॥ १ ॥

कष्टं प्रजाः सृजति मय्यवनिर्निमग्ना
स्थानं सरोजभव कल्पय तत्प्रजानाम्।
इत्येवमेष कथितो मनुना स्वयम्भू-
रम्भोरुहाक्ष तव पादयुगं व्यचिन्तीत् ॥ २ ॥

हा हा विभो जलमहं न्यपिबं पुरस्ता-
दद्यापि मज्जति मही किमहं करोमि।
इत्थं त्वदङ्घ्रियुगलं शरणं यतोऽस्य
नासापुटात् समभवः शिशुकोलरूपी ॥ ३ ॥

अङ्गुष्ठमात्रवपुरुत्पतितः पुरस्तात्
भूयोऽथ कुम्भिसदृशः समजृम्भथास्त्वम्।
अग्ने तथाविधमुदीक्ष्य भवन्तमुच्चै-
र्विस्मेरतां विधिरगात् सह सूनुभिः स्वैः ॥ ४ ॥

कोऽसावचिन्त्यमहिमा किटिरुत्थितो मे
नासापुटात् किमु भवेदजितस्य माया।
इत्थं विचिन्तयति धातरि शैलमात्रः
सद्यो भवन् किल जगर्जिथ घोरघोरम् ॥ ५ ॥

तं ते निनादमुपकर्ण्य जनस्तपःस्थाः
 सत्यस्थिताश्च मुनयो नुनुवुर्भवन्तम् ।
 तत्स्तोत्रहर्षुलमनाः परिणद्य भूय-
 स्तोयाशयं विपुलमूर्तिरवातरस्त्वम् ॥ ६ ॥

ऊर्ध्वप्रसारिपरिधूम्रविधूतरोमा
 प्रोत्क्षिप्तवालधिरवाङ्मुखघोरघोणः ।
 तूर्णप्रदीर्णजलदः परिघूर्णदक्षणा
 स्तोतृन् मुनीन् शिशिरयन्नवतेरिथ त्वम् ॥ ७ ॥

अन्तर्जलं तदनुसङ्कुलनक्रचक्रं
 भ्राम्यत्तिमिङ्गिलकुलं कलुषोर्मिमालम् ।
 आविश्य भीषणरवेण रसातलस्था-
 नाकम्पयन् वसुमतीमगवेषयस्त्वम् ॥ ८ ॥

दृष्ट्वाऽथ दैत्यहतकेन रसातलान्ते
 संवेशितां झटिति कूटकिटिर्विभो त्वम् ।
 आपातुकानविगणय्य सुरारिखेटान्
 दंष्ट्राङ्कुरेण वसुधामदधाः सलीलम् ॥ ९ ॥

अभ्युद्धरन्नथ धरां दशनाग्रलम्ब-
 मुस्ताङ्कुराङ्कित इवाधिकपीवरात्मा ।
 उद्धृतघोरसलिलाज्जलधेरुदञ्चन्
 क्रीडावराहवपुरीश्वर पाहि रोगात् ॥ १० ॥

श्रीः
श्रीमते कृष्णाय परब्रह्मणे नमः
श्रीमते रामानुजाय नमः

॥ श्रीमन्नारायणीयम् ॥

दशक - १३

हिरण्याक्षवधवर्णनम्

हिरण्याक्षं तावद्वरद भवदन्वेषणपरं
चरन्तं सांवर्ते पयसि निजजङ्घापरिमिते।
भवद्भक्तो गत्वा कपटपटुधीर्नारदमुनिः
शनैरुचे नन्दन् दनुजमपि निन्दंस्तव बलम् ॥ १ ॥

स मायावी विष्णुर्हरति भवदीयां वसुमतीं
प्रभो कष्टं कष्टं किमिदमिति तेनाभिगदितः।
नदन् क्वासौ क्वासाविति स मुनिना दर्शितपथो
भवन्तं सम्प्रापद्वुरणिधरमुद्यन्तमुदकात् ॥ २ ॥

अहो आरण्योऽयं मृग इति हसन्तं बहुतरै-
र्दुरुक्तैर्विध्यन्तं दितिसुतमवज्ञाय भगवन्।
महीं दृष्ट्वा दंष्ट्राशिरसि चकितां स्वेन महसा
पयोधावाधाय प्रसभमुदयुङ्क्था मृधविधौ ॥ ३ ॥

गदापाणौ दैत्ये त्वमपि हि गृहीतोन्नतगदो
नियुद्धेन क्रीडन् घटघटरवोद्घुष्टवियता।
रणालोकौत्सुक्यान्मिलति सुरसङ्घे द्रुतममुं
निरुन्ध्यास्सन्ध्यातः प्रथममिति धात्रा जगदिषे ॥ ४ ॥

गदोन्मर्दे तस्मिंस्तव खलु गदायां दितिभुवो
गदाघाताद्भूमौ झटिति पतितायामहह ! भोः !।
मृदुस्मेरास्यस्त्वं दनुजकुलनिर्मूलनचणं
महाचक्रं स्मृत्वा करभुवि दधानो रुरुचिषे ॥ ५ ॥

ततः शूलं कालप्रतिमरुषि दैत्ये विसृजति
 त्वयि छिन्दत्येनत् करकलितचक्रप्रहरणात्।
 समारुष्टो मुष्ट्या स खलु वितुदंस्त्वां समतनोत्
 गलन्माये मायास्त्वयि किल जगन्मोहनकरीः ॥ ६ ॥

भवच्चक्रज्योतिष्कणलवनिपातेन विधुते
 ततो मायाचक्रे विततघनरोषान्धमनसम्।
 गरिष्ठाभिर्मुष्टिप्रहृतिभिरभिघ्नन्तमसुरं
 स्वपादाङ्गुष्ठेन श्रवणपदमूले निरवधीः ॥ ७ ॥

महाकायस्सोऽयं तव चरणपातप्रमथितो
 गलद्रक्तो वक्त्रादपतदृषिभिः श्लाघितहतिः।
 तदा त्वामुद्दामप्रमदभरविद्योतिहृदया
 मुनीन्द्रास्सान्द्राभिः स्तुतिभिरनुवन्नध्वरतनुम् ॥ ८ ॥

त्वचि छन्दो रोमस्वपि कुशगणश्चक्षुषि घृतं
 चतुर्होतारोऽङ्घ्रौ स्रुगपि वदने चोदर इडा।
 ग्रहा जिह्वायां ते परपुरुष कर्णे च चमसा
 विभो सोमो वीर्यं वरद गलदेशेऽप्युपसदः ॥ ९ ॥

मुनीन्द्रैरित्यादिस्तवनमुखरैर्मोदितमना
 महीयस्या मूर्त्या विमलतरकीर्त्या च विलसन्।
 स्वधिष्यं सम्प्राप्तः सुखरसविहारी मधुरिपो
 निरुन्ध्या रोगं मे सकलमपि वातालयपते ॥ १० ॥

श्रीः
श्रीमते कृष्णाय परब्रह्मणे नमः
श्रीमते रामानुजाय नमः

॥ श्रीमन्नारायणीयम् ॥

दशक - १४

कपिलोपाख्यानम्

समनुस्मृततावकाङ्घ्रियुग्मः
स मनुः पङ्कजसम्भवाङ्गजन्मा ।
निजमन्तरमन्तरायहीनं
चरितं ते कथयन् सुखं निनाय ॥ १ ॥

समये खलु तत्र कर्दमाख्यो
द्वहिणच्छायभवस्तदीयवाचा ।
धृतसर्गरसो निसर्गरम्यं
भगवंस्त्वामयुतं समाः सिषेवे ॥ २ ॥

गरुडोपरि कालमेघकम्रं
विलसत्केलिसरोजपाणिपद्मम् ।
हसितोल्लसिताननं विभो त्वं
वपुराविष्कुरुषे स्म कर्दमाय ॥ ३ ॥

स्तुवते पुलकावृताय तस्मै
मनुपुत्रीं दयितां नवापि पुत्रीः ।
कपिलं च सुतं स्वमेव पश्चात्
स्वगतिं चाप्यनुगृह्य निर्गतोऽभूः ॥ ४ ॥

स मनुश्शतरूपया महिष्या
गुणवत्या सुतया च देवहृत्या ।
भवदीरितनारदोपदिष्टः
समगात् कर्दममागतिप्रतीक्षम् ॥ ५ ॥

मनुनोपहृतां च देवहृतिं
 तरुणीरत्नमवाप्य कर्दमोऽसौ।
 भवदर्चननिर्वृतोऽपि तस्यां
 दृढशुश्रूषणया दधौ प्रसादम् ॥ ६ ॥

स पुनस्त्वद्गुपासनप्रभावा-
 द्ययिताकामकृते कृते विमाने।
 वनिताकुलसङ्कुलो नवात्मा
 व्यहरद्देवपथेषु देवहृत्या ॥ ७ ॥

शतवर्षमथ व्यतीत्य सोऽयं
 नव कन्याः समवाप्य धन्यरूपाः।
 वनयानसमुद्यतोऽपि कान्ता-
 हितकृत् त्वज्जननोत्सुको न्यवात्सीत् ॥ ८ ॥

निजभर्तृगिरा भवन्निषेवा-
 निरतायामथ देव देवहृत्याम्।
 कपिलस्त्वमजायथा जनानां
 प्रथयिष्यन् परमात्मतत्त्वविद्याम् ॥ ९ ॥

वनमेयुषि कर्दमे प्रसन्ने
 मतसर्वस्वमुपादिशन् जनन्यै।
 कपिलात्मक वायुमन्दिरेण
 त्वरितं त्वं परिपाहि मां गदौघात् ॥ १० ॥

श्रीः
श्रीमते कृष्णाय परब्रह्मणे नमः
श्रीमते रामानुजाय नमः

॥ श्रीमन्नारायणीयम् ॥

दशक - १५

कपिलोपदेशम्

मतिरिह गुणसक्ता बन्धकृत्तेष्वसक्ता
त्वमृतकृदुपरुन्धे भक्तियोगस्तु सक्तिम्।
महदनुगमलभ्या भक्तिरेवात्र साध्या
कपिलतनुरिति त्वं देवहृत्यै न्यगादीः ॥ १ ॥

प्रकृतिमहदहङ्काराश्च मात्राश्च भूता-
न्यपि हृदपि दशाक्षी पुरुषः पञ्चविंशः।
इति विदितविभागो मुच्यतेऽसौ प्रकृत्या
कपिलतनुरिति त्वं देवहृत्यै न्यगादीः ॥ २ ॥

प्रकृतिगतगुणौघैर्नाज्यते पुरुषोऽयं
यदि तु सजति तस्यां तद्गुणास्तं भजेरन्।
मदनुभजनतत्त्वालोचनैः साऽप्यपेयात्
कपिलतनुरिति त्वं देवहृत्यै न्यगादीः ॥ ३ ॥

विमलमतिरुपात्तैरासनादौर्मदङ्गं
गरुडसमधिरूढं दिव्यभूषायुधाङ्कम्।
रुचितुलिततमालं शीलयेतानुवेलं
कपिलतनुरिति त्वं देवहृत्यै न्यगादीः ॥ ४ ॥

मम गुणगणलीलाकर्णनैः कीर्तनादौः
मयि सुरसरिदोघप्रख्यचित्तानुवृत्तिः।
भवति परमभक्तिः सा हि मृत्योर्विजेत्री
कपिलतनुरिति त्वं देवहृत्यै न्यगादीः ॥ ५ ॥

अहह बहुलहिंसासञ्चितार्थैः कुटुम्बं
 प्रतिदिनमनुपुष्णन् स्त्रीजितो बाललाली ।
 विशति हि गृहसक्तो यातनां मय्यभक्तः
 कपिलतनुरिति त्वं देवहृत्यै न्यगादीः ॥ ६ ॥

युवतिजठरखिन्नो जातबोधोऽप्यकाण्डे
 प्रसवगलितबोधः पीडयोल्लङ्घ्य बाल्यम् ।
 पुनरपि बत मुह्यत्येव तारुण्यकाले
 कपिलतनुरिति त्वं देवहृत्यै न्यगादीः ॥ ७ ॥

पितृसुरगणयाजी धार्मिको यो गृहस्थः
 स च निपतति काले दक्षिणाध्वोपगामी ।
 मयि निहितमकामं कर्मतूदक्पथार्थं
 कपिलतनुरिति त्वं देवहृत्यै न्यगादीः ॥ ८ ॥

इति सुविदित वेद्यां देव हे देवहृतिं
 कृतनुतिमनुगृह्य त्वं गतो योगिसङ्घैः ।
 विमलमतिरथाऽसौ भक्तियोगेन मुक्ता
 त्वमपि जनहितार्थं वर्तसे प्रागुदीच्याम् ॥ ९ ॥

परम किमु बहुक्त्या त्वत्पदाम्भोजभक्तिं
 सकलभयविनेत्रीं सर्वकामोपनेत्रीम् ।
 वदसि खलु दृढं त्वं तद्विधूयामयान् मे
 गुरुपवनपुरेश त्वय्युपाधत्स्व भक्तिम् ॥ १० ॥

श्रीः
श्रीमते कृष्णाय परब्रह्मणे नमः
श्रीमते रामानुजाय नमः

॥ श्रीमन्नारायणीयम् ॥

दशक - १६

नरनारायणावतारवर्णनं दक्षयागवर्णनं च

दक्षो विरिञ्चतनयोऽथ मनोस्तनूजां
लब्ध्वा प्रसूतिमिह षोडश चाप कन्याः।
धर्मे त्रयोदश ददौ पितृषु स्वधां च
स्वाहां हविर्भुजि सर्तीं गिरिशे त्वदंशे ॥ १ ॥

मूर्तिर्हि धर्मगृहिणी सुषुवे भवन्तं
नारायणं नरसखं महितानुभावम्।
यज्जन्मनि प्रमुदिताः कृततूर्यघोषाः
पुष्पोत्करान् प्रववृषुर्नुनुवुः सुरौघाः ॥ २ ॥

दैत्यं सहस्रकवचं कवचैः परीतं
साहस्रवत्सरतपस्समराभिलष्यैः।
पर्यायनिर्मिततपस्समरौ भवन्तौ
शिष्टैककङ्कटममुं न्यहतां सलीलम् ॥ ३ ॥

अन्वाचरन्नुपदिशन्नपि मोक्षधर्मं
त्वं भ्रातृमान् बदरिकाश्रममध्यवात्सीः।
शक्रोऽथ ते शमतपोबलनिस्सहात्मा
दिव्याङ्गनापरिवृतं प्रजिघाय मारम् ॥ ४ ॥

कामो वसन्तमलयानिलबन्धुशाली
कान्ताकटाक्षविशिखैर्विकसद्विलासैः।
विध्यन्मुहुर्मुहुरकम्पमुदीक्ष्य च त्वां
भीरुस्त्वयाऽथ जगदे मृदुहासभाजा ॥ ५ ॥

भीत्याऽलमङ्गज वसन्त सुराङ्गना वो
 मन्मानसं त्विह जुषध्वमिति ब्रुवाणः।
 त्वं विस्मयेन परितः स्तुवतामथैषां
 प्रादर्शयः स्वपरिचारक कातराक्षीः ॥ ६ ॥

सम्मोहनाय मिलिता मदनादयस्ते
 त्वद्वासिकापरिमलैः किल मोहमापुः।
 दत्तां त्वया च जगृहस्रपयैव सर्व-
 स्वर्वासिगर्वशमनीं पुनरुर्वशीं ताम् ॥ ७ ॥

दृष्ट्वोर्वशीं तव कथां च निशम्य शक्रः
 पर्याकुलोऽजनि भवन्महिमावमर्शात्।
 एवं प्रशान्तरमणीयतरावतारात्
 त्वत्तोऽधिको वरद कृष्णतनुस्त्वमेव ॥ ८ ॥

दक्षस्तु धातुरतिलालनया रजोऽन्धो
 नात्यादृतस्त्वयि च कष्टमशान्तिरासीत्।
 येन व्यरुन्ध स भवत्तनुमेव शर्वं
 यज्ञे च वैरपिशुने स्वसुतां व्यमानीत् ॥ ९ ॥

क्रुद्धेशमर्दितमखः स तु कृत्तशीर्षो
 देवप्रसादितहरादथ लब्धजीवः।
 त्वत्पूरितक्रतुवरः पुनराप शान्तिं
 स त्वं प्रशान्तिकर पाहि मरुत्पुरेश ॥ १० ॥

श्रीः
श्रीमते कृष्णाय परब्रह्मणे नमः
श्रीमते रामानुजाय नमः

॥ श्रीमन्नारायणीयम् ॥

दशक - १७

ध्रुवचरितवर्णनम् •

उत्तानपादनृपतेर्मनुनन्दनस्य
जाया बभूव सुरुचिर्नितरामभीष्टा।
अन्या सुनीतिरिति भर्तुरनादृता सा
त्वामेव नित्यमगतिः शरणं गताऽभूत् ॥ १ ॥

अङ्के पितुस्सुरुचिपुत्रकमुत्तमं तं
दृष्ट्वा ध्रुवः किल सुनीतिसुतोऽधिरोक्ष्यन्।
आचिक्षिपे किल शिशुः सुतरां सुरुच्या
दुस्सन्त्यजा खलु भवद्विमुखैरसूया ॥ २ ॥

त्वन्मोहिते पितरि पश्यति दारवश्ये
दूरं दुरुक्तिनिहतः स गतो निजाम्बाम्।
साऽपि स्वकर्मगतिसन्तरणाय पुंसां
त्वत्पादमेव शरणं शिशवे शशंस ॥ ३ ॥

आकर्ण्य सोऽपि भवदर्चननिश्चितात्मा
मानी निरेत्य नगरात् किल पञ्चवर्षः।
सन्दृष्टनारदनिवेदितमन्त्रमार्गः
त्वामारराध तपसा मधुकाननान्ते ॥ ४ ॥

ताते विषण्णहृदये नगरीं गतेन
श्रीनारदेन परिसान्त्वितचित्तवृत्तौ।
बालस्त्वदर्पितमनाः क्रमवर्धितेन
निन्ये कठोरतपसा किल पञ्चमासान् ॥ ५ ॥

तावत्तपोबलनिरुच्छ्वसिते दिगन्ते
 देवार्थितस्त्वमुदयत्करुणार्द्रचेताः।
 त्वद्रूपचिद्रसनिलीनमतेः पुरस्ता-
 दाविर्बभूविथ विभो गरुडाधिरूढः ॥ ६ ॥

त्वद्दर्शनप्रमदभारतरङ्गितं तं
 दृग्भ्यां निमग्नमिव रूपरसायने ते।
 तुष्टूषमाणमवगम्य कपोलदेशे
 संस्पृष्टवानसि दरेण तथाऽऽदरेण ॥ ७ ॥

तावद्विबोधविमलं प्रणुवन्तमेन-
 माभाषथास्त्वमवगम्य तदीयभावम्।
 राज्यं चिरं समनुभूय भजस्व भूयः
 सर्वोत्तरं ध्रुव पदं विनिवृत्तिहीनम् ॥ ८ ॥

इत्यूचिषि त्वयि गते नृपनन्दनोऽसा-
 वानन्दिताखिलजनो नगरीमुपेतः।
 रेमे चिरं भवदनुग्रहपूर्णकामः
 ताते गते च वनमादृतराज्यभारः ॥ ९ ॥

यक्षेण देव निहते पुनरुत्तमेऽस्मिन्
 यक्षैः स युद्धनिरतो विरतो मनूक्त्या।
 शान्त्या प्रसन्नहृदयाद्धनदाद्रुपेतात्
 त्वद्भक्तिमेव सुदृढामवृणोन्महात्मा ॥ १० ॥

अन्ते भवत्पुरुषनीतविमानयातो
 मात्रा समं ध्रुवपदे मुदितोऽयमास्ते।
 एवं स्वभृत्यजनपालनलोलधीस्त्वं
 वातालयाधिप निरुन्धि ममामयौघान् ॥ ११ ॥

श्रीः
श्रीमते कृष्णाय परब्रह्मणे नमः
श्रीमते रामानुजाय नमः

॥ श्रीमन्नारायणीयम् ॥

दशक - १८

पृथुचरितवर्णनम् •

जातस्य ध्रुवकुल एव तुङ्गकीर्ते-
रङ्गस्य व्यजनि सुतः स वेननामा ।
यद्दोषव्यथितमतिः स राजवर्य-
स्त्वत्पादे निहितमना वनं गतोऽभूत् ॥ १ ॥

पापोऽपि क्षितितलपालनाय वेनः
पौरादौरुपनिहितः कठोरवीर्यः ।
सर्वेभ्यो निजबलमेव सम्प्रशंसन्
भूचक्रे तव यजनान्ययं न्यरौत्सीत् ॥ २ ॥

सम्प्राप्ते हितकथनाय तापसौघे
मत्तोऽन्यो भुवनपतिर्न कश्चनेति ।
त्वन्निन्दावचनपरो मुनीश्वरैस्तैः
शापाग्नौ शलभदशामनायि वेनः ॥ ३ ॥

तन्नाशात् खलजनभीरुकैर्मुनीन्द्रै-
स्तन्मात्रा चिरपरिरक्षिते तदङ्गे ।
त्यक्ताघे परिमथितादथोरुदण्डात्
दोर्दण्डे परिमथिते त्वमाविरासीः ॥ ४ ॥

विख्यातः पृथुरिति तापसोपदिष्टैः
सूतादौः परिणुतभाविभूरिवीर्यः ।
वेनात्यर्था कबलितसम्पदं धरित्री-
माक्रान्तां निजधनुषा समामकार्षीः ॥ ५ ॥

भूयस्तां निजकुलमुख्यवत्सयुक्तै-
 र्देवादौः समुचितचारुभाजनेषु।
 अन्नादीन्यभिलषितानि यानि तानि
 स्वच्छन्दं सुरभितनूमदूदुहस्त्वम् ॥ ६ ॥

आत्मानं यजति मखैस्त्वयि त्रिधाम-
 न्नारब्धे शततमवाजिमेधयागे।
 स्पर्धालुः शतमख एत्य नीचवेषो
 हृत्वाऽश्वं तव तनयात् पराजितोऽभूत् ॥ ७ ॥

देवेन्द्रं मुहुरिति वाजिनं हरन्तं
 वह्नौ तं मुनिवरमण्डले जुहूषौ।
 रुन्धाने कमलभवे क्रतोस्समाप्तौ
 साक्षात् त्वं मधुरिपुमैक्षथाः स्वयं स्वम् ॥ ८ ॥

तद्वत्तं वरमुपलभ्य भक्तिमेकां
 गङ्गान्ते विहितपदः कदापि देव।
 सत्रस्थं मुनिनिवहं हितानि शंस-
 न्नैक्षिष्ठाः सनकमुखान् मुनीन् पुरस्तात् ॥ ९ ॥

विज्ञानं सनकमुखोदितं दधानः
 स्वात्मानं स्वयमगमो वनान्तसेवी।
 तत्तादृक्पृथुवपुरीश सत्वरं मे
 रोगौघं प्रशमय वातगेहवासिन् ॥ १० ॥

श्रीः
श्रीमते कृष्णाय परब्रह्मणे नमः
श्रीमते रामानुजाय नमः

॥ श्रीमन्नारायणीयम् ॥

दशक - १९

प्राचेतसकथानुवर्णनम्

पृथोस्तु नप्ता पृथुधर्मकर्मठः
प्राचीनबर्हिर्युवतौ शतद्रुतौ।
प्रचेतसो नाम सुचेतसस्सुता-
नजीजनत् त्वत्करुणाङ्कुरानिव ॥ १ ॥

पितुः सिसृक्षानिरतस्य शासनात्
भवत्तपस्याभिरता दशापि ते।
पयोनिधिं पश्चिममेत्य तत्तटे
सरोवरं सन्ददृशुर्मनोहरम् ॥ २ ॥

तदा भवत्तीर्थमिदं समागतो
भवो भवत्सेवकदर्शनादृतः।
प्रकाशमासाद्य पुरः प्रचेतसाम्
उपादिशत् भक्ततमस्तवस्तवम् ॥ ३ ॥

स्तवं जपन्तस्तममी जलान्तरे
भवन्तमासेविषतायुतं समाः।
भवत्सुखास्वादरसादमीष्वियान्
बभूव कालो ध्रुववन्न शीघ्रता ॥ ४ ॥

तपोभिरेषामतिमात्रवर्धिभिः
स यज्ञहिंसानिरतोऽपि पावितः।
पिताऽपि तेषां गृहयातनारद-
प्रदर्शितात्मा भवदात्मतां ययौ ॥ ५ ॥

कृपाबलेनैव पुरः प्रचेतसां
 प्रकाशमागाः पतगेन्द्रवाहनः।
 विराजि चक्रादिवरायुधांशुभिः
 भुजाभिरष्टाभिरुदञ्चितद्युतिः ॥ ६ ॥

प्रचेतसां तावदयाचतामपि
 त्वमेव कारुण्यभराद्वरानदाः।
 भवद्विचिन्ताऽपि शिवाय देहिनां
 भवत्वसौ रुद्रनुतिश्च कामदा ॥ ७ ॥

अवाप्य कान्तां तनयां महीरुहां
 तया रमध्वं दशलक्षवत्सरीम्।
 सुतोऽस्तु दक्षो ननु तत्क्षणाच्च मां
 प्रयास्यथेति न्यगदो मुदैव तान् ॥ ८ ॥

ततश्च ते भूतलरोधिनस्तरून्
 क्रुधा दहन्तो द्रुहिणेन वारिताः।
 द्रुमैश्च दत्तां तनयामवाप्य तां
 त्वदुक्तकालं सुखिनोऽभिरेमिरे ॥ ९ ॥

अवाप्य दक्षं च सुतं कृताध्वराः
 प्रचेतसो नारदलब्धया धिया।
 अवापुरानन्दपदं तथाविध-
 स्त्वमीश वातालयनाथ पाहि माम् ॥ १० ॥

श्रीः
श्रीमते कृष्णाय परब्रह्मणे नमः
श्रीमते रामानुजाय नमः

॥ श्रीमन्नारायणीयम् ॥

दशक - २०

ऋषभयोगीश्वरचरितवर्णनम्

प्रियव्रतस्य प्रियपुत्रभूता-
दाग्नीध्रराजादुदितो हि नाभिः।
त्वां दृष्टवानिष्टदमिष्टिमध्ये
तवैव तुष्ट्यै कृतयज्ञकर्मा ॥ १ ॥

अभिष्टुतस्तत्र मुनीश्वरैस्त्वं
राज्ञः स्वतुल्यं सुतमर्थ्यमानः।
स्वयं जनिष्येऽहमिति ब्रुवाण-
स्तिरोदधा बर्हिषि विश्वमूर्ते ॥ २ ॥

नाभिप्रियायामथ मेरुदेव्यां
त्वमंशतोऽभूर्ऋषभाभिधानः।
अलोकसामान्यगुणप्रभाव-
प्रभाविताशेषजनप्रमोदः ॥ ३ ॥

त्वयि त्रिलोकीभृति राज्यभारं
निधाय नाभिः सह मेरुदेव्या।
तपोवनं प्राप्य भवन्निषेवी
गतः किलानन्दपदं पदं ते ॥ ४ ॥

इन्द्रस्त्वदुत्कर्षकृतादमर्षा-
द्ववर्ष नास्मिन्नजनाभवर्षे।
यदा तदा त्वं निजयोगशक्त्या
स्ववर्षमेनद्व्यदधाः सुवर्षम् ॥ ५ ॥

जितेन्द्रदत्तां कमनीं जयन्ती-
 मथोद्धहन्नात्मरताशयोऽपि।
 अजीजनस्तत्र शतं तनूजा-
 नेषां क्षितीशो भरतोऽग्रजन्मा ॥ ६ ॥

नवाभवन् योगिवरा नवान्ये
 त्वपालयन् भारतवर्षखण्डान्।
 सैका त्वशीतिस्तव शेषपुत्रा-
 स्तपोबलात् भूसुरभूयमीयुः ॥ ७ ॥

उक्त्वा सुतेभ्योऽथ मुनीन्द्रमध्ये
 विरक्तिभक्त्यन्वितमुक्तिमार्गम्।
 स्वयं गतः पारमहंस्यवृत्ति-
 मथा जडोन्मत्तपिशाचचर्याम् ॥ ८ ॥

परात्मभूतोऽपि परोपदेशं
 कुर्वन् भवान् सर्वनिरस्यमानः।
 विकारहीनो विचचार कृत्स्नां
 महीमहीनात्मरसाभिलीनः ॥ ९ ॥

शयुव्रतं गोमृगकाकचर्यां
 चिरं चरन्नाप्य परं स्वरूपम्।
 दवाहृताङ्गः कुटकाचले त्वं
 तापान् ममापाकुरु वातनाथ ॥ १० ॥

श्रीः
श्रीमते कृष्णाय परब्रह्मणे नमः
श्रीमते रामानुजाय नमः

॥ श्रीमन्नारायणीयम् ॥

दशक - २१

जम्बूद्वीपादिषु भगवदुपासनाप्रकारवर्णनम्

मध्योद्भवे भुव इलावृतनाम्नि वर्षे
गौरीप्रधानवनिताजनमात्रभाजि।
शर्वेण मन्त्रनुतिभिः समुपास्यमानं
सङ्कर्षणात्मकमधीश्वर संश्रये त्वाम् ॥ १ ॥

भद्राश्वनामक इलावृतपूर्ववर्षे
भद्रश्रवोभिर्ऋषिभिः परिणूयमानम्।
कल्पान्तगूढनिगमोद्धरणप्रवीणं
ध्यायामि देव हयशीर्षतनुं भवन्तम् ॥ २ ॥

ध्यायामि दक्षिणगते हरिवर्षवर्षे
प्रह्लादमुख्यपुरुषैः परिषेव्यमाणम्।
उत्तुङ्गशान्तधवलाकृतिमेकशुद्ध-
ज्ञानप्रदं नरहरिं भगवन् भवन्तम् ॥ ३ ॥

वर्षे प्रतीचि ललितात्मनि केतुमाले
लीलाविशेषललितस्मितशोभनाङ्गम्।
लक्ष्म्या प्रजापतिसुतैश्च निषेव्यमाणं
तस्याः प्रियाय धृतकामतनुं भजे त्वाम् ॥ ४ ॥

रम्ये ह्युदीचि खलु रम्यकनाम्नि वर्षे
तद्वर्षनाथमनुवर्यसपर्यमाणम्।
भक्तैकवत्सलममत्सरहृत्सु भान्तं
मत्स्याकृतिं भुवननाथ भजे भवन्तम् ॥ ५ ॥

वर्षं हिरण्मयसमाह्वयमौत्तराह-
 मासीनमद्रि धृतिकर्मठकामठाङ्गम् ।
 संसेवते पितृगणप्रवरोऽर्यमा यं
 तं त्वां भजामि भगवन् परचिन्मयात्मन् ॥ ६ ॥

किञ्चोत्तरेषु कुरुषु प्रियया धरण्या
 संसेवितो महितमन्त्रनुतिप्रभेदैः ।
 दंष्ट्राग्रघृष्टघनपृष्ठगरिष्ठवर्ष्मा
 त्वं पाहि विज्ञनुत यज्ञवराहमूर्ते ॥ ७ ॥

याम्यां दिशं भजति किम्पुरुषाख्यवर्षे
 संसेवितो हनुमता दृढभक्तिभाजा ।
 सीताभिरामपरमाद्भुतरूपशाली
 रामात्मकः परिलसन् परिपाहि विष्णो ॥ ८ ॥

श्रीनारदेन सह भारतखण्डमुख्यै-
 स्त्वं साङ्ख्ययोगनुतिभिः समुपास्यमानः ।
 आकल्पकालमिह साधुजनाभिरक्षी
 नारायणो नरसखः परिपाहि भूमन् ॥ ९ ॥

प्लाक्षेऽर्करूपमयि शाल्मल इन्द्ररूपं
 द्वीपे भजन्ति कुशनामनि वह्निरूपम् ।
 क्रौञ्चेऽम्बुरूपमथ वायुमयं च शाके
 त्वां ब्रह्मरूपमयि पुष्करनाम्नि लोकाः ॥ १० ॥

सर्वैर्ध्रुवादिभिरुडुप्रकरैर्ग्रहैश्च
 पुच्छादिकेष्ववयवेष्वभिकल्प्यमानैः ।
 त्वं शिंशुमारवपुषा महतामुपास्यः
 सन्ध्यासु रुन्धि नरकं मम सिन्धुशायिन् ॥ ११ ॥

पातालमूलभुवि शेषतनुं भवन्तं
 लोलैककुण्डलविराजिसहस्रशीर्षम् ।

नीलाम्बरं धृतहलं भुजगाङ्गनाभि-
र्जुष्टं भजे हर गदान् गुरुगेहनाथ ॥ १२ ॥

श्रीः
श्रीमते कृष्णाय परब्रह्मणे नमः
श्रीमते रामानुजाय नमः

॥ श्रीमन्नारायणीयम् ॥

दशक - २२

अजामिलोपाख्यानम्

अजामिलो नाम महीसुरः पुरा
चरन् विभो धर्मपथान् गृहाश्रमी।
गुरोर्गिरा काननमेत्य दृष्टवान्
सुदृष्टशीलां कुलटां मदाकुलाम् ॥ १ ॥

स्वतः प्रशान्तोऽपि तदाहृताशयः
स्वधर्ममुत्सृज्य तया समारमन्।
अधर्मकारी दशमी भवन् पुन-
र्दधौ भवन्नामयुते सुते रतिम् ॥ २ ॥

स मृत्युकाले यमराजकिङ्करान्
भयङ्करांस्त्रीनभिलक्षयन् भिया।
पुरा मनाक् त्वत्स्मृतिवासनाबला-
ज्जुहाव नारायणनामकं सुतम् ॥ ३ ॥

दुराशयस्यापि तदात्वनिर्गत-
त्वदीयनामाक्षरमात्रवैभवात्।
पुरोऽभिपेतुर्भवदीयपार्षदा-
श्चतुर्भुजाः पीतपटा मनोरमाः ॥ ४ ॥

अमुं च सम्पाश्य विकर्षतो भटान्
विमुञ्चतेत्यारुरुधुर्बलादमी।
निवारितास्ते च भवज्जनैस्तदा
तदीयपापं निखिलं न्यवेदयन् ॥ ५ ॥

भवन्तु पापानि कथं तु निष्कृते
 कृतेऽपि भो दण्डनमस्ति पण्डिताः।
 न निष्कृतिः किं विदिता भवादृशा-
 मिति प्रभो त्वत्पुरुषा बभाषिरे ॥ ६ ॥

श्रुतिस्मृतिभ्यां विहिता व्रतादयः
 पुनन्ति पापं न लुनन्ति वासनाम्।
 अनन्तसेवा तु निकृन्तति द्वयी-
 मिति प्रभो त्वत्पुरुषा बभाषिरे ॥ ७ ॥

अनेन भो जन्मसहस्रकोटिभिः
 कृतेषु पापेष्वपि निष्कृतिः कृता।
 यदग्रहीन्नाम भयाकुलो हरे-
 रिति प्रभो त्वत्पुरुषा बभाषिरे ॥ ८ ॥

नृणामबुद्ध्यापि मुकुन्दकीर्तनं
 दहत्यघौघान् महिमास्य तादृशः।
 यथाग्निरेधांसि यथौषधं गदा-
 निति प्रभो त्वत्पुरुषा बभाषिरे ॥ ९ ॥

इतीरितैर्याम्यभटैरपासृते
 भवद्भटानां च गणे तिरोहिते।
 भवत्स्मृतिं कञ्चन कालमाचरन्
 भवत्पदं प्रापि भवद्भटैरसौ ॥ १० ॥

स्वकिङ्करावेदनशङ्कितो यम-
 स्त्वदङ्घ्रिभक्तेषु न गम्यतामिति।
 स्वकीयभृत्यानशिशिक्षदुच्चकैः
 स देव वातालयनाथ पाहि माम् ॥ ११ ॥

श्रीः
श्रीमते कृष्णाय परब्रह्मणे नमः
श्रीमते रामानुजाय नमः

॥ श्रीमन्नारायणीयम् ॥

दशक - २३

दक्षचरितं, चित्रकेतूपाख्यानं, वृत्रवधवर्णनं मरुदुत्पत्तिवर्णनं च

प्राचेतसस्तु भगवन्नपरो हि दक्ष-
स्त्वत्सेवनं व्यधित सर्गविवृद्धिकामः।
आविर्बभूविथ तदा लसदष्टबाहु-
स्तस्मै वरं ददित्य तां च वधूमसिकनीम् ॥ १ ॥

तस्यात्मजास्त्वयुतमीश पुनस्सहस्रं
श्रीनारदस्य वचसा तव मार्गमापुः।
नैकत्रवासमृषये स मुमोच शापं
भक्तोत्तमस्त्वृषिरनुग्रहमेव मेने ॥ २ ॥

षष्ट्या ततो दुहितृभिः सृजतः कुलौघान्
दौहित्रसूनुरथ तस्य स विश्वरूपः।
त्वत्स्तोत्रवर्मितमजापयदिन्द्रमाजौ
देव त्वदीयमहिमा खलु सर्वजैत्रः ॥ ३ ॥

प्राक्शूरसेनविषये किल चित्रकेतुः
पुत्राग्रही नृपतिरङ्गिरसः प्रभावात्।
लब्ध्वैकपुत्रमथ तत्र हते सपत्नी-
सङ्घैरमुह्यदवशस्तव माययासौ ॥ ४ ॥

तं नारदस्तु सममङ्गिरसा दयालुः
सम्प्राप्य तावदुपदर्श्य सुतस्य जीवम्।
कस्यास्मि पुत्र इति तस्य गिरा विमोहं
त्यक्त्वा त्वदर्चनविधौ नृपतिं न्ययुङ्क्त ॥ ५ ॥

स्तोत्रं च मन्त्रमपि नारदतोऽथ लब्ध्वा
 तोषाय शेषवपुषो ननु ते तपस्यन्।
 विद्याधराधिपतितां स हि सप्तरात्रे
 लब्ध्वाप्यकुण्ठमतिरन्वभजद्भवन्तम् ॥ ६ ॥

तस्मै मृणालधवलेन सहस्रशीर्ष्णा
 रूपेण बद्धनुतिसिद्धगणावृतेन।
 प्रादुर्भवन्नचिरतो नुतिभिः प्रसन्नो
 दत्त्वाऽऽत्मतत्त्वमनुगृह्य तिरोदधाथ ॥ ७ ॥

त्वद्भक्तमौलिरथ सोऽपि च लक्षलक्षं
 वर्षाणि हर्षुलमना भुवनेषु कामम्।
 सङ्गापयन् गुणगणं तव सुन्दरीभिः
 सङ्गातिरेकरहितो ललितं चचार ॥ ८ ॥

अत्यन्तसङ्गविलयाय भवत्प्रणुन्नो
 नूनं स रूप्यगिरिमाप्य महत्समाजे।
 निशङ्कमङ्ककृतवल्लभमङ्गजारिं
 तं शङ्करं परिहसन्नुमयाभिषेपे ॥ ९ ॥

निस्सम्भ्रमस्त्वयमयाचितशापमोक्षो
 वृत्रासुरत्वमुपगम्य सुरेन्द्रयोधी।
 भक्त्यात्मतत्त्वकथनैः समरे विचित्रं
 शत्रोरपि भ्रममपास्य गतः पदं ते ॥ १० ॥

त्वत्सेवनेन दितिरिन्द्रवधोद्यताऽपि
 तान्प्रत्युतेन्द्रसुहृदो मरुतोऽभिलेभे।
 दृष्टाशयेऽपि शुभदैव भवन्निषेवा
 तत्तादृशस्त्वमव मां पवनालयेश ॥ ११ ॥

श्रीः
श्रीमते कृष्णाय परब्रह्मणे नमः
श्रीमते रामानुजाय नमः

॥ श्रीमन्नारायणीयम् ॥

दशक - २४

प्रह्लादचरितवर्णनम्

हिरण्याक्षे पोत्रिप्रवरवपुषा देव भवता
हते शोकक्रोधग्लपितधृतिरेतस्य सहजः।
हिरण्यप्रारम्भः कशिपुरमरारातिसदसि
प्रतिज्ञामातेने तव किल वधार्थं मधुरिपो ॥ १ ॥

विधातारं घोरं स खलु तपसित्वा नचिरतः
पुरः साक्षात्कुर्वन् सुरनरमृगादौरनिधनम्।
वरं लब्ध्वा दृप्तो जगदिह भवन्नायकमिदं
परिक्षुन्दन्निन्द्रादहरत दिवं त्वामगणयन् ॥ २ ॥

निहन्तुं त्वां भूयस्तव पदमवाप्तस्य च रिपो-
र्बहिर्दृष्टेरन्तर्दधिथ हृदये सूक्ष्मवपुषा।
नदन्नुच्चैस्तत्राप्यखिलभुवनान्ते च मृगयन्
भिया यातं मत्वा स खलु जितकाशी निववृते ॥ ३ ॥

ततोऽस्य प्रह्लादः समजनि सुतो गर्भवसतौ
मुनेर्वीणापाणेरधिगतभवद्भक्तिमहिमा।
स वै जात्या दैत्यशिशुरपि समेत्य त्वयि रतिं
गतस्त्वद्भक्तानां वरद परमोदाहरणताम् ॥ ४ ॥

सुरारीणां हास्यं तव चरणदास्यं निजसुते
स दृष्ट्वा दुष्टात्मा गुरुभिरशिक्षिच्चिरममुम्।
गुरुप्रोक्तं चासाविदमिदमभद्राय दृढमि-
त्यपाकुर्वन् सर्वं तव चरणभक्त्यैव ववृधे ॥ ५ ॥

अधीतेषु श्रेष्ठं किमिति परिपृष्टेऽथ तनये
 भवद्भक्तिं वर्यामभिगदति पर्याकुलधृतिः।
 गुरुभ्यो रोषित्वा सहजमतिरस्येत्यभिविदन्
 वधोपायानस्मिन् व्यतनुत भवत्पादशरणे ॥ ६ ॥

स शूलैराविद्धः सुबहु मथितो दिग्गजगणै-
 र्महासर्पैर्दष्टोऽप्यनशनगराहारविधुतः।
 गिरीन्द्रावक्षिप्तोऽप्यहह ! परमात्मन्नयि विभो
 त्वयि न्यस्तात्मत्वात् किमपि न निपीडामभजत ॥ ७ ॥

ततः शङ्काविष्टः स पुनरतिदुष्टोऽस्य जनको
 गुरुक्त्या तद्गेहे किल वरुणपाशैस्तमरुणत्।
 गुरोश्चासान्निध्ये स पुनरनुगान् दैत्यतनयान्
 भवद्भक्तेस्तत्त्वं परममपि विज्ञानमशिषत् ॥ ८ ॥

पिता शृण्वन् बालप्रकरमखिलं त्वत्स्तुतिपरं
 रुषान्धः प्राहैनं कुलहतक कस्ते बलमिति।
 बलं मे वैकुण्ठस्तव च जगतां चापि स बलं
 स एव त्रैलोक्यं सकलमिति धीरोऽयमगदीत् ॥ ९ ॥

अरे क्वासौ क्वासौ सकलजगदात्मा हरिरिति
 प्रभिन्ते स्म स्तंभं चलितकरवालो दितिसुतः।
 अतः पश्चाद्विष्णो न हि वदितुमीशोऽस्मि सहसा
 कृपात्मन् विश्वात्मन् पवनपुरवासिन् मृडय माम् ॥ १० ॥

श्रीः
श्रीमते कृष्णाय परब्रह्मणे नमः
श्रीमते रामानुजाय नमः

॥ श्रीमन्नारायणीयम् ॥

दशक - २५

नरसिंहावतारवर्णनम्

स्तम्भे घट्टयतो हिरण्यकशिपोः कर्णौ समाचूर्णय-
न्नाघूर्णज्जगदण्डकुण्डकुहरो घोरस्तवाभूद्रवः ।
श्रुत्वा यं किल दैत्यराजहृदये पूर्वं कदाप्यश्रुतं
कम्पः कश्चन सम्पपात चलितोऽप्यम्भोजभूर्विष्टरात् ॥ १ ॥

दैत्ये दिक्षु विसृष्टचक्षुषि महासंरम्भिणि स्तम्भतः
सम्भूतं न मृगात्मकं न मनुजाकारं वपुस्ते विभो ।
किं किं भीषणमेतदद्भुतमिति व्युद्भ्रान्तचित्तेऽसुरे
विस्फूर्ज्जद्भुवलोग्रोमविकसद्वर्ष्मा समाजृम्भथाः ॥ २ ॥

तप्तस्वर्णसवर्णघूर्णदतिरूक्षाक्षं सटाकेसर-
प्रोत्कम्पप्रनिकुम्बिताम्बरमहो जीयात्तवेदं वपुः ।
व्यात्तव्याप्तमहादरीसखमुखं खङ्गोग्रवल्गन्महा-
जिह्वानिर्गमदृश्यमानसुमहादंष्ट्रायुगोड्डामरम् ॥ ३ ॥

उत्सर्पद्वलिभङ्गभीषणहनु ह्रस्वस्थवीयस्तर-
ग्रीवं पीवरदोशशतोद्गतनखकूरांशुदूरोल्बणम् ।
व्योमोल्लङ्घि घनाघनोपमघनप्रध्वाननिर्द्वावित-
स्पर्धालुप्रकरं नमामि भवतस्तन्नारसिंहं वपुः ॥ ४ ॥

नूनं विष्णुरयं निहन्म्यमुमिति भ्राम्यद्गदाभीषणं
दैत्येद्रं समुपाद्रवन्तमधृथा दोभ्यां पृथुभ्याममुम् ।
वीरो निर्गलितोऽथ खङ्गफलकौ गृह्णन् विचित्रश्रमान्
व्यावृण्वन् पुनरापपात भुवनग्रासोद्यतं त्वामहो ॥ ५ ॥

भ्राम्यन्तं दितिजाधमं पुनरपि प्रोद्गृह्य दोभ्यां जवात्
 द्वारेऽथोरुयुगे निपात्य नखरान् व्युत्खाय वक्षोभुवि।
 निर्भिन्दन्नधिगर्भनिर्भरगलद्रक्ताम्बु बद्धोत्सवं
 पायं पायमुदैरयो बहु जगत्संहारिसिंहारवान् ॥ ६ ॥

त्यक्त्वा तं हतमाशु रक्तलहरीसिक्तोन्नमद्वर्ष्मणि
 प्रत्युत्पत्य समस्तदैत्यपटलीं चाखाद्यमाने त्वयि।
 भ्राम्यद्भूमि विकम्पिताम्बुधि कुलं व्यालोलशैलोत्करं
 प्रोत्सर्पत्खचरं चराचरमहो दुःस्थामवस्थां दधौ ॥ ७ ॥

तावन् मांसवपाकरालवपुषं घोरान्त्रमालाधरं
 त्वां मध्येसभमिद्धकोपमुषितं दुर्वारगुर्वारवम्।
 अभ्येतुं न शशाक कोपि भुवने दूरे स्थिता भीरवः
 सर्वे शर्वविरिञ्चवासव मुखाः प्रत्येकमस्तोषत ॥ ८ ॥

भूयोऽप्यक्षतरोषधाम्नि भवति ब्रह्माज्ञया बालके
 प्रह्लादे पदयोर्नमत्यपभये कारुण्यभाराकुलः।
 शान्तस्त्वं करमस्य मूर्ध्नि समधाः स्तोत्रैरथोद्गायत-
 स्तस्याकामधियोऽपि तेनिथ वरं लोकाय चानुग्रहम् ॥ ९ ॥

एवं नाटितरौद्रचेष्टित विभो श्रीतापनीयाभिध-
 श्रुत्यन्तस्फुटगीतसर्व महिमन्नत्यन्तशुद्धाकृते।
 तत्तादृङ्निखिलोत्तरं पुनरहो कस्त्वां परो लङ्घयेत्
 प्रह्लादप्रिय हे मरुत्पुरपते सर्वामयात्पाहि माम् ॥ १० ॥

श्रीः
श्रीमते कृष्णाय परब्रह्मणे नमः
श्रीमते रामानुजाय नमः

॥ श्रीमन्नारायणीयम् ॥

दशक - २६

गजेन्द्रमोक्षवर्णनम्

इन्द्रद्युम्नः पाण्ड्यखण्डाधिराज-
स्त्वद्भक्तात्मा चन्दनाद्रौ कदाचित्।
त्वत्सेवायां मग्नधीरालुलोके
नैवागस्त्यं प्राप्तमातिथ्यकामम् ॥ १ ॥

कुम्भोद्भूतिः सम्भृतक्रोधभारः
स्तब्धात्मा त्वं हस्तिभूयं भजेति।
शप्त्वाऽथैनं प्रत्यगात् सोऽपि लेभे
हस्तीन्द्रत्वं त्वत्स्मृतिव्यक्तिधन्यम् ॥ २ ॥

दुग्धाम्भोधेर्मध्यभाजि त्रिकूटे
क्रीडञ्छैले यूथपोऽयं वशाभिः।
सर्वान् जन्तूनत्यवर्तिष्ट शक्त्या
त्वद्भक्तानां कुत्र नोत्कर्षलाभः ॥ ३ ॥

स्वेन स्थेम्ना दिव्यदेशत्वशक्त्या
सोऽयं खेदानप्रजानन् कदाचित्।
शैलप्रान्ते घर्मतान्तः सरस्यां
यूथैस्सार्धं त्वत्प्रणुन्नोऽभिरेमे ॥ ४ ॥

हूहस्तावद् देवलस्यापि शापात्
ग्राहीभूतस्तज्जले वर्तमानः।
जग्राहैनं हस्तिनं पाददेशे
शान्त्यर्थं हि श्रान्तिदोऽसि स्वकानाम् ॥ ५ ॥

त्वत्सेवाया वैभवात् दुर्निरोधं
 युद्ध्यन्तं तं वत्सराणां सहस्रम्।
 प्राप्ते काले त्वत्पदैकाग्र्यसिद्ध्यै
 नक्राक्रान्तं हस्तिवर्यं व्यधास्त्वम् ॥ ६ ॥

आर्तिव्यक्तप्राक्तनज्ञानभक्तिः
 शुण्डोत्क्षिप्तैः पुण्डरीकैः समर्चन्।
 पूर्वाभ्यस्तं निर्विशेषात्मनिष्ठं
 स्तोत्र श्रेष्ठं सोऽन्वगादीत् परात्मन् ॥ ७ ॥

श्रुत्वा स्तोत्रं निर्गुणस्थं समस्तं
 ब्रह्मेशादौर्नाहमित्यप्रयाते।
 सर्वात्मा त्वं भूरिकारुण्यवेगात्
 ताक्ष्यारूढः प्रेक्षितोऽभूः पुरस्तात् ॥ ८ ॥

हस्तीन्द्रं तं हस्तपद्मेन धृत्वा
 चक्रेण त्वं नक्रवर्यं व्यदारीः।
 गन्धर्वेऽस्मिन् मुक्तशापे स हस्ती
 त्वत्सारूप्यं प्राप्य देदीप्यते स्म ॥ ९ ॥

एतद्वृत्तं त्वां च मां च प्रगे यो
 गायेत्सोऽयं भूयसे श्रेयसे स्यात्।
 इत्युक्त्वैनं तेन सार्धं गतस्त्वं
 धिष्ण्यं विष्णो पाहि वातालयेश ॥ १० ॥

श्रीः
श्रीमते कृष्णाय परब्रह्मणे नमः
श्रीमते रामानुजाय नमः

॥ श्रीमन्नारायणीयम् ॥

दशक - २७

अमृतमथने कूर्मावतारवर्णनम्

दुर्वासास्सुरवनिताप्तदिव्यमाल्यं
शक्राय स्वयमुपदाय तत्र भूयः।
नागेन्द्रप्रतिमृदिते शशाप शक्रं
का क्षान्तिस्त्वदितरदेवतांशजानाम् ॥ १ ॥

शापेन प्रथितजरेऽथ निर्जरेन्द्रे
देवेष्वप्यसुरजितेषु निष्प्रभेषु।
शर्वाद्याः कमलजमेत्य सर्वदेवा
निर्वाणप्रभव समं भवन्तमापुः ॥ २ ॥

ब्रह्मादौः स्तुतमहिमा चिरं तदानीं
प्रादुष्यन् वरद पुरः परेण धाम्ना।
हे देवा दितिजकुलैर्विधाय सन्धिं
पीयूषं परिमथतेति पर्यशास्त्वम् ॥ ३ ॥

सन्धानं कृतवति दानवैः सुरौघे
मन्थानं नयति मदेन मन्दराद्रिम्।
भ्रष्टेऽस्मिन् बदरमिवोद्धहन् खगेन्द्रे
सद्यस्त्वं विनिहितवान् पयःपयोधौ ॥ ४ ॥

आधाय द्रुतमथ वासुकिं वरत्रां
पाथोधौ विनिहितसर्वबीजजाले।
प्रारब्धे मथनविधौ सुरासुरैस्तै-
र्व्याजात्त्वं भुजगमुखेऽकरोस्सुरारीन् ॥ ५ ॥

क्षुब्धाद्रौ क्षुभितजलोदरे तदानीं
 दुग्धाब्धौ गुरुतरभारतो निमग्ने।
 देवेषु व्यथिततमेषु तत्प्रियैषी
 प्राणैषीः कमठतनुं कठोरपृष्ठाम् ॥ ६ ॥

वज्रातिस्थिरतरकर्परेण विष्णो
 विस्तारात्परिगतलक्षयोजनेन।
 अम्भोधेः कुहरगतेन वर्ष्मणा त्वं
 निर्मग्नं क्षितिधरनाथमुन्निनेथ ॥ ७ ॥

उन्मग्ने झटिति तदा धराधरेन्द्रे
 निर्मेथुर्दृढमिह सम्मदेन सर्वे।
 आविश्य द्वितयगणेऽपि सर्पराजे
 वैवश्यं परिशमयन्नवीवृधस्तान् ॥ ८ ॥

उद्दामभ्रमणजवोन्नमद्गिरीन्द्र-
 न्यस्तैकस्थिरतरहस्तपङ्कजं त्वाम्।
 अभ्रान्ते विधिगिरिशादयः प्रमोदा-
 दुद्भ्रान्ता नुनुवुरुपात्तपुष्पवर्षाः ॥ ९ ॥

दैत्यौघे भुजगमुखानिलेन तप्ते
 तेनैव त्रिदशकुलेऽपि किञ्चिदार्ते।
 कारुण्यात्तव किल देव वारिवाहाः
 प्रावर्षन्नमरगणान्न दैत्यसङ्घान् ॥ १० ॥

उद्भ्राम्यद्बहुतिमिनक्रचक्रवाले
 तत्राब्धौ चिरमथितेऽपि निर्विकारे।
 एकस्त्वं करयुगकृष्टसर्पराजः
 संराजन् पवनपुरेश पाहि रोगात् ॥ ११ ॥

श्रीः
श्रीमते कृष्णाय परब्रह्मणे नमः
श्रीमते रामानुजाय नमः

॥ श्रीमन्नारायणीयम् ॥

दशक - २८

अमृतमथने कालकूटाद्युत्पत्तिवर्णनं,
लक्ष्मीस्वयंवरवर्णनं अमृतोत्पत्तिवर्णनम् च

गरलं तरलानलं पुरस्ता-

ज्जलधेरुद्विजगाल कालकूटम्।

अमरस्तुतिवादमोदनिध्नो

गिरिशस्तन्निपपौ भवत्प्रियार्थम् ॥ १ ॥

विमथत्सु सुरासुरेषु जाता

सुरभिस्तामृषिषु न्यधास्त्रिधामन्।

हयरत्नमभूदथेभरत्नं

दुतरुश्चाप्सरसः सुरेषु तानि ॥ २ ॥

जगदीश भवत्परा तदानीं

कमनीया कमला बभूव देवी।

अमलामवलोक्य यां विलोलः

सकलोऽपि स्पृहयाम्बभूव लोकः ॥ ३ ॥

त्वयि दत्तहृदे तदैव देव्यै

त्रिदशेन्द्रो मणिपीठिकां व्यतारीत्।

सकलोपहृताभिषेचनीयैः

ऋषयस्तां श्रुतिगीर्भिरभ्यषिञ्चन् ॥ ४ ॥

अभिषेकजलानुपातिमुग्ध-

त्वदपाङ्गैरवभूषिताङ्गवल्लीम्।

मणिकुण्डलपीतचेलहार-

प्रमुखैस्ताममरादयोऽन्वभूषन् ॥ ५ ॥

वरणस्रजमात्तभृङ्गनादां

दधती सा कुचकुम्भमन्दयाना।

पदशिञ्जितमञ्जुनूपुरा त्वां

कलितव्रीलविलासमाससाद ॥ ६ ॥

गिरिश द्रुहिणादिसर्वदेवान्

गुणभाजोऽप्यविमुक्तदोषलेशान्।

अवमृश्य सदैव सर्वरम्ये

निहिता त्वय्यनयाऽपि दिव्यमाला ॥ ७ ॥

उरसा तरसा ममानिथैनां

भुवनानां जननीमनन्यभावाम्।

त्वदुरोविलसत्तदीक्षणश्री-

परिवृष्ट्या परिपुष्टमास विश्वम् ॥ ८ ॥

अतिमोहनविभ्रमा तदानीं

मदयन्ती खलु वारुणी निरागात्।

तमसः पदवीमदास्त्वमेना-

मतिसम्माननया महासुरेभ्यः ॥ ९ ॥

तरुणाम्बुदसुन्दरस्तदा त्वं

ननु धन्वन्तरिरुत्थितोऽम्बुराशेः।

अमृतं कलशे वहन् कराभ्या-

मखिलार्तिं हर मारुतालयेश ॥ १० ॥

श्रीः
श्रीमते कृष्णाय परब्रह्मणे नमः
श्रीमते रामानुजाय नमः

॥ श्रीमन्नारायणीयम् ॥

दशक - २९

देवानाममृतोपलब्धिप्रकारवर्णनम्

उद्गच्छतस्तव करादमृतं हरत्सु
दैत्येषु तानशरणाननुनीय देवान्।
सद्यस्तिरोदधित देव भवत्प्रभावा-
दुद्यत्स्वयूथ्यकलहा दितिजा बभूवुः ॥ १ ॥

श्यामां रुचाऽपि वयसाऽपि तनुं तदानीं
प्राप्तोऽसि तुङ्गकुचमण्डलभङ्गुरां त्वम्।
पीयूषकुम्भकलहं परिमुच्य सर्वे
तृष्णाकुलाः प्रतिययुस्त्वदुरोजकुम्भे ॥ २ ॥

का त्वं मृगाक्षि विभजस्व सुधामिमामि-
त्यारूढरागविवशानभियाचतोऽमून्।
विश्वस्यते मयि कथं कुलटाऽस्मि दैत्या
इत्यालपन्नपि सुविश्वसितानतानीः ॥ ३ ॥

मोदात् सुधाकलशमेषु ददत्सु सा त्वं
दुश्चेष्टितं मम सहध्वमिति ब्रुवाणा।
पङ्क्तिप्रभेदविनिवेशितदेवदैत्या
लीलाविलासगतिभिः समदाः सुधां ताम् ॥ ४ ॥

अस्मास्वियं प्रणयिनीत्यसुरेषु तेषु
जोषं स्थितेष्वथ समाप्य सुधां सुरेषु।
त्वं भक्तलोकवशगो निजरूपमेत्य
स्वर्भानुमर्धपरिपीतसुधं व्यलावीः ॥ ५ ॥

त्वत्तः सुधाहरणयोग्यफलं परेषु
 दत्त्वा गते त्वयि सुरैः खलु ते व्यगृह्णन्।
 घोरेऽथ मूर्छति रणे बलिदैत्यमाया-
 व्यामोहिते सुरगणे त्वमिहाविरासीः ॥ ६ ॥

त्वं कालनेमिमथ मालिमुखाञ्जघन्थ
 शक्रो जघान बलिजम्भवलान् सपाकान्।
 शुष्कार्द्रदुष्करवधे नमुचौ च लूने
 फेनेन नारदगिरा न्यरुणो रणं त्वम् ॥ ७ ॥

योषावपुर्दनुजमोहनमाहितं ते
 श्रुत्वा विलोकनकुतूहलवान् महेशः।
 भूतैस्समं गिरिजया च गतः पदं ते
 स्तुत्वाऽब्रवीदभिमतं त्वमथो तिरोधाः ॥ ८ ॥

आरामसीमनि च कन्दुकघातलीला-
 लोलायमाननयनां कमनीं मनोज्ञाम्।
 त्वामेष वीक्ष्य विगलद्वसनां मनोभू-
 वेगादनङ्गरिपुरङ्ग समालिलिङ्ग ॥ ९ ॥

भूयोऽपि विद्रुतवतीमुपधाव्य देवो
 वीर्यप्रमोक्षविकसत्परमार्थबोधः।
 त्वन्मानितस्तव महत्त्वमुवाच देव्यै
 तत्तादृशस्त्वमव वातनिकेतनाथ ॥ १० ॥

श्रीः
श्रीमते कृष्णाय परब्रह्मणे नमः
श्रीमते रामानुजाय नमः

॥ श्रीमन्नारायणीयम् ॥

दशक - ३०

वामनावतारवर्णनम्

शक्रेण संयति हतोऽपि बलिर्महात्मा
शुक्रेण जीविततनुः क्रतुवर्धितोष्मा ।
विक्रान्तिमान् भयनिलीनसुरां त्रिलोकीं
चक्रे वशे स तव चक्रमुखादभीतः ॥ १ ॥

पुत्रार्तिदर्शनवशाददितिर्विषण्णा
तं काश्यपं निजपतिं शरणं प्रपन्ना ।
त्वत्पूजनं तद्ददितं हि पयोव्रताख्यं
सा द्वादशाहमचरत् त्वयि भक्तिपूर्णा ॥ २ ॥

तस्यावधौ त्वयि निलीनमतेरमुष्याः
श्यामश्चतुर्भुजवपुः स्वयमाविरासीः ।
नम्रां च तामिह भवत्तनयो भवेयं
गोप्यं मदीक्षणमिति प्रलपन्नयासीः ॥ ३ ॥

त्वं काश्यपे तपसि सन्निदधत्तदानीं
प्राप्तोऽसि गर्भमदितेः प्रणुतो विधात्रा ।
प्रासूत च प्रकटवैष्णवदिव्यरूपं
सा द्वादशीश्रवणपुण्यदिने भवन्तम् ॥ ४ ॥

पुण्याश्रमं तमभिवर्षति पुष्पवर्षे-
र्षाकुले सुरगणे कृततूर्यघोषे ।
बध्वाऽञ्जलिं जय जयेति नुतः पितृभ्यां
त्वं तत्क्षणे पटुतमं वटुरूपमाधाः ॥ ५ ॥

तावत्प्रजापतिमुखैरुपनीय मौञ्जी-
 दण्डाजिनाक्षवलयदिभिरर्च्यमानः।
 देदीप्यमानवपुरीश कृताग्निकार्य-
 स्त्वं प्रास्थिथा बलिगृहं प्रकृताश्वमेधम् ॥ ६ ॥

गात्रेण भाविमहिमोचितगौरवं प्रा-
 ग्व्यावृण्वतेव धरणीं चलयन्नयासीः।
 छत्रं परोष्मतिरणार्थमिवादधानो
 दण्डं च दानवजनेष्विव सन्निधातुम् ॥ ७ ॥

तां नर्मदोत्तरतटे हयमेधशाला-
 मासेदुषि त्वयि रुचा तव रुद्धनेत्रैः।
 भास्वान् किमेष दहनो नु सनत्कुमारो
 योगी नु कोऽयमिति शुक्रमुखैश्शशङ्के ॥ ८ ॥

आनीतमाशु भृगुभिर्महसाऽभिभूतै-
 स्त्वां रम्यरूपमसुरः पुलकावृताङ्गः।
 भक्त्या समेत्य सुकृती परिणिज्य पादौ
 तत्तोयमन्वधृत मूर्धनि तीर्थतीर्थम् ॥ ९ ॥

प्रह्लादवंशजतया क्रतुभिर्द्विजेषु
 विश्वासतो नु तदिदं दितिजोऽपि लेभे।
 यत्ते पदाम्बु गिरिशस्य शिरोभिलाल्यं
 स त्वं विभो गुरुपुरालय पालयेथाः ॥ १० ॥

श्रीः
श्रीमते कृष्णाय परब्रह्मणे नमः
श्रीमते रामानुजाय नमः

॥ श्रीमन्नारायणीयम् ॥

दशक - ३१

बलिविध्वंसनम्

प्रीत्या दैत्यस्तव तनुमहः प्रेक्षणात् सर्वथाऽपि
त्वामाराध्यन्नजित रचयन्नञ्जलिं सञ्जगाद।
मत्तः किं ते समभिलषितं विप्रसूनो वद त्वं
व्यक्तं भक्तं भवनमवनीं वाऽपि सर्वं प्रदास्ये ॥ १ ॥

तामक्षीणां बलिगिरमुपाकर्ण्य कारुण्यपूर्णो-
ऽप्यस्योत्सेकं शमयितुमना दैत्यवंशं प्रशंसन्।
भूमिं पादत्रयपरिमितां प्रार्थयामासिथ त्वं
सर्वं देहीति तु निगदिते कस्य हास्यं न वा स्यात् ॥ २ ॥

विश्वेशं मां त्रिपदमिह किं याचसे बालिशस्त्वं
सर्वा भूमिं वृणु किममुनेत्यालपत्त्वां स दृष्यन्।
यस्माद्दर्पात् त्रिपदपरिपूर्त्यक्षमः क्षेपवादान्
बन्धं चासावगमदतदर्होऽपि गाढोपशान्त्यै ॥ ३ ॥

पादत्रय्या यदि न मुदितो विष्टपैर्नापि तुष्ये-
दित्युक्तेऽस्मिन् वरद भवते दातुकामेऽथ तोयम्।
दैत्याचार्यस्तव खलु परीक्षार्थिनः प्रेरणात्तं
मा मा देयं हरिरयमिति व्यक्तमेवाबभाषे ॥ ४ ॥

याचत्येवं यदि स भगवान् पूर्णकामोऽस्मि सोऽहं
दास्याम्येव स्थिरमिति वदन् काव्यशप्तोऽपि दैत्यः।
विन्ध्यावल्या निजदयितया दत्तपाद्याय तुभ्यं
चित्रं चित्रं सकलमपि स प्रार्पयत्तोयपूर्वम् ॥ ५ ॥

निस्सन्देहं दितिकुलपतौ त्वय्यशेषार्पणं तद्-
 व्यातन्वाने मुमुचुर्ऋषयः सामराः पुष्पवर्षम्।
 दिव्यं रूपं तव च तदिदं पश्यतां विश्वभाजा-
 मुच्चैरुच्चैरवृधदवधीकृत्य विश्वाण्डभाण्डम् ॥ ६ ॥

त्वत्पादाग्रं निजपदगतं पुण्डरीकोद्भवोऽसौ
 कुण्डीतोयैरसिचदपुनाद्यज्जलं विश्वलोकान्।
 हर्षोत्कर्षात् सुबहु ननृते खेचरैरुत्सवेऽस्मिन्
 भेरीं निघ्नन् भुवनमचरज्जाम्बवान् भक्तिशाली ॥ ७ ॥

तावद्वैत्यास्त्वनुमतिमृते भर्तुरारब्धयुद्धा
 देवोपेतैर्भवदनुचरैस्सङ्गता भङ्गमापन्।
 कालात्माऽयं वसति पुरतो यद्वशात् प्राञ्जिताः स्मः
 किं वो युद्धैरिति बलिगिरा तेऽथ पातालमापुः ॥ ८ ॥

पाशैर्बद्धं पतगपतिना दैत्यमुच्चैरवादी-
 स्तार्त्तीयिकं दिश मम पदं किं न विश्वेश्वरोऽसि।
 पादं मूर्ध्नि प्रणय भगवन्नित्यकम्पं वदन्तं
 प्रह्लादस्तं स्वयमुपगतो मानयन्नस्तवीत्वाम् ॥ ९ ॥

दर्पोच्छित्त्यै विहितमखिलं दैत्य सिद्धोऽसि पुण्यै-
 लोकास्तेऽस्तु त्रिदिवविजयी वासवत्वं च पश्चात्।
 मत्सायुज्यं भज च पुनरित्यन्वगृह्णा बलिं तं
 विप्रैस्सन्तानितमखवरः पाहि वातालयेश ॥ १० ॥

श्रीः
श्रीमते कृष्णाय परब्रह्मणे नमः
श्रीमते रामानुजाय नमः

॥ श्रीमन्नारायणीयम् ॥

दशक - ३२

मत्स्यावतारवर्णनम्

पुरा हयग्रीवमहासुरेण
षष्ठान्तरान्तोद्यदकाण्डकल्पे।
निद्रोन्मुखब्रह्ममुखाद्धृतेषु
वेदेष्वधित्सः किल मत्स्यरूपम् ॥ १ ॥

सत्यव्रतस्य द्रमिलाधिभर्तु-
र्नदीजले तर्पयतस्तदानीम्।
कराञ्जलौ सञ्जलिताकृतिस्त्व-
मदृश्यथाः कश्चन बालमीनः ॥ २ ॥

क्षिप्तं जले त्वां चकितं विलोक्य
निन्येऽम्बुपात्रेण मुनिः स्वगेहम्।
स्वल्पैरहोभिः कलशीं च कूपं
वार्षीं सरश्चानशिषे विभो त्वम् ॥ ३ ॥

योगप्रभावाद्भवदाज्ञयैव
नीतस्ततस्त्वं मुनिना पयोधिम्।
पृष्टोऽमुना कल्पदिदृक्षुमेनं
सप्ताहमास्वेति वदन्नयासीः ॥ ४ ॥

प्राप्ते त्वदुक्तेऽहनि वारिधारा-
परिप्लुते भूमितले मुनीन्द्रः।
सप्तर्षिभिः सार्धमपारवारि-
ण्युद्धूर्णमानः शरणं ययौ त्वाम् ॥ ५ ॥

धरां त्वदादेशकरीमवाप्तां
 नौरूपिणीमारुरुहुस्तदा ते।
 तत्कम्पकम्प्रेषु च तेषु भूय-
 स्त्वमम्बुधेराविरभूर्महीयान् ॥ ६ ॥

झषाकृतिं योजनलक्षदीर्घां
 दधानमुच्चैस्तरतेजसं त्वाम्।
 निरीक्ष्य तुष्टा मुनयस्त्वदुक्त्या
 त्वत्तुङ्गशृङ्गे तरणिं बबन्धुः ॥ ७ ॥

आकृष्टनौको मुनिमण्डलाय
 प्रदर्शयन् विश्वजगद्विभागान्।
 संस्तूयमानो नृवरेण तेन
 ज्ञानं परं चोपदिशन्नचारीः ॥ ८ ॥

कल्पावधौ सप्तमुनीन् पुरोवत्
 प्रस्थाप्य सत्यव्रतभूमिपं तम्।
 वैवस्वताख्यं मनुमादधानः
 क्रोधाद्धयग्रीवमभिद्रुतोऽभूः ॥ ९ ॥

स्वतुङ्गशृङ्गक्षतवक्षसं तं
 निपात्य दैत्यं निगमान् गृहीत्वा।
 विरिञ्चये प्रीतहृदे ददानः
 प्रभञ्जनागारपते प्रपायाः ॥ १० ॥

श्रीः
श्रीमते कृष्णाय परब्रह्मणे नमः
श्रीमते रामानुजाय नमः

॥ श्रीमन्नारायणीयम् ॥

दशक - ३३

अम्बरीषोपाख्यानम्

वैवस्वताख्यमनुपुत्रनभागजात-
नाभागनामकनरेन्द्रसुतोऽम्बरीषः।
सप्तार्णवावृतमहीदयितोऽपि रेमे
त्वत्सङ्गिषु त्वयि च मग्नमनास्सदैव ॥ १ ॥

त्वत्प्रीतये सकलमेव वितन्वतोऽस्य
भक्त्यैव देव नचिरादभृथाः प्रसादम्।
येनास्य याचनमृतेऽप्यभिरक्षणार्थं
चक्रं भवान् प्रविततार सहस्रधारम् ॥ २ ॥

स द्वादशीव्रतमथो भवदर्चनार्थं
वर्षं दधौ मधुवने यमुनोपकण्ठे।
पत्न्या समं सुमनसा महतीं वितन्वन्
पूजां द्विजेषु विसृजन् पशुषष्टिकोटिम् ॥ ३ ॥

तत्राथ पारणदिने भवदर्चनान्ते
दुर्वाससाऽस्य मुनिना भवनं प्रपेदे।
भोक्तुं वृतश्च स नृपेण परार्तिशीलो
मन्दं जगाम यमुनां नियमान्विधास्यन् ॥ ४ ॥

राज्ञाऽथ पारणमुहूर्तसमाप्तिखेदा-
द्वारैव पारणमकारि भवत्परेण।
प्राप्तो मुनिस्तदथ दिव्यदृशा विजानन्
क्षिप्यन् क्रुधोद्धृतजटो विततान कृत्याम् ॥ ५ ॥

कृत्यां च तामसिधरां भुवनं दहन्ती-
 मग्रेऽभिवीक्ष्य नृपतिर्न पदाच्चकम्पे।
 त्वद्भक्तबाधमभिवीक्ष्य सुदर्शनं ते
 कृत्यानलं शलभयन् मुनिमन्वधावीत् ॥ ६ ॥

धावन्नशेषभुवनेषु भिया स पश्यन्
 विश्वत्र चक्रमपि ते गतवान् विरिञ्चम्।
 कः कालचक्रमतिलङ्घयतीत्यपास्तः
 शर्वं ययौ स च भवन्तमवन्दतैव ॥ ७ ॥

भूयो भवन्निलयमेत्य मुनिं नमन्तं
 प्रोचे भवानहमृषे ननु भक्तदासः।
 ज्ञानं तपश्च विनयान्वितमेव मान्यं
 याह्यम्बरीषपदमेव भजेति भूमन् ॥ ८ ॥

तावत्समेत्य मुनिना स गृहीतपादो
 राजाऽपसृत्य भवदस्त्रमसावनौषीत्।
 चक्रे गते मुनिरदादखिलाशिषोऽस्मै
 त्वद्भक्तिमागसि कृतेऽपि कृपां च शंसन् ॥ ९ ॥

राजा प्रतीक्ष्य मुनिमेकसमामनाश्वान्
 सम्भोज्य साधु तमृषिं विसृजन् प्रसन्नम्।
 भुक्त्वा स्वयं त्वयि ततोऽपि दृढं रतोऽभू-
 त्सायुज्यमाप च स मां पवनेश पायाः ॥ १० ॥

श्रीः
श्रीमते कृष्णाय परब्रह्मणे नमः
श्रीमते रामानुजाय नमः

॥ श्रीमन्नारायणीयम् ॥

दशक - ३४

श्रीरामचरितवर्णनम्

गीर्वाणैरर्थ्यमानो दशमुखनिधनं कोसलेऽष्वृश्यशृङ्गे
पुत्रीयामिष्टिमिष्ट्वा ददुषि दशरथक्षमाभृते पायसाग्र्यम्।
तद्भुक्त्या तत्पुरन्ध्रीष्वपि तिसृषु समं जातगर्भासु जातो
रामस्त्वं लक्ष्मणेन स्वयमथ भरतेनापि शत्रुघ्ननाम्ना ॥ १ ॥

कोदण्डी कौशिकस्य क्रतुवरमवितुं लक्ष्मणेनानुयातो
यातोऽभूस्तातवाचा मुनिकथितमनुद्वन्द्वशान्ताध्वखेदः।
नृणां त्राणाय बाणैर्मुनि वचनबलात्ताटकां पाटयित्वा
लब्ध्वास्मादस्त्रजालं मुनिवनमगमो देव सिद्धाश्रमाख्यम् ॥ २ ॥

मारीचं द्रावयित्वा मखशिरसि शरैरन्यरक्षांसि निघ्नन्
कल्यां कुर्वन्नहल्यां पथि पदरजसा प्राप्य वैदेहगेहम्।
भिन्दानश्चान्द्रचूडं धनुरवनिसुतामिन्दिरामेव लब्ध्वा
राज्यं प्रातिष्ठथास्त्वं त्रिभिरपि च समं भ्रातृवीरैस्सदारैः ॥ ३ ॥

आरुन्धाने रुषान्धे भृगुकुलतिलके सङ्क्रमय्य स्वतेजो
याते यातोऽस्ययोध्यां सुखमिह निवसन् कान्तया कान्तमूर्ते।
शत्रुघ्नेनैकदाथो गतवति भरते मातुलस्याधिवासं
तातारब्धोऽभिषेकस्तव किल विहतः केकयाधीशपुत्र्या ॥ ४ ॥

तातोक्त्या यातुकामो वनमनुज वधूसंयुतश्चापधारः
पौरानारुध्य मार्गे गुहनिलयगतस्त्वं जटाचीरधारी।
नावा सन्तीर्य गङ्गामधि पदवि पुनस्तं भरद्वाजमारा-
न्नत्वा तद्वाक्यहेतोरतिसुखमवसश्चित्रकूटे गिरीन्द्रे ॥ ५ ॥

श्रुत्वा पुत्रार्तिखिन्नं खलु भरतमुखात् स्वर्गयातं स्वतातं
 तप्तो दत्त्वाऽम्बु तस्मै निदधित् भरते पादुकां मेदिनीं च।
 अत्रिं नत्वाऽथ गत्वा वनमतिविपुलं दण्डकं चण्डकायं
 हत्वा दैत्यं विराधं सुगतिमकलयश्चारु भोः शारभङ्गीम् ॥ ६ ॥

नत्वाऽगस्त्यं समस्ताशरनिकर सपत्राकृतिं तापसेभ्यः
 प्रत्यश्रौषीः प्रियैषी तदनु च मुनिना वैष्णवे दिव्यचापे।
 ब्रह्मास्त्रे चापि दत्ते पथि पितृसुहृदं वीक्ष्य भूयो जटायुं
 मोदात् गोदातटान्ते परिरमसि पुरा पञ्चवट्यां वधूट्या ॥ ७ ॥

प्राप्तायाः शूर्पणख्या मदनचलधृतेरर्थनैर्निस्सहात्मा
 तां सौमित्रौ विसृज्य प्रबलतमरुषा तेन निर्लूननासाम्।
 दृष्ट्वैनां रुष्टचित्तं खरमभिपतितं दूषणं च त्रिमूर्धं
 व्याहिंसीराशरानप्ययुत समधिकांस्तत्क्षणादक्षतोष्मा ॥ ८ ॥

सोदर्या प्रोक्तवार्ताविवशदशमुखादिष्टमारीचमाया-
 सारङ्गं सारसाक्ष्या स्पृहितमनुगतः प्रावधीर्बाणघातम्।
 तन्मायाक्रन्दनिर्यापितभवदनुजां रावणस्तामहार्षी-
 तेनार्तोऽपि त्वमन्तः किमपि मुदमधास्तद्वधोपायलाभात् ॥ ९ ॥

भूयस्तर्न्वीं विचिन्वन्नहत दशमुखस्त्वद्वधूं मद्वधेने-
 त्युक्त्वा याते जटायौ दिवमथ सुहृदः प्रातनोः प्रेतकार्यम्।
 गृह्णानं तं कबन्धं जघनिथ शबरीं प्रेक्ष्य पम्पातटे त्वं
 सम्प्राप्तो वातसूनुं भृशमुदितमनाः पाहि वातालयेश ॥ १० ॥

श्रीः
श्रीमते कृष्णाय परब्रह्मणे नमः
श्रीमते रामानुजाय नमः

॥ श्रीमन्नारायणीयम् ॥

दशक - ३५

श्रीरामचरितवर्णनम्

नीतस्सुग्रीवमैत्रीं तदनु हनुमता दुन्दुभेः कायमुच्चैः
क्षिप्त्वाङ्गुष्ठेन भूयो लुलुविथ युगपत् पत्रिणा सप्त सालान्।
हत्वा सुग्रीवघातोद्यतमतुलबलं बालिनं व्याजवृत्त्या
वर्षावेलामनैषीर्विरहतरलितस्त्वं मतङ्गाश्रमान्ते ॥ १ ॥

सुग्रीवेणानुजोक्त्या सभयमभियता व्यहितां वाहिनीं ता-
मृक्षाणां वीक्ष्य दिक्षु द्रुतमथ दयितामार्गणायावनम्राम्।
सन्देशं चाङ्गुलीयं पवनसुतकरे प्रादिशो मोदशाली
मार्गे मार्गे ममार्गे कपिभिरपि तदा त्वत्प्रिया सप्रयासैः ॥ २ ॥

त्वद्वार्ताकर्णनोद्यद्गुरुदुरुजवसम्पातिसम्पातिवाक्य-
प्रोत्तीर्णार्णोधिरन्तर्नगरि जनकजां वीक्ष्य दत्त्वाऽङ्गुलीयम्।
प्रक्षुद्योद्यानमक्षक्षपणचणरणः सोढबन्धो दशास्यं
दृष्ट्वा प्लुष्ट्वा च लङ्कां झटिति स हनुमान् मौलिरत्नं ददौ ते ॥ ३ ॥

त्वं सुग्रीवाङ्गदादिप्रबल कपिचमूचक्रविक्रान्तभूमि-
चक्रोऽभिक्रम्य पारेजलधि निशिचरेन्द्रानुजाश्रीयमाणः।
तत्प्रोक्तां शत्रुवार्तां रहसि निशमयन् प्रार्थनापार्थ्यरोष-
प्रास्ताग्नेयास्त्रतेजस्त्रसदुदधिगिरा लब्धवान् मध्यमार्गम् ॥ ४ ॥

कीशैराशान्तरोपाहृत गिरिनिकरैः सेतुमाधाप्य यातो
यातून्यामर्द्य दंष्ट्रानखशिखरिशिलासालशस्त्रैः स्वसैन्यैः।
व्याकुर्वन् सानुजस्त्वं समरभुवि परं विक्रमं शक्रजेत्रा
वेगान्नागास्त्रबद्धः पतगपतिगरुन्मारुतैर्मोचितोऽभूः ॥ ५ ॥

सौमित्रिस्त्वत्र शक्तिप्रहृतिगलदसुर्वातजानीतशैल-
 घ्राणात् प्राणानुपेतो व्यकृणुत कुसृतिश्लाघिनं मेघनादम् ।
 मायाक्षोभेषु वैभीषणवचनहृतस्तम्भनः कुम्भकर्णं
 सम्प्राप्तं कम्पितोर्वीतलमखिलचमूभक्षिणं व्यक्षिणोस्त्वम् ॥ ६ ॥

गृह्णन् जम्भारिसम्प्रेषितरथकवचौ रावणेनाभियुद्ध्यन्
 ब्रह्मास्त्रेणास्य मिन्दन् गलततिमबलामग्निशुद्धां प्रगृह्णन् ।
 देवश्रेणीवरोज्जीवितसमरमृतैरक्षतैर्ऋक्षसङ्घै-
 र्लङ्काभर्त्रा च साकं निजनगरमगाः सप्रियः पुष्पकेण ॥ ७ ॥

प्रीतो दिव्याभिषेकैरयुतसमधिकान् वत्सरान् पर्यरंसी-
 र्मेथिल्यां पापवाचा शिव ! शिव ! किल तां गर्भिणीमभ्यहासीः ।
 शत्रुघ्नेनार्दयित्वा लवणनिशिचरं प्रार्दयः शूद्रपाशं
 तावद्दाल्मीकिगेहे कृतवसतिरुपासूत सीता सुतौ ते ॥ ८ ॥

वाल्मीकेस्त्वत्सुतोद्गापितमधुरकृतेराज्ञया यज्ञवाटे
 सीतां त्वय्याप्तुकामे क्षितिमविशदसौ त्वं च कालार्थितोऽभूः ।
 हेतोः सौमित्रिघाती स्वयमथ सरयूमग्ननिश्शेषभृत्यैः
 साकं नाकं प्रयातो निजपदमगमो देव वैकुण्ठमाद्यम् ॥ ९ ॥

सोऽयं मर्त्यावतारस्तव खलु नियतं मर्त्यशिक्षार्थमेवं
 विश्लेषार्तिर्निरागस्त्यजनमपि भवेत् कामधर्मातिसक्त्या ।
 नो चेत् स्वात्मानुभूतेः क्व नु तव मनसो विक्रिया चक्रपाणे
 स त्वं सत्त्वैकमूर्ते पवनपुरपते व्याधुनु व्याधितापान् ॥ १० ॥

श्रीः
श्रीमते कृष्णाय परब्रह्मणे नमः
श्रीमते रामानुजाय नमः

॥ श्रीमन्नारायणीयम् ॥

दशक - ३६

परशुरामावतारवर्णनम्

अत्रेः पुत्रतया पुरा त्वमनसूयायां हि दत्ताभिधो
जातः शिष्यनिबन्धतन्द्रितमनाः स्वस्थश्चरन् कान्तया।
दृष्टो भक्ततमेन हेहयमहीपालेन तस्मै वरा-
नष्टैश्वर्यमुखान् प्रदाय ददित्थ स्वेनैव चान्ते वधम् ॥ १ ॥

सत्यं कर्तुमथार्जुनस्य च वरं तच्छक्तिमात्रानतं
ब्रह्मद्वेषि तदाखिलं नृपकुलं हन्तुं च भूमेर्भरम्।
सञ्जातो जमदग््नितो भृगुकुले त्वं रेणुकायां हरे
रामो नाम तदात्मजेष्ववरजः पित्रोरधाः सम्मदम् ॥ २ ॥

लब्धाम्नायगणश्चतुर्दशवया गन्धर्वराजे मना-
गासक्तां किल मातरं प्रति पितुः क्रोधाकुलस्याज्ञया।
ताताज्ञातिगसोदरैः सममिमां छित्वाऽथ शान्तात् पितु-
स्तेषां जीवनयोगमापित्थ वरं माता च तेऽदाद्वरान् ॥ ३ ॥

पित्रा मातृमुदे स्तवाहृतवियद्वेनोर्निजादाश्रमात्
प्रस्थायाथ भृगोर्गिरा हिमगिरावाराध्य गौरीपतिम्।
लब्ध्वा तत्परशुं तदुक्तदनुजच्छेदी महास्त्रादिकं
प्राप्तो मित्रमथाकृतव्रणमुनिं प्राप्यागमः स्वाश्रमम् ॥ ४ ॥

आखेटोपगतोऽर्जुनः सुरगवीसम्प्राप्तसम्पद्गणै-
स्त्वत्पित्रा परिपूजितः पुरगतो दुर्मन्त्रिवाचा पुनः।
गां क्रेतुं सचिवं न्ययुङ्क्त कुधिया तेनापि रुन्धन्मुनि-
प्राणक्षेपसरोषगोहतचमूचक्रेण वत्सो हतः ॥ ५ ॥

शुक्रोज्जीविततातवाक्यचलितक्रोधोऽथ सख्या समं
 बिभ्रद्ध्यातमहोदरोपनिहितं चापं कुठारं शरान्।
 आरूढः सहवाहयन्तृकरथं माहिष्मतीमाविशन्
 वाग्भिर्वत्समदाशुषि क्षितिपतौ सम्प्रास्तुथास्सङ्गरम् ॥ ६ ॥

पुत्राणामयुतेन सप्तदशभिश्चाक्षौहिणीभिर्महा-
 सेनानीभिरनेकमित्रनिवहैर्व्याजृम्भितायोधनः।
 सद्यस्त्वत्ककुठारबाणविदलन्निशेषसैन्योत्करो
 भीतिप्रद्रुतनष्टशिष्टतनयस्त्वामापतद्देहयः ॥ ७ ॥

लीलावारितनर्मदाजलवलल्लङ्केशगर्वापह-
 श्रीमद्बाहुसहस्रमुक्तबहुशस्त्रास्त्रं निरुन्धन्नमुम्।
 चक्रे त्वय्यथ वैष्णवेऽपि विफले बुध्वा हरिं त्वां मुदा
 ध्यायन्तं छितसर्वदोषमवधीः सोऽगात् परं ते पदम् ॥ ८ ॥

भूयोऽमर्षितहेहयात्मजगणैस्ताते हते रेणुका-
 माघ्नानां हृदयं निरीक्ष्य बहुशो घोरां प्रतिज्ञां वहन्।
 ध्यानानीतरथायुधस्त्वमकृथा विप्रद्रुहः क्षत्रियान्
 दिक्चक्रेषु कुठारयन् विशिखयन् निःक्षत्रियां मेदिनीम् ॥ ९ ॥

तातोज्जीवनकृन्नृपालककुलं त्रिस्सप्तकृत्वो जयन्
 सन्तर्प्याथ समन्तपञ्चकमहारक्तहृदौघे पितृन्।
 यज्ञे क्षमामपि काश्यपादिषु दिशन् साल्वेन युध्यन् पुनः
 कृष्णोऽमुं निहनिष्यतीति शमितो युद्धात् कुमारैर्भवान् ॥ १० ॥

न्यस्यास्त्राणि महेन्द्रभूमृति तपस्तन्वन् पुनर्मज्जितां
 गोकर्णावधि सागरेण धरणीं दृष्ट्वार्थितस्तापसैः।
 ध्यातेष्व्वासधृतानलास्त्रचकितं सिन्धुं सुवक्षेपणा-
 दुत्सार्योद्धृतकेरलो भृगुपते वातेश संरक्ष माम् ॥ ११ ॥

श्रीः
श्रीमते कृष्णाय परब्रह्मणे नमः
श्रीमते रामानुजाय नमः

॥ श्रीमन्नारायणीयम् ॥

दशक - ३७

कृष्णावतारप्रसङ्गवर्णनम्

सान्द्रानन्दतनो हरे ननु पुरा दैवासुरे सङ्गरे
त्वत्कृत्ता अपि कर्मशेष वशतो ये ते न याता गतिम्।
तेषां भूतलजन्मनां दितिभुवां भारेण दूरार्दिता
भूमिः प्राप विरिञ्चमाश्रितपदं देवैः पुरैवागतैः ॥ १ ॥

हा हा दुर्जनभूरिभारमथितां पाथोनिधौ पातुका-
मेतां पालय हन्त मे विवशतां सम्पृच्छ देवानिमान्।
इत्यादि प्रचुरप्रलापविवशामालोक्य धाता महीं
देवानां वदनानि वीक्ष्य परितो दध्यौ भवन्तं हरे ॥ २ ॥

ऊचे चाम्बुजभूरमूनयि सुराः सत्यं धरित्र्या वचो
नन्वस्या भवतां च रक्षणविधौ दक्षो हि लक्ष्मीपतिः।
सर्वे शर्वपुरस्सरा वयमितो गत्वा पयोवारिधिं
नत्वा तं स्तुमहे जवादिति ययुः साकं तवाकेतनम् ॥ ३ ॥

ते मुग्धानिलशालि दुग्धजलधेस्तीरं गताः सङ्गता
यावत्त्वत्पदचिन्तनैकमनसस्तावत् स पाथोजभूः।
त्वद्वाचं हृदये निशम्य सकलानानन्दयन्नूचिवा-
नाख्यातः परमात्मना स्वयमहं वाक्यं तदाकर्ण्यताम् ॥ ४ ॥

जाने दीनदशामहं दिविषदां भूमेश्च भीमैर्नृपै-
स्तत्क्षेपाय भवामि यादवकुले सोऽहं समग्रात्मना।
देवा वृष्णिकुले भवन्तु कलया देवाङ्गनाश्चावनौ
मत्सेवार्थमिति त्वदीयवचनं पाथोजभूरूचिवान् ॥ ५ ॥

श्रुत्वा कर्णरसायनं तव वचः सर्वेषु निर्वापित-
 स्वान्तेष्वीश गतेषु तावककृपापीयूषतृप्तात्मसु।
 विख्याते मधुरापुः किल भवत्सान्निध्यपुण्योत्तरे
 धन्यां देवकनन्दनामुदवहद्राजा स शूरात्मजः ॥ ६ ॥

उद्धाहावसितौ तदीयसहजः कंसोऽथ सम्मानय-
 न्नेतौ सूततया गतः पथि रथे व्योमोत्थया त्वद्गिरा।
 अस्यास्त्वामतिदुष्टमष्टमसुतो हन्तेति हन्तेरितः
 सन्नासात् स तु हन्तुमन्तिकगतां तन्वीं कृपाणीमधात् ॥ ७ ॥

गृह्णानश्चिकुरेषु तां खलमतिः शौरेश्चिरं सान्त्वनैः
 नो मुञ्चन् पुनरात्मजार्पणगिरा प्रीतोऽथ यातो गृहान्।
 आद्यं त्वत्सहजं तथाऽर्पितमपि स्नेहेन नाहन्नसौ
 दुष्टानामपि देव पुष्टकरुणा दृष्टा हि धीरेकदा ॥ ८ ॥

तावत्त्वन्मनसैव नारदमुनिः प्रोचे स भोजेश्वरं
 यूयं नन्वसुराः सुराश्च यदवो जानासि किं न प्रभो।
 मायावी स हरिर्भवद्वधकृते भावी सुरप्रार्थना-
 दित्याकर्ण्य यदूनदूधुनदसौ शौरेश्च सूनुनहन् ॥ ९ ॥

प्राप्ते सप्तमगर्भतामहिपतौ त्वत्प्रेरणान्मायया
 नीते माधव रोहिणीं त्वमपि भोः सच्चित्सुखैकात्मकः।
 देवक्या जठरं विवेशिथ विभो संस्तूयमानः सुरैः
 स त्वं कृष्ण विधूय रोगपटलीं भक्तिं परां देहि मे ॥ १० ॥

श्रीः
श्रीमते कृष्णाय परब्रह्मणे नमः
श्रीमते रामानुजाय नमः

॥ श्रीमन्नारायणीयम् ॥

दशक - ३८

कृष्णावतारवर्णनम्

आनन्दरूप भगवन्नयि तेऽवतारे
प्राप्ते प्रदीप्तभवदङ्गनिरीयमाणैः।
कान्तिब्रजैरिव घनाघनमण्डलैर्दा-
मावृण्वती विरुरुचे किल वर्षवेला ॥ १ ॥

आशासु शीतलतरासु पयोदतोयै-
राशासिताप्तिविवशेषु च सज्जनेषु।
नैशाकरोदयविधौ निशि मध्यमायां
क्लेशापहस्त्रिजगतां त्वमिहाऽविरासीः ॥ २ ॥

बाल्यस्पृशाऽपि वपुषा दधुषा विभूतीः
उद्यत्किरीटकटकाङ्गदहारभासा।
शङ्खारिवारिजगदापरिभासितेन
मेघासितेन परिलेसिथ सूतिगेहे ॥ ३ ॥

वक्षःस्थलीसुखनिलीनविलासिलक्ष्मी-
मन्दाक्षलक्षितकटाक्षविमोक्षभेदैः।
तन्मन्दिरस्य खलकंसकृतामलक्ष्मी-
मुन्मार्जयन्निव विरेजिथ वासुदेव ॥ ४ ॥

शौरिस्तु धीरमुनिमण्डलचेतसोऽपि
दूरस्थितं वपुरुदीक्ष्य निजेक्षणाभ्याम्।
आनन्दबाष्पपुलकोद्गमगद्गदार्द्र-
स्तुष्टाव दृष्टिमकरन्दरसं भवन्तम् ॥ ५ ॥

देव प्रसीद परपुरुष तापवल्ली-
 निर्लूनदात्र समनेत्र कलाविलासिन्।
 खेदानपाकुरु कृपागुरुभिः कटाक्षै-
 रित्यादि तेन मुदितेन चिरं नुतोऽभूः ॥ ६ ॥

मात्रा च नेत्रसलिलास्तृतगात्रवल्या
 स्तोत्रैरभिष्टुतगुणः करुणालयस्त्वम्।
 प्राचीनजन्मयुगलं प्रतिबोध्य ताभ्यां
 मातुर्गिरा दधित्य मानुषबालवेषम् ॥ ७ ॥

त्वत्प्रेरितस्तदनु नन्दतनुजया ते
 व्यत्यासमारचयितुं स हि शूरसूनुः।
 त्वां हस्तयोरधृत चित्तविधार्यमार्यै-
 रम्भोरुहस्थकलहंसकिशोररम्यम् ॥ ८ ॥

जाता तदा पशुपसद्भानि योगनिद्रा
 निद्राविमुद्रितमथाकृत पौरलोकम्।
 त्वत्प्रेरणात् किमिव चित्रमचेतनैर्यद्-
 द्वारैः स्वयं व्यघटि सङ्घटितैः सुगाढम् ॥ ९ ॥

शेषेण भूरिफणवारितवारिणाऽथ
 स्वैरं प्रदर्शितपथो मणिदीपितेन।
 त्वां धारयन् स खलु धन्यतमः प्रतस्थे
 सोऽयं त्वमीश मम नाशय रोगवेगान् ॥ १० ॥

श्रीः
श्रीमते कृष्णाय परब्रह्मणे नमः
श्रीमते रामानुजाय नमः

॥ श्रीमन्नारायणीयम् ॥

दशक - ३९

योगमायानयनादिवर्णनम्

भवन्तमयमुद्धहन् यदुकुलोद्धहो निस्सरन्
ददर्श गगनोच्चलज्जलभरां कलिन्दात्मजाम्।
अहो सलिलसञ्चयः स पुनरैन्द्रजालोदितो
जलौघ इव तत्क्षणात् प्रपदमेयतामाययौ ॥ १ ॥

प्रसुप्तपशुपालिकां निभृतमारुदद्बालिका-
मपावृतकवाटिकां पशुपवाटिकामाविशन्।
भवन्तमयमर्पयन् प्रसवतल्पके तत्पदा-
द्वहन् कपटकन्यकां स्वपुरमागतो वेगतः ॥ २ ॥

ततस्त्वदनुजारवक्षपितनिद्रवेगद्रवद्-
भटोत्करनिवेदितप्रसववार्तयैवार्तिमान्।
विमुक्तचिकुरोत्करस्त्वरितमापतन् भोजरा-
डतुष्ट इव दृष्टवान् भगिनिकाकरे कन्यकाम् ॥ ३ ॥

ध्रुवं कपटशालिनो मधुहरस्य माया भवे-
दसाविति किशोरिकां भगिनिकाकरालिङ्गिताम्।
द्विपो नलिनिकान्तरादिव मृणालिकामाक्षिप-
न्नयं त्वदनुजामजामुपलपट्टके पिष्टवान् ॥ ४ ॥

ततो भवदुपासको झटिति मृत्युपाशादिव
प्रमुच्य तरसैव सा समधिरूढरूपान्तरा।
अधस्तलमजग्मुषी विकसदष्टबाहुस्फुर-
न्महायुधमहो गता किल विहायसा दिद्युते ॥ ५ ॥

नृशंसतर कंस ते किमु मया विनिष्पिष्टया
 बभूव भवदन्तकः क्वचन चिन्त्यतां ते हितम्।
 इति त्वदनुजा विभो खलमुदीर्य तं जग्मुषी
 मरुद्गणपणायिता भुवि च मन्दिराण्येयुषी ॥ ६ ॥

प्रगे पुनरगात्मजावचनमीरिता भूभुजा
 प्रलम्बबकपूतनाप्रमुखदानवा मानिनः।
 भवन्निधनकाम्यया जगति बभ्रुमुर्निर्भयाः
 कुमारकविमारकाः किमिव दुष्करं निष्कृपैः ॥ ७ ॥

ततः पशुपमन्दिरे त्वयि मुकुन्द नन्दप्रिया-
 प्रसूतिशयनेशये रुदति किञ्चिदञ्चत्पदे।
 विबुध्य वनिताजनैस्तनयसम्भवे घोषिते
 मुदा किमु वदाम्यहो सकलमाकुलं गोकुलम् ॥ ८ ॥

अहो खलु यशोदया नवकलायचेतोहरं
 भवन्तमलमन्तिके प्रथममापिबन्त्या दृशा।
 पुनः स्तनभरं निजं सपदि पाययन्त्या मुदा
 मनोहरतनुस्पृशा जगति पुण्यवन्तो जिताः ॥ ९ ॥

भवत्कुशलकाम्यया स खलु नन्दगोपस्तदा
 प्रमोदभरसङ्कुलो द्विजकुलाय किन्नाददात्।
 तथैव पशुपालकाः किमु न मङ्गलं तेनिरे
 जगन्नितयमङ्गल त्वमिह पाहि मामामयात् ॥ १० ॥

श्रीः
श्रीमते कृष्णाय परब्रह्मणे नमः
श्रीमते रामानुजाय नमः

॥ श्रीमन्नारायणीयम् ॥

दशक - ४०

पूतनामोक्षवर्णनम्

तदनु नन्दममन्दशुभास्पदं
नृपपुरीं करदानकृते गतम्।
समवलोक्य जगाद भवत्पिता
विदितकंससहायजनोद्यमः ॥ १ ॥

अयि सखे तव बालकजन्म मां
सुखयतेऽद्य निजात्मजजन्मवत्।
इति भवत्पितृतां ब्रजनायके
समधिरोप्य शशंस तमादरात् ॥ २ ॥

इह च सन्त्यनिमित्तशतानि ते
कटकसीम्नि ततो लघु गम्यताम्।
इति च तद्वचसा ब्रजनायको
भवदपायभिया द्रुतमाययौ ॥ ३ ॥

अवसरे खलु तत्र च काचन
ब्रजपदे मधुराकृतिरङ्गना।
तरलषट्पदलालितकुन्तला
कपटपोतक ते निकटं गता ॥ ४ ॥

सपदि सा हृतबालकचेतना
निशिचरान्वयजा किल पूतना।
ब्रजवधूष्विह केयमिति क्षणं
विमृशतीषु भवन्तमुपाददे ॥ ५ ॥

ललितभावविलासहतात्मभि-
 र्युवतिभिः प्रतिरोद्धुमपारिता।
 स्तनमसौ भवनान्तनिषेदुषी
 प्रददुषी भवते कपटात्मने ॥ ६ ॥

समधिरुह्य तदङ्गमशङ्कित-
 स्त्वमथ बालकलोपनरोषितः।
 महदिवाम्रफलं कुचमण्डलं
 प्रतिचुचूषिथ दुर्विषदूषितम् ॥ ७ ॥

असुभिरेव समं धयति त्वयि
 स्तनमसौ स्तनितोपमनिस्वना।
 निरपतद्भयदायि निजं वपुः
 प्रतिगता प्रविसार्य भुजावुभौ ॥ ८ ॥

भयदघोषणभीषणविग्रह-
 श्रवणदर्शनमोहितवल्लवे।
 ब्रजपदे तदुरः स्थलखेलनं
 ननु भवन्तमगृह्यत गोपिकाः ॥ ९ ॥

भुवनमङ्गलनामभिरेव ते
 युवतिभिर्बहुधा कृतरक्षणः।
 त्वमयि वातनिकेतननाथ मा-
 मगदयन् कुरु तावकसेवकम् ॥ १० ॥

श्रीः
श्रीमते कृष्णाय परब्रह्मणे नमः
श्रीमते रामानुजाय नमः

॥ श्रीमन्नारायणीयम् ॥

दशक - ४१

पूतनाशरीरदाहवर्णनम्,
गोपीनां बालाललनकौतुकवर्णनम् च

ब्रजेश्वरः शौरिवचो निशम्य
समाब्रजन्नध्वनि भीतचेताः।
निष्पिष्टनिश्लेषतरुं निरीक्ष्य
कञ्चित्पदार्थं शरणं गतस्त्वाम् ॥ १ ॥

निशम्य गोपीवचनाद्दुदन्तं
सर्वेऽपि गोपा भयविस्मयान्धाः।
त्वत्पातितं घोरपिशाचदेहं
देहूर्विदूरेऽथ कुठारकृत्तम् ॥ २ ॥

त्वत्पीतपूतस्तनतच्छरीरात्
समुच्चलन्नुच्चतरो हि धूमः।
शङ्कामधादागरवः किमेष
किं चान्दनो गौल्गुलवोऽथवेत्ति ॥ ३ ॥

मदङ्गसङ्गस्य फलं न दूरे
क्षणेन तावत् भवतामपि स्यात्।
इत्युल्लपन् वल्लवतल्लजेभ्यः
त्वं पूतनामातनुथाः सुगन्धिम् ॥ ४ ॥

चित्रं पिशाच्या न हतः कुमारः
चित्रं पुरैवाकथि शौरिणेदम्।

इति प्रशंसन् किल गोपलोको
भवन्मुखालोकरसे न्यमाङ्क्षीत् ॥ ५ ॥

दिने दिनेऽथ प्रतिवृद्धलक्ष्मी-
रक्षीणमाङ्गल्यशतो ब्रजोऽयम्।
भवन्निवासादयि वासुदेव
प्रमोदसान्द्रः परितो विरेजे ॥ ६ ॥

गृहेषु ते कोमलरूपहास-
मिथः कथासङ्कुलिताः कमन्यः।
वृत्तेषु कृत्येषु भवन्निरीक्षा-
समागताः प्रत्यहमत्यनन्दन् ॥ ७ ॥

अहो कुमारो मयि दत्तदृष्टिः
स्मितं कृतं मां प्रति वत्सकेन।
एहोहि मामित्युपसार्य पाणी
त्वयीश किं किं न कृतं वधूमिः ॥ ८ ॥

भवद्वपुः स्पर्शनकौतुकेन
करात्करं गोपवधुजनेन।
नीतस्त्वमाताम्रसरोजमाला-
व्यालम्बिलोलम्बतुलामलासीः ॥ ९ ॥

निपाययन्ती स्तनमङ्कगं त्वां
विलोकयन्ती वदनं हसन्ती।
दशां यशोदा कतमान्न भेजे
स तादृशः पाहि हरे गदान्माम् ॥ १० ॥

श्रीः
श्रीमते कृष्णाय परब्रह्मणे नमः
श्रीमते रामानुजाय नमः

॥ श्रीमन्नारायणीयम् ॥

दशक - ४२

शकटासुरवधवर्णनम्

कदापि जन्मर्क्षदिने तव प्रभो
निमन्त्रितज्ञातिवधूमहीसुरा।
महानसस्त्वां सविधे निधाय सा
महानसादौ ववृते ब्रजेश्वरी ॥ १ ॥

ततो भवत्त्राणनियुक्तबालक-
प्रभीतिसङ्क्रन्दनसङ्कुलारवैः।
विमिश्रमश्रावि भवत्समीपतः
परिस्फुटद्वारुचटच्चटारवः ॥ २ ॥

ततस्तदाकर्णनसम्भ्रमश्रम-
प्रकम्पिवक्षोजभरा ब्रजाङ्गनाः।
भवन्तमन्तर्ददृशुस्समन्ततो
विनिष्पतदारुणदारुमध्यगम् ॥ ३ ॥

शिशोरहो किं किमभूदिति द्रुतं
प्रधाव्य नन्दः पशुपाशच भूसुराः।
भवन्तमालोक्य यशोदया धृतं
समाश्वसन्नश्रुजलार्द्रलोचनाः ॥ ४ ॥

कस्को नु कौतस्कृत एष विस्मयो
विशङ्कटं यच्छकटं विपाटितम्।
न कारणं किञ्चिदिहेति ते स्थिताः
स्वनासिकादत्तकरास्त्वदीक्षकाः ॥ ५ ॥

कुमारकस्यास्य पयोधरार्थिनः
 प्ररोदने लोलपदाम्बुजाहतम्।
 मया मया दृष्टमनो विपर्यगा-
 दितीश ते पालकबालका जगुः ॥ ६ ॥

भिया तदा किञ्चिदजानतामिदं
 कुमारकाणामतिदुर्घटं वचः।
 भवत्प्रभावाविदुरैरितीरितं
 मनागिवाशङ्क्यत दृष्टपूतनैः ॥ ७ ॥

प्रवालताम्रं किमिदं पदं क्षतं
 सरोजरम्यौ नु करौ विरोजितौ।
 इति प्रसर्पत्करुणातरङ्गिता-
 स्त्वदङ्गमापस्पृशुरङ्गनाजनाः ॥ ८ ॥

अये सुतं देहि जगत्पतेः कृपा-
 तरङ्गपातात्परिपातमद्य मे।
 इति स्म सङ्गृह्य पिता त्वदङ्गकं
 मुहुर्मुहुः श्लिष्यति जातकण्टकः ॥ ९ ॥

अनोनिलीनः किल हन्तुमागतः
 सुरारिरेवं भवता विहिंसितः।
 रजोऽपि नो दृष्टममुष्य तत्कथं
 स शुद्धसत्त्वे त्वयि लीनवान् ध्रुवम् ॥ १० ॥

प्रपूजितैस्तत्र ततो द्विजातिभि-
 विशेषतो लम्मितमङ्गलाशिषः।
 व्रजं निजैर्बाल्यरसैर्विमोहयन्
 मरुत्पुराधीश रुजां जहीहि मे ॥ ११ ॥

श्रीः
श्रीमते कृष्णाय परब्रह्मणे नमः
श्रीमते रामानुजाय नमः

॥ श्रीमन्नारायणीयम् ॥

दशक - ४३

तृणावर्तवधवर्णनम्

त्वामेकदा गुरुमरुत्पुरनाथ वोढुं
गाढाधिरूढगरिमाणमपारयन्ती ।
माता निधाय शयने किमिदं बतेति
ध्यायन्त्यचेष्टत गृहेषु निविष्टशङ्का ॥ १ ॥

तावद्विदूरमुपकर्णितघोरघोष-
व्याजृम्भिपांसुपटलीपरिपूरिताशः ।
वात्यावपुस्स किल दैत्यवरस्तृणाव-
र्ताख्यो जहार जनमानसहारिणं त्वाम् ॥ २ ॥

उद्दामपांसुतिमिराहतदृष्टिपाते
द्रष्टुं किमप्यकुशले पशुपाललोके ।
हा बालकस्य किमिति त्वदुपान्तमाप्ता
माता भवन्तमविलोक्य भृशं रुरोद ॥ ३ ॥

तावत् स दानववरोऽपि च दीनमूर्ति-
र्भावत्कभारपरिधारणलूनवेगः ।
सङ्कोचमाप तदनु क्षतपांसुघोषे
घोषे व्यतायत भवज्जननीनिनादः ॥ ४ ॥

रोदीपकर्णनवशादुपगम्य गेहं
क्रन्दत्सु नन्दमुखगोपकुलेषु दीनः ।
त्वां दानवस्त्वखिलमुक्तिकरं मुमुक्षु-
स्त्वय्यप्रमुञ्चति पपात वियत्प्रदेशात् ॥ ५ ॥

रोदाकुलास्तदनु गोपगणा बहिष्ठ-
 पाषाणपृष्ठभुवि देहमतिस्थविष्ठम्।
 प्रैक्षन्त हन्त निपतन्तममुष्य वक्ष-
 स्यक्षीणमेव च भवन्तमलं हसन्तम् ॥ ६ ॥

ग्रावप्रपातपरिपिष्टगरिष्ठदेह-
 भ्रष्टासुदुष्टदनुजोपरि धृष्टहासम्।
 आप्पानमम्बुजकरेण भवन्तमेत्य
 गोपा दधुर्गिरिवरादिव नीलरत्नम् ॥ ७ ॥

एकैकमाशु परिगृह्य निकामनन्द-
 न्नादादिगोपपरिरब्धविचुम्बिताङ्गम्।
 आदातुकामपरिशङ्कितगोपनारी-
 हस्ताम्बुजप्रपतितं प्रणुमो भवन्तम् ॥ ८ ॥

भूयोऽपि किञ्चु कृणुमः प्रणतार्तिहारी
 गोविन्द एव परिपालयतात् सुतं नः।
 इत्यादि मातरपितृप्रमुखैस्तदानीं
 सम्प्रार्थितस्त्वदवनाय विभो त्वमेव ॥ ९ ॥

वातात्मकं दनुजमेवमयि प्रधून्वन्
 वातोद्भवान् मम गदान् किमु नो धुनोषि।
 किं वा करोमि पुनरप्यनिलालयेश
 निशेषरोगशमनं मुहुरर्थये त्वाम् ॥ १० ॥

श्रीः
श्रीमते कृष्णाय परब्रह्मणे नमः
श्रीमते रामानुजाय नमः

॥ श्रीमन्नारायणीयम् ॥

दशक - ४४

नामकरणवर्णनम् •

गूढं वसुदेवगिरा
कर्तुं ते निष्क्रियस्य संस्कारान्।
हृद्गतहोरातत्त्वो
गर्गमुनिस्त्वद्गृहं विभो गतवान् ॥ १ ॥

नन्दोऽथ नन्दितात्मा
वृन्दिष्टं मानयन्नमुं यमिनाम्।
मन्दस्मितार्द्रमूचे
त्वत्संस्कारान् विधातुमुत्सुकधीः ॥ २ ॥

यदुवंशाचार्यत्वात्
सुनिभृतमिदमार्यं कार्यमिति कथयन्।
गर्गो निर्गतपुलक-
श्चक्रे तव साग्रजस्य नामानि ॥ ३ ॥

कथमस्य नाम कुर्वे
सहस्रनाम्नो ह्यनन्तनाम्नो वा।
इति नूनं गर्गमुनि-
श्चक्रे तव नाम नाम रहसि विभो ॥ ४ ॥

कृषिधातुणकाराभ्यां
सत्तानन्दात्मतां किलाभिलपत्।
जगदघकर्षित्वं वा
कथयदृषिः कृष्णनाम ते व्यतनोत् ॥ ५ ॥

अन्यांश्च नामभेदान्
 व्याकुर्वन्नग्रजे च रामादीन्।
 अतिमानुषानुभावं
 न्यगदत्वामप्रकाशयन् पित्रे ॥ ६ ॥

स्निह्यति यस्तव पुत्रे
 मुह्यति स न मायिकैः पुनः शोकैः।
 द्रुह्यति यस्स तु नश्ये-
 दित्यवदत् ते महत्त्वमृषिवर्यः ॥ ७ ॥

जेष्यति बहुतरदैत्यान्
 नेष्यति निजबन्धुलोकममलपदम्।
 श्रोष्यति सुविमलकीर्ती-
 रस्येति भवद्विभूतिमृषिरूचे ॥ ८ ॥

अमुनैव सर्वदुर्गं
 तरितास्थ कृतास्थमत्र तिष्ठध्वम्।
 हरिरेवेत्यनभिलप-
 न्नित्यादि त्वामवर्णयत् स मुनिः ॥ ९ ॥

गर्गेऽथ निर्गतेऽस्मिन्
 नन्दितनन्दादिनन्द्यमानस्त्वम्।
 मद्गदमुद्गतकरुणो
 निर्गमय श्रीमरुत्पुराधीश ॥ १० ॥

श्रीः
श्रीमते कृष्णाय परब्रह्मणे नमः
श्रीमते रामानुजाय नमः

॥ श्रीमन्नारायणीयम् ॥

दशक - ४५

बालक्रीडावर्णनम् •

अयि सबल मुरारे पाणिजानुप्रचारैः
किमपि भवनभागान् भूषयन्तौ भवन्तौ।
चलितचरणकञ्जौ मञ्जुमञ्जीरशिञ्जा-
श्रवणकुतुकभाजौ चेरतुश्चारुवेगात् ॥ १ ॥

मृद् मृद् विहसन्तावुन्मिषद्वन्तवन्तौ
वदनपतितकेशौ दृश्यपादाब्जदेशौ।
भुजगलितकरान्तव्यालगत् कङ्कणाङ्कौ
मतिमहरतमुच्चैः पश्यतां विश्वनृणाम् ॥ २ ॥

अनुसरति जनौघे कौतुकव्याकुलाक्षे
किमपि कृतनिनादं व्याहसन्तौ द्रवन्तौ।
वलितवदनपद्मं पृष्ठतो दत्तदृष्टी
किमिव न विदधार्थे कौतुकं वासुदेव ॥ ३ ॥

द्वृतगतिषु पतन्तावुत्थितौ लिप्तपङ्कौ
दिवि मुनिभिरपङ्कैः सस्मितं वन्द्यमानौ।
द्वृतमथ जननीभ्यां सानुकम्पं गृहीतौ
मुहुरपि परिरब्धौ द्राग्युवां चुम्बितौ च ॥ ४ ॥

स्नुतकुचभरमङ्के धारयन्ती भवन्तं
तरलमति यशोदा स्तन्यदा धन्यधन्या।
कपटपशुप मध्ये मुग्धहासाङ्कुरं ते
दशनमुकुलहृदां वीक्ष्य वक्त्रं जहर्ष ॥ ५ ॥

तदनु चरणचारी दारकैस्साकमारा-
 न्निलयततिषु खेलन् बालचापल्यशाली।
 भवनशुकविलालान् वत्सकांश्चानुधावन्
 कथमपि कृतहासैर्गोपकैर्वारितोऽभूः ॥ ६ ॥

हलधरसहितस्त्वं यत्र यत्रोपयातो
 विवशपतितनेत्रास्तत्र तत्रैव गोप्यः।
 विगलितगृहकृत्या विस्मृतापत्यभृत्या
 मुरहर मुहुरत्यन्ताकुला नित्यमासन् ॥ ७ ॥

प्रतिनवनवनीतं गोपिकादत्तमिच्छन्
 कलपदमुपगायन् कोमलं क्वापि नृत्यन्।
 सदययुवतिलोकैरर्पितं सर्पिरश्नन्
 क्वचन नवविपक्वं दुग्धमप्यापिबस्त्वम् ॥ ८ ॥

मम खलु बलिगेहे याचनं जातमास्ता-
 मिह पुनरबलानामग्रतो नैव कुर्वे।
 इति विहितमतिः किं देव सन्त्यज्य याञ्चां
 दधिघृतमहरस्त्वं चारुणा चोरणेन ॥ ९ ॥

तव दधिघृतमोषे घोषयोषाजनाना-
 मभजत हृदि रोषो नावकाशं न शोकः।
 हृदयमपि मुषित्वा हर्षसिन्धौ न्यधास्त्वं
 स मम शमय रोगान् वातगेहाधिनाथ ॥ १० ॥

शाखाग्रेऽथ विधुं विलोक्य फलमित्यम्बां च तातं मुहुः
 सम्प्रार्थ्याथ तदा तदीय वचसा प्रोत्क्षिप्त बाहौ त्वयि।
 चित्रं देव शशी स ते करमगात् किं ब्रूमहे सम्पत-
 ज्योतिर्मण्डलपूरिताखिलवपुः प्रागा विराड्रूपताम् ॥ ११ ॥

किं किं बतेदमिति सम्भ्रम भाजमेनं
ब्रह्मार्णवे क्षणममुं परिमज्ज्य तातम्।
मायां पुनस्तनयमोहमयीं वितन्व-
न्नानन्दचिन्मय जगन्मय पाहि रोगात् ॥ १२ ॥

श्रीः
श्रीमते कृष्णाय परब्रह्मणे नमः
श्रीमते रामानुजाय नमः

॥ श्रीमन्नारायणीयम् ॥

दशक - ४६

विश्वरूपदर्शनवर्णनम्

अयि देव पुरा किल त्वयि
स्वयमुत्तानशये स्तनन्धये।
परिजृम्भणतो व्यपावृते
वदने विश्वमचष्ट वल्लवी ॥ १ ॥

पुनरप्यथ बालकैः समं
त्वयि लीलानिरते जगत्पते।
फलसञ्चयवञ्चनक्रुधा
तव मृद्भोजनमूचुरर्भकाः ॥ २ ॥

अयि ते प्रलयावधौ विभो
क्षितितोयादिसमस्तभक्षिणः।
मृदुपाशनतो रुजा भवे-
दिति भीता जननी चुकोप सा ॥ ३ ॥

अयि दुर्विनयात्मक त्वया
किमु मृत्सा बत वत्स भक्षिता।
इति मातृगिरं चिरं विभो
वितथां त्वं प्रतिजज्ञिषे हसन् ॥ ४ ॥

अयि ते सकलैर्विनिश्चिते
विमतिश्चेद्ददन् विदार्यताम्।
इति मातृविभर्त्सितो मुखं
विकसत्पद्मनिभं व्यदारयः ॥ ५ ॥

अपि मृल्लवदर्शनोत्सुकां
 जननीं तां बहु तर्पयन्निव।
 पृथिवीं निखिलां न केवलं
 भुवनान्यप्यखिलान्यदीदृशः ॥ ६ ॥

कुहचिद्वनमम्बुधिः क्वचित्
 क्वचिदभ्रं कुहचिद्रसातलम्।
 मनुजा दनुजाः क्वचित् सुरा
 ददृशे किं न तदा त्वदानने ॥ ७ ॥

कलशाम्बुधिशायिनं पुनः
 परवैकुण्ठपदाधिवासिनम्।
 स्वपुरश्च निजार्भकात्मकं
 कतिधा त्वां न ददर्श सा मुखे ॥ ८ ॥

विकसद्भुवने मुखोदरे
 ननु भूयोऽपि तथाविधाननः।
 अनया स्फुटमीक्षितो भवा-
 ननवस्थां जगतां बतातनोत् ॥ ९ ॥

धृततत्त्वधियं तदा क्षणं
 जननीं तां प्रणयेन मोहयन्।
 स्तनमम्ब दिशेत्युपासजन्
 भगवन्नद्भुतबाल पाहि माम् ॥ १० ॥

श्रीः
श्रीमते कृष्णाय परब्रह्मणे नमः
श्रीमते रामानुजाय नमः

॥ श्रीमन्नारायणीयम् ॥

दशक - ४७

उलूखलबन्धनवर्णनम्

एकदा दधिविमाथकारिणीं
मातरं समुपसेदिवान् भवान्।
स्तन्यलोलुपतया निवारय-
न्नङ्कमेत्य पपिवान् पयोधरौ ॥ १ ॥

अर्धपीतकुचकुङ्मले त्वयि
स्निग्धहासमधुराननाम्बुजे।
दुग्धमीश दहने परिस्त्रुतं
धर्तुमाशु जननी जगाम ते ॥ २ ॥

सामिपीतरसभङ्गसङ्गत-
क्रोधभारपरिभूतचेतसा।
मन्थदण्डमुपगृह्य पाटितं
हन्त देव दधिभाजनं त्वया ॥ ३ ॥

उच्चलद्भुनितमुच्चकैस्तदा
सन्निशम्य जननी समाद्रुता।
त्वद्दशोविसरवद् ददर्श सा
सद्य एव दधि विस्तृतं क्षितौ ॥ ४ ॥

वेदमार्गपरिमार्गितं रुषा
त्वामवीक्ष्य परिमार्गयन्त्यसौ।
सन्ददर्श सुकृतिन्युलूखले
दीयमाननवनीतमोतवे ॥ ५ ॥

त्वां प्रगृह्य बत भीतिभावना-
 भासुराननसरोजमाशु सा।
 रोषरूषितमुखी सखीपुरी
 बन्धनाय रशनामुपाददे ॥ ६ ॥

बन्धुमिच्छति यमेव सज्जन-
 स्तं भवन्तमयि बन्धुमिच्छती।
 सा नियुज्य रशनागुणान् बहून्
 द्वङ्गुलोनमखिलं किलैक्षत ॥ ७ ॥

विस्मितोत्स्मितसखीजनेक्षितां
 स्विन्नसन्नवपुषं निरीक्ष्य ताम्।
 नित्यमुक्तवपुरप्यहो हरे
 बन्धमेव कृपयाऽन्वमन्यथाः ॥ ८ ॥

स्थीयतां चिरमुलूखले खले-
 त्यागता भवनमेव सा यदा।
 प्रागुलूखलबिलान्तरे तदा
 सर्पिरर्पितमदन्नवास्थिथाः ॥ ९ ॥

यद्यपाशसुगमो विभो भवान्
 संयतः किमु सपाशयाऽनया।
 एवमादि दिविजैरभिष्टुतो
 वातनाथ परिपाहि मां गदात् ॥ १० ॥

श्रीः
श्रीमते कृष्णाय परब्रह्मणे नमः
श्रीमते रामानुजाय नमः

॥ श्रीमन्नारायणीयम् ॥

दशक - ४८

यमलार्जुनभञ्जनवर्णनम्

मुदा सुरौघैस्त्वमुदारसम्मदै-
रुदीर्य दामोदर इत्यभिष्टुतः।
मृदूदरः स्वैरमुलूखले लग-
न्नदूरतो द्वौ ककुभावुदैक्षथाः ॥ १ ॥

कुबेरसूनुर्नलकूबराभिधः
परो मणिग्रीव इति प्रथां गतः।
महेशसेवाधिगतश्रियोन्मदौ
चिरं किल त्वद्विमुखावखेलताम् ॥ २ ॥

सुरापगायां किल तौ मदोत्कटौ
सुरापगायद्बहुयौवतावृतौ।
विवाससौ केलिपरौ स नारदो
भवत्पदैकप्रवणो निरैक्षत ॥ ३ ॥

भिया प्रियालोकमुपात्तवाससं
पुरो निरीक्ष्यापि मदान्धचेतसौ।
इमौ भवद्भक्त्युपशान्तिसिद्धये
मुनिर्जगौ शान्तिमृते कुतः सुखम् ॥ ४ ॥

युवामवाप्तौ ककुभात्मतां चिरं
हरिं निरीक्ष्याथ पदं स्वमाप्नुतम्।
इतीरितौ तौ भवदीक्षणस्पृहां
गतौ ब्रजान्ते ककुभौ बभूवतुः ॥ ५ ॥

अतन्द्रमिन्द्रद्वयुगं तथाविधं
 समेयुषा मन्थरगामिना त्वया।
 तिरायितोलूखलरोधनिर्धुतौ
 चिराय जीर्णो परिपातितौ तरू ॥ ६ ॥

अभाजि शाखिद्वितयं यदा त्वया
 तदैव तद्गर्भतलान्निरेयुषा।
 महात्विषा यक्षयुगेन तत्क्षणा-
 दभाजि गोविन्द भवानपि स्तवैः ॥ ७ ॥

इहान्यभक्तोऽपि समेष्यति क्रमात्
 भवन्तमेतौ खलु रुद्रसेवकौ।
 मुनिप्रसादाद्भवदङ्घ्रिमागतौ
 गतौ वृणानौ खलु भक्तिमुत्तमाम् ॥ ८ ॥

ततस्तरूद्वारणदारुणारव-
 प्रकम्पिसम्पातिनि गोपमण्डले।
 विलज्जितत्वज्जननीमुखेक्षिणा
 व्यमोक्षि नन्देन भवान् विमोक्षदः ॥ ९ ॥

महीरुहोर्मध्यगतो बतार्भको
 हरेः प्रभावादपरिक्षतोऽधुना।
 इति ब्रुवाणैर्गमितो गृहं भवान्
 मरुत्पुराधीश्वर पाहि मां गदात् ॥ १० ॥

श्रीः
श्रीमते कृष्णाय परब्रह्मणे नमः
श्रीमते रामानुजाय नमः

॥ श्रीमन्नारायणीयम् ॥

दशक - ४९

वृन्दावनगमनवर्णनम्

भवत्प्रभावाविदुरा हि गोपा-
स्तरुप्रपातादिकमत्र गोष्ठे।
अहेतुमुत्पातगणं विशङ्क्य
प्रयातुमन्यत्र मनो वितेनुः ॥ १ ॥

तत्रोपनन्दाभिधगोपवर्यो
जगौ भवत्प्रेरणयैव नूनम्।
इतः प्रतीच्यां विपिनं मनोज्ञं
वृन्दावनं नाम विराजतीति ॥ २ ॥

बृहद्वनं तत् खलु नन्दमुख्या
विधाय गौष्ठीनमथ क्षणेन।
त्वदन्वितत्वज्जननीनिविष्ट-
गरिष्ठयानानुगता विचेलुः ॥ ३ ॥

अनोमनोज्ञध्वनिधेनुपाली-
खुरप्रणादान्तरतो वधूमिः।
भवद्विनोदालपिताक्षराणि
प्रपीय नाज्ञायत मार्गदैर्घ्यम् ॥ ४ ॥

निरीक्ष्य वृन्दावनमीश नन्द-
त्प्रसूनकुन्दप्रमुखद्वमौघम्।
अमोदथाः शाद्वलसान्द्रलक्ष्म्या
हरिन्मणीकुट्टिमपुष्टशोभम् ॥ ५ ॥

नवाकनिर्व्यूढनिवासभेदे-
 ष्वशेषगोपेषु सुखासितेषु।
 वनश्रियं गोपकिशोरपाली-
 विमिश्रितः पर्यगलोकथास्त्वम् ॥ ६ ॥

अरालमार्गागतनिर्मलापां
 मरालकूजाकृतनर्मलापाम्।
 निरन्तरस्मेरसरोजवक्त्रां
 कलिन्दकन्यां समलोकयस्त्वम् ॥ ७ ॥

मयूरकेकाशतलोभनीयं
 मयूखमालाशबलं मणीनाम्।
 विरिञ्चलोकस्पृशमुच्चशृङ्गै-
 र्गिरिं च गोवर्धनमैक्षथास्त्वम् ॥ ८ ॥

समं ततो गोपकुमारकैस्त्वं
 समन्ततो यत्र वनान्तमागाः।
 ततस्ततस्तां कुटिलामपश्यः
 कलिन्दजां रागवतीमिवैकाम् ॥ ९ ॥

तथाविधेऽस्मिन् विपिने पशव्ये
 समुत्सुको वत्सगणप्रचारे।
 चरन् सरामोऽथ कुमारकैस्त्वं
 समीरगेहाधिप पाहि रोगात् ॥ १० ॥

श्रीः
श्रीमते कृष्णाय परब्रह्मणे नमः
श्रीमते रामानुजाय नमः

॥ श्रीमन्नारायणीयम् ॥

दशक - ५०

वत्सासुरवधवर्णनम् बकासुरवधवर्णनं च

तरलमधुकृद्वृन्दे वृन्दावनेऽथ मनोहरे
पशुपशिशुभिः साकं वत्सानुपालनलोलुपः।
हलधरसखो देव श्रीमन् विचेरिथ धारयन्
गवलमुरलीवेत्रं नेत्राभिरामतनुद्युतिः ॥ १ ॥

विहितजगतीरक्षं लक्ष्मीकराम्बुजलालितं
ददति चरणद्वन्द्वं वृन्दावने त्वयि पावने।
किमिव न बभौ सम्पत्सम्पूरितं तरुवल्लरी-
सलिलधरणीगोत्रक्षेत्रादिकं कमलापते ॥ २ ॥

विलसदुलपे कान्तारान्ते समीरणशीतले
विपुलयमुनातीरे गोवर्धनाचलमूर्धसु।
ललितमुरलीनादः सञ्चारयन् खलु वात्सकं
क्वचन दिवसे दैत्यं वत्साकृतिं त्वमुदैक्षथाः ॥ ३ ॥

रभसविलसत्पुच्छं विच्छायतोऽस्य विलोकयन्
किमपि वलितस्कन्धं रन्ध्रप्रतीक्षमुदीक्षितम्।
तमथ चरणे बिभ्रद्विभ्रामयन् मुहुरुच्चकैः
कुहचन महावृक्षे चिक्षेपिथ क्षतजीवितम् ॥ ४ ॥

निपतति महादैत्ये जात्या दुरात्मनि तत्क्षणं
निपतनजवक्षुण्णक्षोणीरुहक्षतकानने।
दिवि परिमिलद्वृन्दा वृन्दारकाः कुसुमोत्करैः
शिरसि भवतो हर्षाद्वर्षन्ति नाम तदा हरे ॥ ५ ॥

सुरभिलतमा मूर्धन्यूर्ध्वं कुतः कुसुमावली
 निपतति तवेत्युक्तो बालैः सहेलमुदैरयः।
 झटिति दनुजक्षेपेणोर्ध्वं गतस्तरुमण्डलात्
 कुसुमनिकरः सोऽयं नूनं समेति शनैरिति ॥ ६ ॥

क्वचन दिवसे भूयो भूयस्तरे परुषातपे
 तपनतनयापाथः पातुं गता भवदादयः।
 चलितगरुतं प्रेक्षामासुर्बकं खलु विस्मृतं
 क्षितिधरगरुच्छेदे कैलासशैलमिवापरम् ॥ ७ ॥

पिबति सलिलं गोपव्राते भवन्तमभिद्रुतः
 स किल निगिलन्नग्निप्रख्यं पुनर्द्रुतमुद्धमन्।
 दलयितुमगात् त्रोट्याः कोट्या तदाऽऽशु भवान् विभो
 खलजनभिदाचुञ्चुश्चञ्चु प्रगृह्य ददार तम् ॥ ८ ॥

सपदि सहजां सन्द्रष्टुं वा मृतां खलु पूतना-
 मनुजमघमप्यग्रे गत्वा प्रतीक्षितुमेव वा।
 शमननिलयं याते तस्मिन् बके सुमनोगणे
 किरति सुमनोवृन्दं वृन्दावनात् गृहमैयथाः ॥ ९ ॥

ललितमुरलीनादं दूरान्निशम्य वधूजनै-
 स्त्वरितमुपगम्यारादारूढमोदमुदीक्षितः।
 जनितजननीनन्दानन्दः समीरणमन्दिर-
 प्रथितवसते शौरे दूरीकुरुष्व ममामयान् ॥ १० ॥

श्रीः
श्रीमते कृष्णाय परब्रह्मणे नमः
श्रीमते रामानुजाय नमः

॥ श्रीमन्नारायणीयम् ॥

दशक - ५१

अघासुरवधवर्णनम्

कदाचन व्रजशिशुभिः समं भवान्
वनाशने विहितमतिः प्रगेतराम्।
समावृतो बहुतरवत्समण्डलैः
सतेमनैर्निरगमदीश जेमनैः ॥ १ ॥

विनिर्यतस्तव चरणाम्बुजद्वया-
दुदञ्चितं त्रिभुवनपावनं रजः।
महर्षयः पुलकधरैः कलेबरै-
रुदूहिरे धृतभवदीक्षणोत्सवाः ॥ २ ॥

प्रचारयत्यविरलशाद्वले तले
पशून् विभो भवति समं कुमारकैः।
अघासुरो न्यरुणदघाय वर्तनीं
भयानकः सपदि शयानकाकृतिः ॥ ३ ॥

महाचलप्रतिमतनोर्गुहानिभ-
प्रसारितप्रथितमुखस्य कानने।
मुखोदरं विहरणकौतुकाद्गताः
कुमारकाः किमपि विदूरगे त्वयि ॥ ४ ॥

प्रमादतः प्रविशति पन्नगोदरं
क्वथत्तनौ पशुपकुले सवात्सके।
विदन्निदं त्वमपि विवेशिथ प्रभो
सुहृज्जनं विशरणमाशु रक्षितुम् ॥ ५ ॥

गलोदरे विपुलितवर्ष्मणा त्वया
 महोरगे लुठति निरुद्धमारुते।
 द्रुतं भवान् विदलितकण्ठमण्डलो
 विमोचयन् पशुपपशून् विनिर्ययौ ॥ ६ ॥

क्षणं दिवि त्वदुपगमार्थमास्थितं
 महासुरप्रभवमहो महो महत्।
 विनिर्गते त्वयि तु निलीनमञ्जसा
 नमःस्थले ननृतुरथो जगुः सुराः ॥ ७ ॥

सविस्मयैः कमलभवादिभिः सुरै-
 रनुद्धतस्तदनु गतः कुमारकैः।
 दिने पुनस्तरुणदशामुपेयुषि
 स्वकैर्भवानतनुत भोजनोत्सवम् ॥ ८ ॥

विषाणिकामपि मुरलीं नितम्बके
 निवेशयन् कबलधरः कराम्बुजे।
 प्रहासयन् कलवचनैः कुमारकान्
 बुभोजिथ त्रिदशगणैर्मुदा नुतः ॥ ९ ॥

सुखाशनं त्विह तव गोपमण्डले
 मखाशनात् प्रियमिव देवमण्डले।
 इति स्तुतस्त्रिदशवरैर्जगत्पते
 मरुत्पुरीनिलय गदात् प्रपाहि माम् ॥ १० ॥

श्रीः
श्रीमते कृष्णाय परब्रह्मणे नमः
श्रीमते रामानुजाय नमः

॥ श्रीमन्नारायणीयम् ॥

दशक - ५२

वत्सापहारवर्णनम्

अन्यावतारनिकरेष्वनिरीक्षितं ते
भूमातिरेकमभिवीक्ष्य तदाघमोक्षे।
ब्रह्मा परीक्षितुमनाः स परोक्षभावं
निन्येऽथ वत्सकगणान् प्रवितत्य मायाम् ॥ १ ॥

वत्सानवीक्ष्य विवशे पशुपोत्करे ता-
नानेतुकाम इव धातृमतानुवर्ती।
त्वं सामिभुक्तकबलो गतवांस्तदानीं
भुक्तांस्तिरोऽधित सरोजभवः कुमारान् ॥ २ ॥

वत्सायितस्तदनु गोपगणायितस्त्वं
शिक्ष्यादिभाण्डमुरलीगवलादिरूपः।
प्राग्वद्विहृत्य विपिनेषु चिराय सायं
त्वं माययाऽथ बहुधा ब्रजमाययाथ ॥ ३ ॥

त्वामेव शिक्ष्यगवलादिमयं दधानो
भूयस्त्वमेव पशुवत्सकबालरूपः।
गोरूपिणीभिरपि गोपवधूमयीभि-
रासादितोऽसि जननीभिरतिप्रहर्षात् ॥ ४ ॥

जीवं हि कञ्चिदभिमानवशात्स्वकीयं
मत्वा तनूज इति रागभरं वहन्त्यः।
आत्मानमेव तु भवन्तमवाप्य सूनुं
प्रीतिं ययुर्न कियतीं वनिताश्च गावः ॥ ५ ॥

एवं प्रतिक्षणविजृम्भितहर्षभार-
 निश्शेषगोपगणलालितभूरिमूर्तिम्।
 त्वामग्रजोऽपि बुबुधे किल वत्सरान्ते
 ब्रह्मात्मनोरपि महान् युवयोर्विशेषः ॥ ६ ॥

वर्षावधौ नवपुरातनवत्सपालान्
 दृष्ट्वा विवेकमसृणे द्रुहिणे विमूढे।
 प्रादीदृशः प्रतिनवान् मकुटाङ्गदादि-
 भूषांश्चतुर्भुजयुजः सजलाम्बुदाभान् ॥ ७ ॥

प्रत्येकमेव कमलापरिलालिताङ्गान्
 भोगीन्द्रभोगशयनान् नयनाभिरामान्।
 लीलानिमीलितदृशः सनकादियोगि-
 व्यासेवितान् कमलभूर्भवतो ददर्श ॥ ८ ॥

नारायणाकृतिमसङ्घतमां निरीक्ष्य
 सर्वत्र सेवकमपि स्वमवेक्ष्य धाता।
 मायानिमग्नहृदयो विमुमोह याव-
 देको बभूविथ तदा कबलार्धपाणिः ॥ ९ ॥

नश्यन्मदे तदनु विश्वपतिं मुहुस्त्वां
 नत्वा च नूतवति धातरि धाम याते।
 पोतैः समं प्रमुदितैः प्रविशन् निकेतं
 वातालयाधिप विभो परिपाहि रोगात् ॥ १० ॥

श्रीः
श्रीमते कृष्णाय परब्रह्मणे नमः
श्रीमते रामानुजाय नमः

॥ श्रीमन्नारायणीयम् ॥

दशक - ५३

धेनुकासुरवधवर्णनम्

अतीत्य बाल्यं जगतां पते त्व-
मुपेत्य पौगण्डवयो मनोज्ञम्।
उपेक्ष्य वत्सावनमुत्सवेन
प्रावर्तथा गोगणपालनायाम् ॥ १ ॥

उपक्रमस्यानुगुणैव सेयं
मरुत्पुराधीश तव प्रवृत्तिः।
गोत्रापरित्राणकृतेऽवतीर्ण-
स्तदेव देवाऽऽरभथास्तदा यत् ॥ २ ॥

कदापि रामेण समं वनान्ते
वनश्रियं वीक्ष्य चरन् सुखेन।
श्रीदामनाम्नः स्वसखस्य वाचा
मोदादगा धेनुककाननं त्वम् ॥ ३ ॥

उत्तालतालीनिवहे त्वदुक्त्या
बलेन धूतेऽथ बलेन दोर्भ्याम्।
मृदुः खरश्चाभ्यपतत्पुरस्तात्
फलोत्करो धेनुकदानवोऽपि ॥ ४ ॥

समुद्यतो धेनुकपालनेऽहं
कथं वधं धेनुकमद्य कुर्वे।
इतीव मत्वा ध्रुवमग्रजेन
सुरीघयोद्धारमजीघनस्त्वम् ॥ ५ ॥

तदीयभृत्यानपि जम्बुकत्वे-
 नोपागतानग्रजसंयुतस्त्वम्।
 जम्बूफलानीव तदा निरास्थ-
 स्तालेषु खेलन् भगवन् निरास्थः ॥ ६ ॥

विनिघ्नति त्वय्यथ जम्बुकौघं
 सनामकत्वाद्दरुणस्तदानीम्।
 भयाकुलो जम्बुकनामधेयं
 श्रुतिप्रसिद्धं व्यधितेति मन्ये ॥ ७ ॥

तवावतारस्य फलं मुरारे
 सञ्जातमद्वेति सुरैर्नुतस्त्वम्।
 सत्यं फलं जातमिहेति हासी
 बालैः समं तालफलान्यभुङ्क्थाः ॥ ८ ॥

मधुद्रवस्रुन्ति बृहन्ति तानि
 फलानि मेदोभरभृन्ति भुक्त्वा।
 तृप्तैश्च दृप्तैर्भवनं फलौघं
 वहद्विरागाः खलु बालकैस्त्वम् ॥ ९ ॥

हतो हतो धेनुक इत्युपेत्य
 फलान्यदद्विर्मधुराणि लोकैः।
 जयेति जीवेति नुतो विभो त्वं
 मरुत्पुराधीश्वर पाहि रोगात् ॥ १० ॥

श्रीः
श्रीमते कृष्णाय परब्रह्मणे नमः
श्रीमते रामानुजाय नमः

॥ श्रीमन्नारायणीयम् ॥

दशक - ५४

कालियमर्दने गोगोपानामुज्जीवनवर्णनम्

त्वत्सेवोत्कस्सौभरिर्नाम पूर्वं
कालिन्द्यन्तर्द्वादशाब्दं तपस्यन्।
मीनव्राते स्नेहवान् भोगलोले
तार्क्ष्यं साक्षादैक्षताग्रे कदाचित् ॥ १ ॥

त्वद्वाहं तं सक्षुधं तृक्षसूनुं
मीनं कञ्चिज्जक्षतं लक्षयन् सः।
तप्तश्चित्ते शप्तवानत्र चेत् त्वं
जन्तून् भोक्ता जीवितं चापि मोक्ता ॥ २ ॥

तस्मिन् काले कालियः क्ष्वेलदर्पात्
सर्पारतेः कल्पितं भागमश्नन्।
तेन क्रोधात् त्वत्पदाम्भोजभाजा
पक्षक्षिप्तस्तद्दुरापं पयोऽगात् ॥ ३ ॥

घोरे तस्मिन् सूरजानीरवासे
तीरे वृक्षा विक्षताः क्ष्वेलवेगात्।
पक्षिव्राताः पेतुरभ्रे पतन्तः
कारुण्याद्गं त्वन्मनस्तेन जातम् ॥ ४ ॥

काले तस्मिन्नेकदा सीरपाणिं
मुक्त्वा याते यामुनं काननान्तम्।
त्वय्युद्दामग्रीष्मभीष्मोष्मतप्ता
गोगोपाला व्यापिबन् क्ष्वेलतोयम् ॥ ५ ॥

नश्यज्जीवान् विच्युतान् क्षमातले तान्
 विश्वान् पश्यन्नच्युत त्वं दयार्द्रः।
 प्राप्योपान्तं जीवयामासिथ द्राक्
 पीयूषाम्भोवर्षिभिः श्रीकटाक्षैः ॥ ६ ॥

किं किं जातो हर्षवर्षातिरेकः
 सर्वाङ्गेष्वित्युत्थिता गोपसङ्घाः।
 दृष्ट्वाऽग्रे त्वां त्वत्कृतं तद्विदन्त-
 स्त्वामालिङ्गन् दृष्टनानाप्रभावाः ॥ ७ ॥

गावश्चैवं लब्धजीवाः क्षणेन
 स्फीतानन्दास्त्वां च दृष्ट्वा पुरस्तात्।
 द्रागावब्रुः सर्वतो हर्षबाष्पं
 व्यामुञ्चन्त्यो मन्दमुद्यन्निनादाः ॥ ८ ॥

रोमाञ्चोऽयं सर्वतो नः शरीरे
 भूयस्यन्तः काचिदानन्दमूर्छा।
 आश्चर्योऽयं क्ष्वेलवेगो मुकुन्दे-
 त्युक्तो गोपैर्नन्दितो वन्दितोऽभूः ॥ ९ ॥

एवं भक्तान् मुक्तजीवानपि त्वं
 मुग्धापाङ्गैरस्तरोगांस्तनोषि।
 तादृग्भूतस्फीतकारुण्यभूमा
 रोगात् पाया वायुगेहाधिवास ॥ १० ॥

श्रीः
श्रीमते कृष्णाय परब्रह्मणे नमः
श्रीमते रामानुजाय नमः

॥ श्रीमन्नारायणीयम् ॥

दशक - ५५

कालियमर्दने भगवन्नर्तनवर्णनम्

अथ वारिणि घोरतरं फणिनं
प्रतिवारयितुं कृतधीर्भगवन्।
द्वृतमारिथ तीरगनीपतरुं
विषमारुतशोषितपर्णचयम् ॥ १ ॥

अधिरुह्य पदाम्बुरुहेण च तं
नवपल्लवतुल्यमनोजरुचा।
हृदवारिणि दूरतरं न्यपतः
परिघूर्णितघोरतरङ्गगणे ॥ २ ॥

भुवनत्रयभारभृतो भवतो
गुरुभारविकम्पिविजृम्भिजला।
परिमज्जयति स्म धनुश्शतकं
तटिनी झटिति स्फुटघोषवती ॥ ३ ॥

अथ दिक्षु विदिक्षु परिक्षुमित-
भ्रमितोदरवारिनिनादभरैः।
उदकादुदगादुरगाधिपति-
स्त्वदुपान्तमशान्तरुषाऽन्धमनाः ॥ ४ ॥

फणशृङ्गसहस्रविनिस्सृमर-
ज्वलदग्निगणोग्रविषाम्बुधरम्।
पुरतः फणिनं समलोकयथा
बहुशृङ्गिणमञ्जनशैलमिव ॥ ५ ॥

ज्वलदक्षि परिक्षरदुग्रविष-
 श्वसनोष्मभरः स महामुजगः।
 परिदश्य भवन्तमनन्तबलं
 परिवेष्टयदस्फुटचेष्टमहो ॥ ६ ॥

अविलोक्य भवन्तमथाकुलिते
 तटगामिनि बालकधेनुगणे।
 ब्रजगेहतलेऽप्यनिमित्तशतं
 समुदीक्ष्य गता यमुनां पशुपाः ॥ ७ ॥

अखिलेषु विभो भवदीयदशा-
 मवलोक्य जिहासुषु जीवभरम्।
 फणिबन्धनमाशु विमुच्य जवा-
 दुदगम्यत हासजुषा भवता ॥ ८ ॥

अधिरुह्य ततः फणिराजफणान्
 ननृते भवता मृदुपादरुचा।
 कलशिञ्जितनूपुरमञ्जुमिल-
 त्करकङ्कणसङ्कुलसङ्क्वणितम् ॥ ९ ॥

जहृषुः पशुपास्तुतुषुर्मुनयो
 ववृषुः कुसुमानि सुरेन्द्रगणाः।
 त्वयि नृत्यति मारुतगेहपते
 परिपाहि स मां त्वमदान्तगदात् ॥ १० ॥

श्रीः
श्रीमते कृष्णाय परब्रह्मणे नमः
श्रीमते रामानुजाय नमः

॥ श्रीमन्नारायणीयम् ॥

दशक - ५६

कालियमर्दने भगवदनुग्रहवर्णनम्

रुचिरकम्पितकुण्डलमण्डलः
सुचिरमीश ननर्तिथ पन्नगे ।
अमरताडितदुन्दुभिसुन्दरं
वियति गायति दैवतयौवते ॥ १ ॥

नमति यद्यदमुष्य शिरो हरे
परिविहाय तदुन्नतमुन्नतम् ।
परिमथन् पदपङ्करुहा चिरं
व्यहरथाः करतालमनोहरम् ॥ २ ॥

त्वदवभग्नविभुग्नफणागणे
गलितशोणितशोणितपाथसि ।
फणिपताववसीदति सन्नता-
स्तदबलास्तव माधव पादयोः ॥ ३ ॥

अयि पुरैव चिराय परिश्रुत-
त्वदनुभावविलीनहृदो हि ताः ।
मुनिभिरप्यनवाप्यपथैः स्तवै-
र्नुनुवुरीश भवन्तमयन्त्रितम् ॥ ४ ॥

फणिवधूगणभक्तिविलोकन-
प्रविकसत्करुणाकुलचेतसा ।
फणिपतिर्भवताऽच्युत जीवित-
स्त्वयि समर्पितमूर्तिरवानमत् ॥ ५ ॥

रमणकं ब्रज वारिधिमध्यगं
 फणिरिपुर्न करोति विरोधिताम्।
 इति भवद्वचनान्यतिमानयन्
 फणिपतिर्निरगादुरगैः समम् ॥ ६ ॥

फणिवधूजनदत्तमणिव्रज-
 ज्वलितहारदुकूलविभूषितः।
 तटगतैः प्रमदाश्रुविमिश्रितैः
 समगथाः स्वजनैर्दिवसावधौ ॥ ७ ॥

निशि पुनस्तमसा ब्रजमन्दिरं
 ब्रजितुमक्षम एव जनोत्करे।
 स्वपति तत्र भवच्चरणाश्रये
 दवकृशानुररुन्ध समन्ततः ॥ ८ ॥

प्रबुधितानथ पालय पालये-
 त्युदयदार्तरवान् पशुपालकान्।
 अवितुमाशु पपाथ महानलं
 किमिह चित्रमयं खलु ते मुखम् ॥ ९ ॥

शिखिनि वर्णत एव हि पीतता
 परिलसत्यधुना क्रिययाऽप्यसौ।
 इति नुतः पशुपैर्मुदितैर्विभो
 हर हरे दुरितैः सह मे गदान् ॥ १० ॥

श्रीः
श्रीमते कृष्णाय परब्रह्मणे नमः
श्रीमते रामानुजाय नमः

॥ श्रीमन्नारायणीयम् ॥

दशक - ५७

प्रलम्बासुरवधवर्णनम्

रामसखः क्वापि दिने
कामद भगवन् गतो भवान् विपिनम्।
सूनुभिरपि गोपानां
धेनुभिरभिसंवृतो लसद्वेषः ॥ १ ॥

सन्दर्शयन् बलाय
स्वैरं वृन्दावनश्रियं विमलाम्।
काण्डीरैः सह बालै-
र्भाण्डीरकमागमो वटं क्रीडन् ॥ २ ॥

तावत्तावकनिधन-
स्पृहयालुर्गोपमूर्तिरदयालुः।
दैत्यः प्रलम्बनामा
प्रलम्बबाहुं भवन्तमापेदे ॥ ३ ॥

जानन्नप्यविजान-
न्निव तेन समं निबद्धसौहार्दः।
वटनिकटे पटुपशुप-
व्याबद्धं द्वन्द्वयुद्धमारब्धाः ॥ ४ ॥

गोपान् विभज्य तन्वन्
सङ्घं बलभद्रकं भवत्कमपि।
त्वद्बलमीरुं दैत्यं
त्वद्द्वलगतमन्वमन्यथा भगवन् ॥ ५ ॥

कल्पितविजेतृवहने
 समरे परयूथगं स्वदयिततरम्।
 श्रीदामानमधत्थाः
 पराजितो भक्तदासतां प्रथयन् ॥ ६ ॥

एवं बहुषु विभूमन्
 बालेषु वहत्सु वाह्यमानेषु।
 रामविजितः प्रलम्बो
 जहार तं दूरतो भवद्भीत्या ॥ ७ ॥

त्वहूरं गमयन्तं
 तं दृष्ट्वा हलिनि विहितगरिमभरे।
 दैत्यः स्वरूपमागा-
 द्यद्रूपात् स हि बलोऽपि चकितोऽभूत् ॥ ८ ॥

उच्चतया दैत्यतनो-
 स्त्वन्मुखमालोक्य दूरतो रामः।
 विगतभयो दृढमुष्ट्या
 भृशदुष्टं सपदि पिष्टवानेनम् ॥ ९ ॥

हत्वा दानववीरं
 प्राप्तं बलमालिलिङ्गिथ प्रेम्णा।
 तावन्मिलतोर्युवयोः
 शिरसि कृता पुष्पवृष्टिरमरगणैः ॥ १० ॥

आलम्बो भुवनानां
 प्रालम्बं निधनमेवमारचयन्।
 कालं विहाय सद्यो
 लोलम्बरुचे हरे हरेः क्लेशान् ॥ ११ ॥

श्रीः
श्रीमते कृष्णाय परब्रह्मणे नमः
श्रीमते रामानुजाय नमः

॥ श्रीमन्नारायणीयम् ॥

दशक - ५८

दावाग्निमोक्षादिवर्णनम्

त्वयि विहरणलोले बालजालैः प्रलम्ब-
प्रमथनसविलम्बे धेनवः स्वैरचाराः।
तृणकुतुकनिविष्टा दूरदूरं चरन्त्यः
किमपि विपिनमैषीकाख्यमीषाम्बभूवुः ॥ १ ॥

अनधिगतनिदाघक्रौर्यवृन्दावनान्तात्
बहिरिदमुपयाताः काननं धेनवस्ताः।
तव विरहविषण्णा ऊष्मलग्रीष्मताप-
प्रसरविसरदम्भस्याकुलाः स्तम्भमापुः ॥ २ ॥

तदनु सह सहायैर्दूरमन्विष्य शौरे
गलितसरणि मुञ्जारण्यसञ्जातखेदम्।
पशुकुलमभिवीक्ष्य क्षिप्रमानेतुमारा-
त्वयि गतवति ही ही सर्वतोऽग्निर्जजृम्भे ॥ ३ ॥

सकलहरिति दीप्ते घोरभाङ्कारभीमे
शिखिनि विहतमार्गा अर्धदग्धा इवार्ताः।
अहह भुवनबन्धो पाहि पाहीति सर्वे
शरणमुपगतास्त्वां तापहर्तारमेकम् ॥ ४ ॥

अलमलमतिभीत्या सर्वतो मीलयध्वं
भृशमिति तव वाचा मीलितक्षेषु तेषु।
क्व नु दवदहनोऽसौ कुत्र मुञ्जाटवी सा
सपदि ववृतिरे ते हन्त भाण्डीरदेशे ॥ ५ ॥

जय जय तव माया केयमीशेति तेषां
 नृतिभिरुदितहासो बद्धनानाविलासः ।
 पुनरपि विपिनान्ते प्राचरः पाटलादि-
 प्रसवनिकरमात्रग्राह्यघर्मानुभावे ॥ ६ ॥

त्वयि विमुखमिवोच्चैस्तापभारं वहन्तं
 तव भजनवदन्तः पङ्कमुच्छोषयन्तम् ।
 तव भुजवदुदञ्चद्भूरितेजःप्रवाहं
 तपसमयमनैषीर्यामुनेषु स्थलेषु ॥ ७ ॥

तदनु जलदजालैस्त्वद्वपुस्तुल्यभाभि-
 र्विकसदमलविद्युत्पीतवासोविलासैः ।
 सकलभुवनभाजां हर्षदां वर्षवेलां
 क्षितिधरकुहरेषु स्वैरवासी व्यनैषीः ॥ ८ ॥

कुहरतलनिविष्टं त्वां गरिष्ठं गिरीन्द्रः
 शिखिकुलनवकेकाकाकुभिः स्तोत्रकारी ।
 स्फुटकुटजकदम्बस्तोमपुष्पाञ्जलिं च
 प्रविदधदनुभेजे देव गोवर्धनोऽसौ ॥ ९ ॥

अथ शरदमुपेतां तां भवद्भक्तचेतो-
 विमलसलिलपूरां मानयन् काननेषु ।
 तृणममलवनान्ते चारु सञ्चारयन् गाः
 पवनपुरपते त्वं देहि मे देहसौख्यम् ॥ १० ॥

श्रीः
श्रीमते कृष्णाय परब्रह्मणे नमः
श्रीमते रामानुजाय नमः

॥ श्रीमन्नारायणीयम् ॥

दशक - ५९

वेणुगानवर्णनम्

त्वद्वपुर्नवकलायकोमलं
प्रेमदोहनमशेषमोहनम्।
ब्रह्म तत्त्वपरचिन्मुदात्मकं
वीक्ष्य सम्मुमुहुरन्वहं स्त्रियः ॥ १ ॥

मन्मथोन्मथितमानसाः क्रमा-
त्त्वद्विलोकनरतास्ततस्ततः।
गोपिकास्तव न सेहिरे हरे
काननोपगतिमप्यहर्मुखे ॥ २ ॥

निर्गते भवति दत्तदृष्टय-
स्त्वद्गतेन मनसा मृगेक्षणाः।
वेणुनादमुपकर्ण्य दूरत-
स्त्वद्विलासकथयाऽभिरेमिरे ॥ ३ ॥

काननान्तमितवान् भवानपि
स्निग्धपादपतले मनोरमे।
व्यत्ययाकलितपादमास्थितः
प्रत्यपूरयत वेणुनालिकाम् ॥ ४ ॥

मारबाणधुतखेचरीकुलं
निर्विकारपशुपक्षिमण्डलम्।
द्रावणं च दृषदामपि प्रभो
तावकं व्यजनि वेणुकूजितम् ॥ ५ ॥

वेणुरन्ध्रतरलाङ्गुलीदलं
 तालसञ्चलितपादपल्लवम्।
 तत् स्थितं तव परोक्षमप्यहो
 संविचिन्त्य मुमुहूर्त्रजाङ्गनाः ॥ ६ ॥

निर्विशङ्कभवदङ्गदर्शिनीः
 खेचरीः खगमृगान् पशूनपि।
 त्वत्पदप्रणयि काननं च ताः
 धन्यधन्यमिति नन्वमानयन् ॥ ७ ॥

आपिबेयमधरामृतं कदा
 वेणुभुक्तरसशेषमेकदा।
 दूरतो बत कृतं दुराशये-
 त्याकुला मुहुरिमाः समामुहन् ॥ ८ ॥

प्रत्यहं च पुनरित्थमङ्गना-
 शित्तयोनिजनितादनुग्रहात्।
 बद्धुरागविवशास्त्वयि प्रभो
 नित्यमापुरिह कृत्यमूढताम् ॥ ९ ॥

रागस्तावज्जायते हि स्वभावा-
 न्मोक्षोपायो यत्नतः स्यान्न वा स्यात्।
 तासां त्वेकं तद्द्वयं लब्धमासीत्
 भाग्यं भाग्यं पाहि मां मारुतेश ॥ १० ॥

श्रीः
श्रीमते कृष्णाय परब्रह्मणे नमः
श्रीमते रामानुजाय नमः

॥ श्रीमन्नारायणीयम् ॥

दशक - ६०

गोपीवस्त्रापहरणवर्णनम्

मदनातुरचेतसोऽन्वहं
भवदङ्घ्रिद्वयदास्यकाम्यया।
यमुनातटसीम्नि सैकतीं
तरलाक्ष्यो गिरिजां समार्चिचन् ॥ १ ॥

तव नामकथारताः समं
सुदृशः प्रातरुपागता नदीम्।
उपहारशतैरपूजयन्
दयितो नन्दसुतो भवेदिति ॥ २ ॥

इति मासमुपाहितव्रता-
स्तरलाक्षीरभिवीक्ष्य ता भवान्।
करुणामृदुलो नदीतटं
समयासीत्तदनुग्रहेच्छया ॥ ३ ॥

नियमावसितौ निजाम्बरं
तटसीमन्यवमुच्य तास्तदा।
यमुनाजलखेलनाकुलाः
पुरतस्त्वामवलोक्य लज्जिताः ॥ ४ ॥

त्रपया नमिताननास्वथो
वनितास्वम्बरजालमन्तिके।
निहितं परिगृह्य भूरुहो
विटपं त्वं तरसाऽधिरूढवान् ॥ ५ ॥

इह तावदुपेत्य नीयतां
 वसनं वः सुदृशो यथायथम्।
 इति नर्ममृदुस्मिते त्वयि
 ब्रुवति व्यामुमुहे वधूजनैः ॥ ६ ॥

अयि जीव चिरं किशोर न-
 स्तव दासीरवशीकरोषि किम्।
 प्रदिशाम्बरमम्बुजेक्षणे-
 त्युदितस्त्वं स्मितमेव दत्तवान् ॥ ७ ॥

अधिरुह्य तटं कृताञ्जलीः
 परिशुद्धाः स्वगतीर्निरीक्ष्य ताः।
 वसनान्यखिलान्यनुग्रहं
 पुनरेवं गिरमप्यदा मुदा ॥ ८ ॥

विदितं ननु वो मनीषितं
 वदितारस्त्विह योग्यमुत्तरम्।
 यमुनापुलिने सचन्द्रिकाः
 क्षणदा इत्यबलास्त्वमूचिवान् ॥ ९ ॥

उपकर्ण्य भवन्मुखच्युतं
 मधुनिष्यन्दि वचो मृगीदृशः।
 प्रणयादयि वीक्ष्य वीक्ष्य ते
 वदनाञ्जं शनकैर्गृहं गताः ॥ १० ॥

इति नन्वनुगृह्य वल्लवी-
 विपिनान्तेषु पुरेव सञ्चरन्।
 करुणाशिशिरो हरे हर
 त्वरया मे सकलामयावलिम् ॥ ११ ॥

श्रीः
श्रीमते कृष्णाय परब्रह्मणे नमः
श्रीमते रामानुजाय नमः

॥ श्रीमन्नारायणीयम् ॥

दशक - ६१

यज्वपत्न्युद्धरणवर्णनम्

ततश्च वृन्दावनतोऽतिदूरतो
वनं गतस्त्वं खलु गोपगोकुलैः।
हृदन्तरे भक्ततरद्विजाङ्गना-
कदम्बकानुग्रहणाग्रहं वहन् ॥ १ ॥

ततो निरीक्ष्याशरणे वनान्तरे
किशोरलोकं क्षुधितं तृषाकुलम्।
अदूरतो यज्ञपरान् द्विजान् प्रति
व्यसर्जयो दीदिवियाचनाय तान् ॥ २ ॥

गतेष्वथो तेष्वभिधाय तेऽभिधां
कुमारकेष्वोदनयाचिषु प्रभो।
श्रुतिस्थिरा अप्यभिनिन्युरश्रुतिं
न किञ्चिद्बुद्बुच्च महीसुरोत्तमाः ॥ ३ ॥

अनादरात् खिन्नधियो हि बालकाः
समाययुर्युक्तमिदं हि यज्वसु।
चिरादभक्ताः खलु ते महीसुराः
कथं हि भक्तं त्वयि तैः समर्प्यते ॥ ४ ॥

निवेदयध्वं गृहिणीजनाय मां
दिशेयुरन्नं करुणाकुला इमाः।
इति स्मितार्द्रं भवतेरिता गता-
स्ते दारका दारजनं ययाचिरे ॥ ५ ॥

गृहीतनाम्नि त्वयि सम्भ्रमाकुला-
 श्चतुर्विधं भोज्यरसं प्रगृह्य ताः।
 चिरं धृतत्वत्प्रविलोकनाग्रहाः
 स्वकैर्निरुद्धा अपि तूर्णमाययुः ॥ ६ ॥

विलोलपिञ्छं चिकुरे कपोलयोः
 समुल्लसत्कुण्डलमार्द्रमीक्षिते।
 निधाय बाहुं सुहृदंससीमनि
 स्थितं भवन्तं समलोकयन्त ताः ॥ ७ ॥

तदा च काचित्त्वदुपागमोद्यता
 गृहीतहस्ता दयितेन यज्वना।
 तदैव सञ्चिन्त्य भवन्तमञ्जसा
 विवेश कैवल्यमहो कृतिन्यसौ ॥ ८ ॥

आदाय भोज्यान्यनुगृह्य ताः पुन-
 स्त्वदङ्गसङ्गस्पृहयोज्झतीर्गृहम्।
 विलोक्य यज्ञाय विसर्जयन्निमा-
 श्चकर्त्त भर्तृनपि तास्वगर्हणान् ॥ ९ ॥

निरूप्य दोषं निजमङ्गनाजने
 विलोक्य भक्तिं च पुनर्विचारिभिः।
 प्रबुद्धतत्त्वैस्त्वमभिष्टुतो द्विजै-
 र्मरुत्पुराधीश निरुन्धि मे गदान् ॥ १० ॥

श्रीः
श्रीमते कृष्णाय परब्रह्मणे नमः
श्रीमते रामानुजाय नमः

॥ श्रीमन्नारायणीयम् ॥

दशक - ६२

इन्द्रयागविधातवर्णनम्

कदाचिद्गोपालान् विहितमखसम्भारविभवान्
निरिक्ष्य त्वं शौरे मघवमदमुद्धंसितुमनाः।
विजानन्नप्येतान् विनयमृदु नन्दादिपशुपा-
नपृच्छः को वाऽयं जनक भवतामुद्यम इति ॥ १ ॥

बभाषे नन्दस्त्वां सुत ननु विधेयो मघवतो
मखो वर्षे वर्षे सुखयति स वर्षेण पृथिवीम्।
नृणां वर्षायत्तं निखिलमुपजीव्यं महितले
विशेषादस्माकं तृणसलिलजीव्या हि पशवः ॥ २ ॥

इति श्रुत्वा वाचं पितुरयि भवानाह सरसं
धिगेतन्नो सत्यं मघवजनिता वृष्टिरिति यत्।
अदृष्टं जीवानां सृजति खलु वृष्टिं समुचितां
महारण्ये वृक्षाः किमिव बलिमिन्द्राय ददते ॥ ३ ॥

इदं तावत् सत्यं यदिह पशवो नः कुलधनं
तदाजीव्यायासौ बलिरचलभर्त्रे समुचितः।
सुरेभ्योऽप्युत्कृष्टा ननु धरणिदेवाः क्षितितले
ततस्तेऽप्याराध्या इति जगदिथ त्वं निजजनान् ॥ ४ ॥

भवद्वाचं श्रुत्वा बहुमतियुतास्तेऽपि पशुपाः
द्विजेन्द्रानर्चन्तो बलिमददुरुच्चैः क्षितिभृते।
व्यधुः प्रादक्षिण्यं सुभृशमनमन्नादरयुता-
स्त्वमादशशैलात्मा बलिमखिलमाभीरपुरतः ॥ ५ ॥

अवोचश्चैवं तान् किमिह वितथं मे निगदितं
 गिरीन्द्रो नन्वेष स्वबलिमुपभुङ्क्ते स्ववपुषा।
 अयं गोत्रो गोत्रद्विषि च कुपिते रक्षितुमलं
 समस्तानित्युक्ता जहृषुरखिला गोकुलजुषः ॥ ६ ॥

परिप्रीता याताः खलु भवदुपेता ब्रजजुषो
 ब्रजं यावत्तावन्निजमखविभङ्गं निशमयन्।
 भवन्तं जानन्नप्यधिकरजसाऽऽक्रान्तहृदयो
 न सेहे देवेन्द्रस्त्वदुपरचितात्मोन्नतिरपि ॥ ७ ॥

मनुष्यत्वं यातो मधुभिदपि देवेष्वविनयं
 विधत्ते चेन्नष्टस्त्रिदशसदसां कोऽपि महिमा।
 ततश्च ध्वंसिष्ये पशुपहतकस्य श्रियमिति
 प्रवृत्तस्त्वां जेतुं स किल मघवा दुर्मदनिधिः ॥ ८ ॥

त्वदावासं हन्तुं प्रलयजलदानम्बरभुवि
 प्रहिण्वन् बिभ्राणः कुलिशमयमभ्रेभगमनः।
 प्रतस्थेऽन्यैरन्तर्दहनमरुदादौर्विहसितो
 भवन्माया नैव त्रिभुवनपते मोहयति कम् ॥ ९ ॥

सुरेन्द्रः क्रुद्धश्चेत् द्विजकरुणया शैलकृपयाऽ-
 प्यनातङ्कोऽस्माकं नियत इति विश्वास्य पशुपान्।
 अहो किन्नायातो गिरिभिदिति सञ्चिन्त्य निवसन्
 मरुद्ग्रेहाधीश प्रणुद मुरवैरिन् मम गदान् ॥ १० ॥

श्रीः
श्रीमते कृष्णाय परब्रह्मणे नमः
श्रीमते रामानुजाय नमः

॥ श्रीमन्नारायणीयम् ॥

दशक - ६३

गोवर्धनोद्धरणवर्णनम्

ददृशिरे किल तत्क्षणमक्षत-
स्तनितजृम्भितकम्पितदिक्तटाः।
सुषमया भवदङ्गतुलां गता
व्रजपदोपरि वारिधरास्त्वया ॥ १ ॥

विपुलकरकमिश्रैस्तोयधारानिपातै-
र्दिशि दिशि पशुपानां मण्डले दण्ड्यमाने।
कुपितहरिकृतान्नः पाहि पाहीति तेषां
वचनमजित शृण्वन् मा बिभीतेत्यभाणीः ॥ २ ॥

कुल इह खलु गोत्रो दैवतं गोत्रशत्रो-
र्विहतिमिह स रुन्ध्यात् को नु वः संशयोऽस्मिन्।
इति सहसितवादी देव गोवर्द्धनाद्रिं
त्वरितमुदमुमूलो मूलतो बालदोर्भ्याम् ॥ ३ ॥

तदनु गिरिवरस्य प्रोद्धृतस्यास्य तावत्
सिकतिलमृदुदेशे दूरतो वारितापे।
परिकरपरिमिश्रान् धेनुगोपानधस्ता-
दुपनिदधदधत्था हस्तपद्मेन शैलम् ॥ ४ ॥

भवति विधृतशैले बालिकाभिर्वयस्यै-
रपि विहितविलासं केलिलापादिलोले।
सविधमिलितधेनुरेकहस्तेन कण्डू-
यति सति पशुपालास्तोषमैषन्त सर्वे ॥ ५ ॥

अतिमहान् गिरिरेष तु वामके
 करसरोरुहि तं धरते चिरम्।
 किमिदमद्भुतमद्रिबलं न्विति
 त्वदवलोकिमिराकथि गोपकैः ॥ ६ ॥

अहह धाष्टर्चममुष्य वटोर्गिरं
 व्यथितबाहुरसाववरोपयेत्।
 इति हरिस्त्वयि बद्धविगर्हणो
 दिवससप्तकमुग्रमवर्षयत् ॥ ७ ॥

अचलति त्वयि देव पदात् पदं
 गलितसर्वजले च घनोत्करे।
 अपहृते मरुता मरुताम्पति-
 स्त्वदभिश्ङ्कितधीः समुपाद्रवत् ॥ ८ ॥

शममुपेयुषि वर्षभरे तदा
 पशुपधेनुकुले च विनिर्गते।
 भुवि विभो समुपाहितभूधरः
 प्रमुदितैः पशुपैः परिरेभिषे ॥ ९ ॥

धरणिमेव पुरा धृतवानसि
 क्षितिधरोद्धरणे तव कः श्रमः।
 इति नुतस्त्रिदशैः कमलापते
 गुरुपुरालय पालय मां गदात् ॥ १० ॥

श्रीः
श्रीमते कृष्णाय परब्रह्मणे नमः
श्रीमते रामानुजाय नमः

॥ श्रीमन्नारायणीयम् ॥

दशक - ६४

गोविन्दाभिषेकवर्णनं नन्दानयनवर्णनं च

आलोक्य शैलोद्भुरणादिरूपं
प्रभावमुच्चैस्तव गोपलोकाः।
विश्वेश्वरं त्वामभिमत्य विश्वे
नन्दं भवज्जातकमन्वपृच्छन् ॥ १ ॥

गर्गोदितो निर्गदितो निजाय
वर्गाय तातेन तव प्रभावः।
पूर्वाधिकस्त्वय्यनुराग एषा-
मैधिष्ट तावत् बहुमानभारः ॥ २ ॥

ततोऽवमानोदिततत्त्वबोधः
सुराधिराजः सह दिव्यगव्या।
उपेत्य तुष्टाव स नष्टगर्वः
स्पृष्ट्वा पदाब्जं मणिमौलिना ते ॥ ३ ॥

स्नेहस्नुतैस्त्वां सुरभिः पयोभि-
र्गोविन्दनामाङ्कितमभ्यषिञ्चत्।
ऐरावतोपाहृतदिव्यगङ्गा-
पाथोभिरिन्द्रोऽपि च जातहर्षः ॥ ४ ॥

जगन्नयेशे त्वयि गोकुलेशे
तथाऽभिषिक्ते सति गोपवाटः।
नाकेऽपि वैकुण्ठपदेऽप्यलभ्यां
श्रियं प्रपेदे भवतः प्रभावात् ॥ ५ ॥

कदाचिदन्तर्यमुनं प्रभाते
 स्नायन् पिता वारुणपुरुषेण।
 नीतस्तमानेतुमगाः पुरीं त्वं
 तां वारुणीं कारणमर्त्यरूपः ॥ ६ ॥

ससम्भ्रमं तेन जलाधिपेन
 प्रपूजितस्त्वं प्रतिगृह्य तातम्।
 उपागतस्तत्क्षणमात्मगेहं
 पिताऽवदत्तच्चरितं निजेभ्यः ॥ ७ ॥

हरिं विनिश्चित्य भवन्तमेतान्
 भवत्पदालोकनबद्धतृष्णान्।
 निरीक्ष्य विष्णो परमं पदं तद्-
 दुरापमन्यैस्त्वमदीदृशस्तान् ॥ ८ ॥

स्फुरत्परानन्दरसप्रवाह-
 प्रपूर्णकैवल्यमहापयोधौ।
 चिरं निमग्नाः खलु गोपसङ्घा-
 स्त्वयैव भूमन् पुनरुद्धृतास्ते ॥ ९ ॥

करबदरवदेवं देव कुत्रावतारे
 निजपदमनवाप्यं दर्शितं भक्तिभाजाम्।
 तदिह पशुपरी त्वं हि साक्षात् परात्मा
 पवनपुरनिवासिन् पाहि मामामयेभ्यः ॥ १० ॥

श्रीः
श्रीमते कृष्णाय परब्रह्मणे नमः
श्रीमते रामानुजाय नमः

॥ श्रीमन्नारायणीयम् ॥

दशक - ६५

रासक्रीडा-गोपीसमागमनवर्णनम्

गोपीजनाय कथितं नियमावसाने
मारोत्सवं त्वमथ साधयितुं प्रवृत्तः।
सान्द्रेण चान्द्रमहसा शिशिरीकृताशे
प्रापूरयो मुरलिकां यमुनावनान्ते ॥ १ ॥

सम्मूर्च्छनाभिरुदितस्वरमण्डलाभिः
सम्मूर्च्छयन्तमखिलं भुवनान्तरालम्।
त्वद्वेणुनादमुपकर्ण्य विभो तरुण्य-
स्तत्तादृशं कमपि चित्तविमोहमापुः ॥ २ ॥

ता गेहकृत्यनिरतास्तनयप्रसक्ताः
कान्तोपसेवनपराश्च सरोरुहाक्ष्यः।
सर्वं विसृज्य मुरलीरवमोहितास्ते
कान्तारदेशमयि कान्ततनो समेताः ॥ ३ ॥

काश्चिन्निजाङ्गपरिभूषणमादधाना
वेणुप्रणादमुपकर्ण्य कृतार्धभूषाः।
त्वामागता ननु तथैव विभूषिताभ्य-
स्ता एव संरुरुचिरे तव लोचनाय ॥ ४ ॥

हारं नितम्बभुवि काचन धारयन्ती
काञ्चीं च कण्ठभुवि देव समागता त्वाम्।
हारित्वमात्मजघनस्य मुकुन्द तुभ्यं
व्यक्तं बभाष इव मुग्धमुखी विशेषात् ॥ ५ ॥

काचित् कुचे पुनरसज्जितकञ्चुलीका
 व्यामोहतः परवधुभिरलक्ष्यमाणा।
 त्वामाययौ निरुपमप्रणयातिभार-
 राज्याभिषेकविधये कलशीधरेव ॥ ६ ॥

काश्चित् गृहात् किल निरेतुमपारयन्त्य-
 स्त्वामेव देव हृदये सुदृढं विभाव्य।
 देहं विधूय परचित्सुखरूपमेकं
 त्वामाविशन् परमिमा ननु धन्यधन्याः ॥ ७ ॥

जारात्मना न परमात्मतया स्मरन्त्यो
 नार्यो गताः परमहंसगतिं क्षणेन।
 तं त्वां प्रकाशपरमात्मतनुं कथञ्चि-
 च्चित्ते वहन्नमृतमश्रममश्नुवीय ॥ ८ ॥

अभ्यागताभिरभितो ब्रजसुन्दरीभि-
 र्मुग्धस्मितार्द्रवदनः करुणावलोकी।
 निस्सीमकान्तिजलधिस्त्वमवेक्ष्यमाणो
 विश्वैकहृद्य हर मे पवनेश रोगान् ॥ ९ ॥

श्रीः
श्रीमते कृष्णाय परब्रह्मणे नमः
श्रीमते रामानुजाय नमः

॥ श्रीमन्नारायणीयम् ॥

दशक - ६६

रासक्रीडायां धर्मोपदेशवर्णनं क्रीडावर्णनं च

उपयातानां सुदृशां
कुसुमायुधबाणपातविवशानाम्।
अभिवाञ्छितं विधातुं
कृतमतिरपि ता जगाथ वाममिव ॥ १ ॥

गगनगतं मुनिनिवहं
श्रावयितुं जगिथ कुलवधूधर्मम्।
धर्म्यं खलु ते वचनं
कर्म तु नो निर्मलस्य विश्वास्यम् ॥ २ ॥

आकर्ण्य ते प्रतीपां
वाणी मेणीदृशः परं दीनाः।
मा मा करुणासिन्धो
परित्यजेत्यतिचिरं विलेपुस्ताः ॥ ३ ॥

तासां रुदितैर्लपितैः
करुणाकुलमानसो मुरारे त्वम्।
ताभिस्समं प्रवृत्तो
यमुनापुलिनेषु काममभिरन्तुम् ॥ ४ ॥

चन्द्रकरस्यन्दलस-
त्सुन्दरयमुनातटान्तवीथीषु।
गोपीजनोत्तरीयै-
रापादितसंस्तरो न्यषीदस्त्वम् ॥ ५ ॥

सुमधुरनर्मालपनैः

करसङ्ग्रहणैश्च चुम्बनोल्लासैः।

गाढालिङ्गनसङ्गै-

स्त्वमङ्गनालोकमाकुलीचकृषे ॥ ६ ॥

वासोहरणदिने य-

द्वासोहरणं प्रतिश्रुतं तासाम्।

तदपि विभो रसविवश-

स्वान्तानां कान्त सुभ्रुवामदधाः ॥ ७ ॥

कन्दलितघर्मलेशं

कुन्दमृदुस्मेरवक्त्रपाथोजम्।

नन्दसुत त्वां त्रिजगत्-

सुन्दरमुपगूह्य नन्दिता बालाः ॥ ८ ॥

विरहेष्वङ्गारमयः

शृङ्गारमयश्च सङ्गमे हि त्वम्।

नितरामङ्गारमय-

स्तत्र पुनस्सङ्गमेऽपि चित्रमिदम् ॥ ९ ॥

राधातुङ्गपयोधर-

साधुपरीरम्भलोलुपात्मानम्।

आराधये भवन्तं

पवनपुराधीश शमय सकलगदान् ॥ १० ॥

श्रीः
श्रीमते कृष्णाय परब्रह्मणे नमः
श्रीमते रामानुजाय नमः

॥ श्रीमन्नारायणीयम् ॥

दशक - ६७

रासक्रीडायां भगवतस्तिरोभाववर्णनं
भगवदन्वेषणवर्णनं भगवदाविर्भाववर्णनं च

स्फुरत्परानन्दरसात्मकेन
त्वया समासादितभोगलीलाः ।
असीममानन्दभरं प्रपन्ना
महान्तमापुर्मदमम्बुजाक्ष्यः ॥ १ ॥

निलीयतेऽसौ मयि मय्यमायं
रमापतिर्विश्वमनोभिरामः ।
इति स्म सर्वाः कलिताभिमाना
निरीक्ष्य गोविन्द तिरोहितोऽभूः ॥ २ ॥

राधाभिधां तावदजातगर्वा-
मतिप्रियां गोपवधुं मुरारे ।
भवानुपादाय गतो विदूरं
तया सह स्वैरविहारकारी ॥ ३ ॥

तिरोहितेऽथ त्वयि जाततापाः
समं समेताः कमलायताक्ष्यः ।
वने वने त्वां परिमार्गयन्त्यो
विषादमापुर्भगवन्नपारम् ॥ ४ ॥

हा चूत हा चम्पक कर्णिकार
हा मल्लिके मालति बालवलयः ।

किं वीक्षितो नो हृदयैकचोरः

इत्यादि तास्त्वत्प्रवणा विलेपुः ॥ ५ ॥

निरीक्षितोऽयं सखि पङ्कजाक्षः

पुरो ममेत्याकुलमालपन्ती ।
त्वां भावनाचक्षुषि वीक्ष्य काचित्
तापं सखीनां द्विगुणीचकार ॥ ६ ॥

त्वदात्मिकास्ता यमुनातटान्ते

तवानुचक्रुः किल चेष्टितानि ।
विचित्य भूयोऽपि तथैव मानात्
त्वया विमुक्तां ददृशुश्च राधाम् ॥ ७ ॥

ततः समं ता विपिने समन्तात्

तमोवतारावधि मार्गयन्त्यः ।
पुनर्विमिश्रा यमुनातटान्ते
भृशं विलेपुश्च जगुर्गुणांस्ते ॥ ८ ॥

तथा व्यथासङ्कुलमानसानां

व्रजाङ्गनानां करुणैकसिन्धो ।
जगन्नयीमोहनमोहनात्मा
त्वं प्रादुरासीरयि मन्दहासी ॥ ९ ॥

सन्दिग्धसन्दर्शनमात्मकान्तं

त्वां वीक्ष्य तन्व्यः सहसा तदानीम् ।
किं किं न चक्रुः प्रमदातिभारात्
स त्वं गदात् पालय मारुतेश ॥ १० ॥

श्रीः
श्रीमते कृष्णाय परब्रह्मणे नमः
श्रीमते रामानुजाय नमः

॥ श्रीमन्नारायणीयम् ॥

दशक - ६८

रासक्रीडायां आनन्दपारवश्यवर्णनं
प्रणयकोपवर्णनं भवत्कृतसात्वनावर्णनं च

तव विलोकनाद्गोपिकाजनाः
प्रमदसङ्कुलाः पङ्कजेक्षण।
अमृतधारया सम्प्लुता इव
स्तिमिततां दधुस्त्वत्पुरोगताः ॥ १ ॥

तदनु काचन त्वत्कराम्बुजं
सपदि गृह्णीती निर्विशङ्कितम्।
घनपयोधरे सन्निधाय सा
पुलकसंवृता तस्थुषी चिरम् ॥ २ ॥

तव विभोऽपरा कोमलं भुजं
निजगलान्तरे पर्यवेष्टयत्।
गलसमुद्गतं प्राणमारुतं
प्रतिनिरुन्धतीवातिहर्षुला ॥ ३ ॥

अपगतत्रपा कापि कामिनी
तव मुखाम्बुजात् पूगचर्वितम्।
प्रतिगृह्य्य तद्वक्त्रपङ्कजे
निदधती गता पूर्णकामताम् ॥ ४ ॥

विकरुणो वने संविहाय मा-
मपगतोऽसि का त्वामिह स्पृशेत्।

इति सरोषया तावदेकया
सजललोचनं वीक्षितो भवान् ॥ ५ ॥

इति मुदाऽऽकुलैर्वल्लवीजनैः
सममुपागतो यामुने तटे।
भृदुकुचाम्बरैः कल्पितासने
घुसृणभासुरे पर्यशोभथाः ॥ ६ ॥

कतिविधा कृपा केऽपि सर्वतो
धृतदयोदयाः केचिदाश्रिते।
कतिचिदीदृशा मादृशेष्वपी-
त्यभिहितो भवान् वल्लवीजनैः ॥ ७ ॥

अयि कुमारिका नैव शङ्क्यतां
कठिनता मयि प्रेमकातरे।
मयि तु चेतसो वोऽनुवृत्तये
कृतमिदं मयेत्यूचिवान् भवान् ॥ ८ ॥

अयि निशम्यतां जीववल्लभाः
प्रियतमो जनो नेदृशो मम।
तदिह रम्यतां रम्ययामिनी-
ष्वनुपरोधमित्यालपो विभो ॥ ९ ॥

इति गिराधिकं मोदमेदुरै-
र्ब्रजवधूजनैः साकमारमन्।
कलितकौतुको रासखेलने
गुरुपुरीपते पाहि मां गदात् ॥ १० ॥

श्रीः
श्रीमते कृष्णाय परब्रह्मणे नमः
श्रीमते रामानुजाय नमः

॥ श्रीमन्नारायणीयम् ॥

दशक - ६९

रासक्रीडावर्णनम्

केशपाशधृतपिच्छिकाविततिसञ्चलन्मकरकुण्डलं
हारजालवनमालिकाललितमङ्गरागघनसौरभम् ।
पीतचेलधृतकाञ्चिकाञ्चितमुदञ्चदंशुमणिनूपुरं
रासकेलिपरिभूषितं तव हि रूपमीश कलयामहे ॥ १ ॥

तावदेव कृतमण्डने कलितकञ्चुलीककुचमण्डले
गण्डलोलमणिकुण्डले युवति मण्डलेऽथ परिमण्डले ।
अन्तरा सकलसुन्दरीयुगलमिन्दिरारमण सञ्चरन्
मञ्जुलां तदनु रासकेलिमयि कञ्जनाभ समुपादधाः ॥ २ ॥

वासुदेव तव भासमानमिह रासकेलिरससौरभं
दूरतोऽपि खलु नारदागदितमाकलय्य कुतुकाकुला ।
वेषभूषणविलासपेशलविलासिनीशतसमावृता
नाकतो युगपदागता वियति वेगतोऽथ सुरमण्डली ॥ ३ ॥

वेणुनादकृततानदानकलगानरागगतियोजना-
लोभनीयमृदुपादपातकृततालमेलनमनोहरम् ।
पाणिसङ्क्वणितकङ्कणं च मुहुरंसलम्बितकराम्बुजं
श्रोणिबिम्बचलदम्बरं भजत रासकेलिरसडम्बरम् ॥ ४ ॥

श्रद्धया विरचितानुगानकृततारतारमधुरस्वरे
नर्तनेऽथ ललिताङ्गहारलुलिताङ्गहारमणिभूषणे ।
सम्मदेन कृतपुष्पवर्षमलमुन्मिषद्विविषदां कुलं
चिन्मये त्वयि निलीयमानमिव सम्मुमोह सवधुकुलम् ॥ ५ ॥

स्विन्नसन्नतनुवल्लरी तदनु कापि नाम पशुपाङ्गना
 कान्तमंसमवलम्बते स्म तव तान्तिभारमुकुलेक्षणा ।
 काचिदाचलितकुन्तला नवपटीरसारघनसौरभं
 वञ्चनेन तव सञ्चुचुम्ब भुजमञ्चितोरुपुलकाङ्कुरा ॥ ६ ॥

कापि गण्डभुवि सन्निधाय निजगण्डमाकुलितकुण्डलं
 पुण्यपूरनिधिरन्ववाप तव पूगचर्वितरसामृतम् ।
 इन्दिराविहृतिमन्दिरं भुवनसुन्दरं हि नटनान्तरे
 त्वामवाप्य दधुरङ्गनाः किमु न सम्मदोन्मददशान्तरम् ॥ ७ ॥

गानमीश विरतं क्रमेण किल वाद्यमेलनमुपारतं
 ब्रह्मसम्मदरसाकुलाः सदसि केवलं ननृतुरङ्गनाः ।
 नाविदन्नपि च नीविकां किमपि कुन्तलीमपि च कञ्चुलीं
 ज्योतिषामपि कदम्बकं दिवि विलम्बितं किमपरं ब्रुवे ॥ ८ ॥

मोदसीम्नि भुवनं विलाप्य विहृतिं समाप्य च ततो विभो
 केलिसम्मृदितनिर्मलाङ्गनवधर्मलेशसुभगात्मनाम् ।
 मन्मथासहनचेतसां पशुपयोषितां सुकृतचोदित-
 स्तावदाकलितमूर्तिरादधित्य मारवीरपरमोत्सवान् ॥ ९ ॥

केलिभेदपरिलोलिताभिरतिलालिताभिरबलालिभिः
 स्वैरमीश ननु सूरजापयसि चारुनाम विहृतिं व्यधाः ।
 काननेऽपि च विसारिशीतलकिशोरमारुतमनोहरे
 सूनसौरभमये विलेसिथ विलासिनीशतविमोहनम् ॥ १० ॥

कामिनीरिति हि यामिनीषु खलु कामनीयकनिधे भवान्
 पूर्णसम्मदरसारणवं कमपि योगिगम्यमनुभावयन् ।
 ब्रह्मशङ्करमुखानपीह पशुपाङ्गनासु बहुमानयन्
 भक्तलोकगमनीयरूप कमनीय कृष्ण परिपाहि माम् ॥ ११ ॥

श्रीः
श्रीमते कृष्णाय परब्रह्मणे नमः
श्रीमते रामानुजाय नमः

॥ श्रीमन्नारायणीयम् ॥

दशक - ७०

सुदर्शनशापमोक्षवर्णनं शङ्खचूडावधवर्णनं
वृषभासुरवधवर्णनं च

इति त्वयि रसाकुलं रमितवल्लभे वल्लवाः
कदापि पुरमम्बिकाकमितुरम्बिकाकानने।
समेत्य भवता समं निशि निषेव्य दिव्योत्सवं
सुखं सुषुपुरग्रसीद्ब्रजपमुग्रनागस्तदा ॥ १ ॥

समुन्मुखमथोल्मुकैरभिहतेऽपि तस्मिन् बला-
दमुञ्चति भवत्पदे न्यपति पाहि पाहीति तैः।
तदा खलु पदा भवान् समुपगम्य पस्पर्श तं
बभौ स च निजां तनुं समुपसाद्य वैद्याधरीम् ॥ २ ॥

सुदर्शनधर प्रभो ननु सुदर्शनाख्योऽस्म्यहं
मुनीन् क्वचिदपाहसं त इह मां व्यधुर्वाहसम्।
भवत्पदसमर्पणादमलतां गतोऽस्मीत्यसौ
स्तुवन् निजपदं ययौ ब्रजपदं च गोपा मुदा ॥ ३ ॥

कदापि खलु सीरिणा विहरति त्वयि स्त्रीजनै-
र्जहार धनदानुगः स किल शङ्खचूडोऽबलाः।
अतिद्रुतमनुद्रुतस्तमथ मुक्तनारीजनं
रुरोजिथ शिरोमणिं हलभृते च तस्याददाः ॥ ४ ॥

दिनेषु स सुहृज्जनैस्सह वनेषु लीलापरं
मनोभवमनोहरं रसितवेणुनादामृतम्।

भवन्तममरीदृशाममृतपारणादायिनं
विचिन्त्य किमु नालपन् विरहतापिता गोपिकाः ॥ ५ ॥

भोजराजभृतकस्त्वथ कश्चित्
कष्टदुष्टपथदृष्टिरिष्टः।
निष्ठुराकृतिरपष्ठु निनाद-
स्तिष्ठते स्म भवते वृषरूपी ॥ ६ ॥

शाक्वरोऽथ जगतीधृतिहारी
मूर्तिमेष बृहतीं प्रदधानः।
पङ्क्तिमाशु परिघूर्ण्य पशूनां
छन्दसां निधिमवाप भवन्तम् ॥ ७ ॥

तुङ्गशृङ्गमुखमाश्वभियन्तं
सङ्गृहय्य रभसादभियं तम्।
भद्ररूपमपि दैत्यमभद्रं
मर्दयन्नमदयः सुरलोकम् ॥ ८ ॥

चित्रमद्य भगवन् वृषघातात्
सुस्थिराऽजनि वृषस्थितिरुर्व्याम्।
वर्धते च वृषचेतसि भूयान्
मोद इत्यभिनुतोऽसि सुरैस्त्वम् ॥ ९ ॥

औक्षकाणि परिधावत दूरं
वीक्ष्यतामयमिहोक्षविभेदी।
इत्थमात्तहसितैः सह गोपै-
र्गेहगस्त्वमव वातपुरेश ॥ १० ॥

श्रीः
श्रीमते कृष्णाय परब्रह्मणे नमः
श्रीमते रामानुजाय नमः

॥ श्रीमन्नारायणीयम् ॥

दशक - ७१

केशिमथनवर्णनं व्योमवधवर्णनं च

यत्नेषु सर्वेष्वपि नावकेशी
केशी स भोजेशितुरिष्टबन्धुः।
त्वां सिन्धुजावाप्य इतीव मत्वा
सम्प्राप्तवान् सिन्धुजवाजिरूपः ॥ १ ॥

गन्धर्वतामेष गतोऽपि रूक्षै-
र्नदैः समुद्वेजितसर्वलोकः।
भवद्विलोकावधि गोपवाटीं
प्रमर्द्य पापः पुनरापतत् त्वाम् ॥ २ ॥

ताक्ष्यार्पिताङ्घ्रेस्तव ताक्ष्य एष
चिक्षेप वक्षोभुवि नाम पादम्।
भृगोः पदाघातकथां निशम्य
स्वेनापि शक्यं तदितीव मोहात् ॥ ३ ॥

प्रवञ्चयन्नस्य खुराञ्चलं द्रा-
गमुं च चिक्षेपिथ दूरदूरम्।
सम्मूर्च्छितोऽपि ह्यतिमूर्च्छितेन
क्रोधोष्मणा खादितुमाद्रुतस्त्वाम् ॥ ४ ॥

त्वं वाहदण्डे कृतधीश्च वाहा-
दण्डं न्यधास्तस्य मुखे तदानीम्।
तद्वृद्धिरुद्धश्वसनो गतासुः
सप्तीभवन्नप्ययमैक्यमागात् ॥ ५ ॥

आलम्भमात्रेण पशोः सुराणां
 प्रसादके नून इवाश्वमेधे।
 कृते त्वया हर्षवशात् सुरेन्द्रा-
 स्त्वां तुष्टुवुः केशवनामधेयम् ॥ ६ ॥

कंसाय ते शौरिसुतत्वमुक्त्वा
 तं तद्गुह्यत्वं प्रतिरुध्य वाचा।
 प्राप्तेन केशिक्षपणावसाने
 श्रीनारदेन त्वमभिष्टुतोऽभूः ॥ ७ ॥

कदापि गोपैः सह काननान्ते
 निलायनक्रीडनलोलुपं त्वाम्।
 मयात्मजः प्राप दुरन्तमायो
 व्योमभिधो व्योमचरोपरोधी ॥ ८ ॥

स चोरपालायितवल्लवेषु
 चोरायितो गोपशिशून् पशुंश्च।
 गुहासु कृत्वा पिदधे शिलाभि-
 स्त्वया च बुध्वा परिमर्दितोऽभूत् ॥ ९ ॥

एवं विधैश्चाद्भुतकेलिभेदै-
 रानन्दमूर्छामतुलां ब्रजस्य।
 पदे पदे नूतनयन्नसीमां
 परात्मरूपिन् पवनेश पायाः ॥ १० ॥

श्रीः
श्रीमते कृष्णाय परब्रह्मणे नमः
श्रीमते रामानुजाय नमः

॥ श्रीमन्नारायणीयम् ॥

दशक - ७२

अक्रुरागमनवर्णनम्

कंसोऽथ नारदगिरा ब्रजवासिनं त्वा-
माकर्ण्य दीर्णहृदयः स हि गान्दिनेयम्।
आहूय कार्मुकमखच्छलतो भवन्त-
मानेतुमेनमहिनोदहिनाथशायिन् ॥ १ ॥

अक्रूर एष भवदङ्घ्रिपरश्चिराय
त्वद्दर्शनाक्षममनाः क्षितिपालभीत्या।
तस्याज्ञयैव पुनरीक्षितुमुद्यतस्त्वा-
मानन्दभारमतिभूरितरं बभार ॥ २ ॥

सोऽयं रथेन सूकृती भवतो निवासं
गच्छन् मनोरथगणांस्त्वयि धार्यमाणान्।
आस्वादयन् मुहुरपायभयेन दैवं
सम्प्रार्थयन् पथि न किञ्चिदपि व्यजानात् ॥ ३ ॥

द्रक्ष्यामि वेदशतगीतगतिं पुमांसं
स्प्रक्ष्यामि किंस्विदपि नाम परिष्वजेयम्।
किं वक्ष्यते स खलु मां क्वनु वीक्षितः स्या-
दित्थं निनाय स भवन्मयमेव मार्गम् ॥ ४ ॥

भूयः क्रमादभिविशन् भवदङ्घ्रिपूतं
वृन्दावनं हरविरिञ्चसुराभिवन्द्यम्।
आनन्दमग्न इव लग्न इव प्रमोहे
किं किं दशान्तरमवाप न पङ्कजाक्ष ॥ ५ ॥

पश्यन्नवन्दत भवद्विहृतिस्थलानि
 पांसुष्ववेष्टत भवच्चरणाङ्कितेषु।
 किं ब्रूमहे बहुजना हि तदापि जाता
 एवं तु भक्तितरला विरलाः परात्मन् ॥ ६ ॥

सायं स गोपभवनानि भवच्चरित्र-
 गीतामृतप्रसृतकर्णरसायनानि।
 पश्यन् प्रमोदसरिदेव किलोह्यमानो
 गच्छन् भवद्भवनसन्निधिमन्वयासीत् ॥ ७ ॥

तावद्दर्श पशुदोहविलोकलोलं
 भक्तोत्तमागतिमिव प्रतिपालयन्तम्।
 भूमन् भवन्तमयमग्रजवन्तमन्त-
 र्ब्रह्मानुभूतिरससिन्धुमिवोद्धमन्तम् ॥ ८ ॥

सायन्तनाप्लवविशेषविविक्तगात्रौ
 द्वौ पीतनीलरुचिराम्बरलोभनीयौ।
 नातिप्रपञ्चधृतभूषणचारुवेषौ
 मन्दस्मितार्द्रवदनौ स युवां ददर्श ॥ ९ ॥

दूराद्रथात्समवरुह्य नमन्तमेन-
 मुत्थाप्य भक्तकुलमौलिमथोपगूहन्।
 हर्षान्मिताक्षरगिरा कुशलानुयोगी
 पाणिं प्रगृह्य सबलोऽथ गृहं निनेथ ॥ १० ॥

नन्देन साकममितादरमर्चयित्वा
 तं यादवं तद्गदितां निशमय्य वार्ताम्।
 गोपेषु भूपतिनिदेशकथां निवेद्य
 नानाकथाभिरिह तेन निशामनैषीः ॥ ११ ॥

चन्द्रागृहे किमुत चन्द्रभगागृहे नु
 राधागृहे नु भवने किमु मैत्रविन्दे।

धूर्तो विलम्बत इति प्रमदाभिरुच्चै-
राशङ्कितो निशि मरुत्पुरनाथ पायाः ॥ १२ ॥

श्रीः
श्रीमते कृष्णाय परब्रह्मणे नमः
श्रीमते रामानुजाय नमः

॥ श्रीमन्नारायणीयम् ॥

दशक - ७३

मधुरापुरयात्रावर्णनम्

निशमय्य तवाथ यानवार्ता
भृशमार्ताः पशुपालबालिकास्ताः।
किमिदं किमिदं कथं न्वितीमाः
समवेताः परिदेवितान्यकुर्वन् ॥ १ ॥

करुणानिधिरेष नन्दसूनुः
कथमस्मान् विसृजेदनन्यनाथाः।
बत नः किमु दैवमेवमासी-
दिति तास्त्वद्गतमानसा विलेपुः ॥ २ ॥

चरमप्रहरे प्रतिष्ठमानः
सह पित्रा निजमित्रमण्डलैश्च।
परितापभरं नितम्बिनीनां
शमयिष्यन् व्यमुचः सखायमेकम् ॥ ३ ॥

अचिरादुपयामि सन्निधिं वो
भविता साधु मयैव सङ्गमश्रीः।
अमृताम्बुनिधौ निमज्जयिष्ये
द्वृतमित्याश्वसिता वधूरकार्षीः ॥ ४ ॥

सविषादभरं सयाञ्जमुच्चैः
अतिदूरं वनिताभिरीक्ष्यमाणः।
मृद् तद्विशि पातयन्नपाङ्गान्
सबलोऽक्रूररथेन निर्गतोऽभूः ॥ ५ ॥

अनसा बहुलेन वल्लवानां
 मनसा चानुगतोऽथ वल्लभानाम्।
 वनमार्तमृगं विषण्णवृक्षं
 समतीतो यमुनातटीमयासीः ॥ ६ ॥

नियमाय निमज्य वारिणि त्वा-
 मभिवीक्ष्याथ रथेऽपि गान्दिनेयः।
 विवशोऽजनि किं न्विदं विभोस्ते
 ननु चित्रं त्ववलोकनं समन्तात् ॥ ७ ॥

पुनरेष निमज्य पुण्यशाली
 पुरुषं त्वां परमं भुजङ्गभोगे।
 अरिकम्बुगदाम्बुजैः स्फुरन्तं
 सुरसिद्धौघपरीतमालुलोके ॥ ८ ॥

स तदा परमात्मसौख्यसिन्धौ
 विनिमग्नः प्रणुवन् प्रकारभेदैः।
 अविलोक्य पुनश्च हर्षसिन्धो-
 रनुवृत्त्या पुलकावृतो ययौ त्वाम् ॥ ९ ॥

किमु शीतलिमा महान् जले यत्
 पुलकोऽसाविति चोदितेन तेन।
 अतिहर्षनिरुत्तरेण सार्धं
 रथवासी पवनेश पाहि मां त्वम् ॥ १० ॥

श्रीः
श्रीमते कृष्णाय परब्रह्मणे नमः
श्रीमते रामानुजाय नमः

॥ श्रीमन्नारायणीयम् ॥

दशक - ७४

भगवतो मधुरापुरीप्रवेश रजकनिग्रह
वायकमालाकारकुञ्जानुग्रह धनुर्मङ्गादि वर्णनम् च

सम्प्राप्तो मथुरां दिनार्धविगमे तत्रान्तरस्मिन् वस-
न्नारामे विहिताशनः सखिजनैर्यातः पुरीमीक्षितुम्।
प्रापो राजपथं चिरश्रुतिधृतव्यालोककौतूहल-
स्त्रीपुंसोद्यदगण्यपुण्यनिगलैराकृष्यमाणो नु किम् ॥ १ ॥

त्वत्पादद्भुतिवत् सरागसुभगास्त्वन्मूर्तिवदोषितः
सम्प्राप्ता विलसत्पयोधररुचो लोला भवद्दृष्टिवत्।
हारिण्यस्त्वदुरस्थलीवदयि ते मन्दस्मितप्रौढिव-
न्नैर्मल्योल्लसिताः कचौघ रुचिवद्राजत्कलापाश्रिताः ॥ २ ॥

तासामाकलयन्नपाङ्गवलनैर्मोदं प्रहर्षाद्भुत-
व्यालोलेषु जनेषु तत्र रजकं कञ्चित् पटीं प्रार्थयन्।
कस्ते दास्यति राजकीयवसनं याहीति तेनोदितः
सद्यस्तस्य करेण शीर्षमहृथाः सोऽप्याप पुण्यां गतिम् ॥ ३ ॥

भूयो वायकमेकमायतमतिं तोषेण वेषोचितं
दाश्रांसं स्वपदं निनेथ सुकृतं को वेद जीवात्मनाम्।
मालाभिः स्तबकैः स्तवैरपि पुनर्मालाकृता मानितो
भक्तिं तेन वृतां दिदेशिथ परां लक्ष्मीं च लक्ष्मीपते ॥ ४ ॥

कुञ्जामञ्जविलोचनां पथि पुनर्दृष्ट्वाऽङ्गरागे तया
दत्ते साधु किलाङ्गरागमददास्तस्या महान्तं हृदि।

चित्तस्थामृजुतामथ प्रथयितुं गात्रेऽपि तस्याः स्फुटं
गृह्णन् मञ्जु करेण तामुदनयस्तावज्जगत्सुन्दरीम् ॥ ५ ॥

तावन्निश्चितवैभवास्तव विभो नात्यन्तपापा जना
यत्किञ्चिद्ददते स्म शक्त्यनुगुणं ताम्बूलमाल्यादिकम् ।
गृह्णानः कुसुमादि किञ्चन तदा मार्गं निबद्धाञ्जलि-
र्नातिष्ठं बत हा यतोऽद्य विपुलामार्तिं व्रजामि प्रभो ॥ ६ ॥

एष्यामीति विमुक्तयाऽपि भगवन्नालेपदात्र्या तया
दूरात् कातरया निरीक्षितगतिस्त्वं प्राविशो गोपुरम् ।
आघोषानुमितत्वदागममहाहर्षोल्ललद्देवकी-
वक्षोजप्रगलत्पयोरसमिषात्त्वत्कीर्तिरन्तर्गता ॥ ७ ॥

आविष्टो नगरीं महोत्सववतीं कोदण्डशालां व्रजन्
माधुर्येण नु तेजसा नु पुरुषैर्दूरेण दत्तान्तरः ।
स्रग्भिर्भूषितमर्चितं वरधनुर्मा मेति वादात् पुरः
प्रागृह्णाः समरोपयः किल समाक्राक्षीरभाङ्क्षीरपि ॥ ८ ॥

श्वः कंसक्षपणोत्सवस्य पुरतः प्रारम्भतूर्योपम-
श्चापध्वंसमहाध्वनिस्तव विभो देवानरोमाञ्चयत् ।
कंसस्यापि च वेपथुस्तदुदितः कोदण्डखण्डद्वयी-
चण्डाभ्याहतरक्षिपूरुषरवैरुत्कूलितोऽभूत् त्वया ॥ ९ ॥

शिष्टैर्दुष्टजनैश्च दृष्टमहिमा प्रीत्या च भीत्या ततः
सम्पश्यन् पुरसम्पदं प्रविचरन् सायं गतो वाटिकाम् ।
श्रीदाम्ना सह राधिकाविरहजं खेदं वदन् प्रस्वप-
न्नानन्दन्नवतारकार्यघटनाद्वातेश संरक्ष माम् ॥ १० ॥

श्रीः
श्रीमते कृष्णाय परब्रह्मणे नमः
श्रीमते रामानुजाय नमः

॥ श्रीमन्नारायणीयम् ॥

दशक - ७५

कंसवधवर्णनम्

प्रातः सन्त्रस्तभोजक्षितिपतिवचसा प्रस्तुते मल्लतूर्ये
सङ्घे राज्ञां च मञ्चानभिययुषि गते नन्दगोपेऽपि हर्म्यम्।
कंसे सौधाधिरूढे त्वमपि सहबलः सानुगश्चारुवेषो
रङ्गद्वारं गतोऽभूः कुपितकुवल्यापीडनागावलीढम् ॥ १ ॥

पापिष्ठापेहि मार्गाद् द्रुतमिति वचसा निष्ठुरक्रुद्धबुद्धे-
रम्बष्ठस्य प्रणोदादधिकजवजुषा हस्तिना गृह्यमाणः।
केलीमुक्तोऽथ गोपीकुचकलशचिरस्पर्धिनं कुम्भमस्य
व्याहत्यालीयथास्त्वं चरणभुवि पुनर्निर्गतो वल्गुहासी ॥ २ ॥

हस्तप्राप्योऽप्यगम्यो झटिति मुनिजनस्येव धावन् गजेन्द्रं
क्रीडन्नापात्य भूमौ पुनरपिपततस्तस्य दन्तं सजीवम्।
मूलादुन्मूल्य तन्मूलगमहितमहामौक्तिकान्यात्ममित्रे
प्रादास्त्वं हारमेभिर्ललितविरचितं राधिकायै दिशेति ॥ ३ ॥

गृह्णानं दन्तमंसे युतमथ हलिना रङ्गमङ्गाविशन्तं
त्वां मङ्गल्याङ्गमङ्गीरभसहृत्तमनोलोचना वीक्ष्य लोकाः।
हंहो धन्यो नु नन्दो नहि नहि पशुपालाङ्गना नो यशोदा
नो नो धन्येक्षणाः स्मस्त्रिजगति वयमेवेति सर्वे शशंसुः ॥ ४ ॥

पूर्णं ब्रह्मैव साक्षान्निरवधि परमानन्दसान्द्रप्रकाशं
गोपेषु त्वं व्यलासीर्न खलु बहुजनैस्तावदावेदितोऽभूः।
दृष्ट्वाऽथ त्वां तदेदम्प्रथममुपगते पुण्यकाले जनौघाः
पूर्णानन्दा विपापाः सरसमभिजगुस्त्वत्कृतानि स्मृतानि ॥ ५ ॥

चाणूरो मल्लवीरस्तदनु नृपगिरा मुष्टिको मुष्टिशाली
 त्वां रामञ्चाभिपेदे झटझटिति मिथो मुष्टिपातातिरूक्षम्।
 उत्पातापातनाकर्षणविविधरणान्यासतां तत्र चित्रं
 मृत्योः प्रागेव मल्लप्रभुरगमदयं भूरिशो बन्धमोक्षान् ॥ ६ ॥

हा धिक् कष्टं कुमारौ सुललितवपुषौ मल्लवीरौ कठोरौ
 न द्रक्ष्यामो ब्रजामस्त्वरितमिति जने भाषमाणे तदानीम्।
 चाणूरं तं करोद्भ्रामणविगलदसुं पोथयामासिथोव्यां
 पिष्टोऽभून्मुष्टिकोऽपि द्रुतमथ हलिना नष्टशिष्टैर्दधावे ॥ ७ ॥

कंसः संवार्य तूर्यं खलमतिरविदन् कार्यमार्यान् पितृंस्ता-
 नाहन्तुं व्याप्तमूर्तेस्तव च समशिषदूरमुत्सारणाय।
 रुष्टो दुष्टोक्तिभिस्त्वं गरुड इव गिरिं मञ्चमञ्चन्नुदञ्चत्
 खड्गव्यावल्गदुस्सङ्ग्रहमपि च हठात् प्राग्रहीरौग्रसेनिम् ॥ ८ ॥

सद्यो निष्पिष्टसन्धिं भुवि नरपतिमापात्य तस्योपरिष्टा-
 त्वय्यापात्ये तदैव त्वदुपरि पतिता नाकिनां पुष्पवृष्टिः।
 किं किं ब्रूमस्तदानीं सततमपि भिया त्वद्गतात्मा स भेजे
 सायुज्यं त्वद्दधोत्था परम परमियं वासना कालनेमेः ॥ ९ ॥

तद्भ्रातृनष्ट पिष्ट्वा द्रुतमथ पितरौ सन्नमन्नुग्रसेनं
 कृत्वा राजानमुच्चैर्यदुकुलमखिलं मोदयन् कामदानैः।
 भक्तानामुत्तमं चोद्धवममरगुरोराप्तनीतिं सखायं
 लब्ध्वा तुष्टो नगर्यां पवनपुरपते रुन्धि मे सर्वरोगान् ॥ १० ॥

श्रीः
श्रीमते कृष्णाय परब्रह्मणे नमः
श्रीमते रामानुजाय नमः

॥ श्रीमन्नारायणीयम् ॥

दशक - ७६

उद्धवदूत्यवर्णनम् •

गत्वा सान्दीपनिमथ चतुष्पष्टिमात्रैरहोभिः
सर्वज्ञस्त्वं सह मुसलिना सर्वविद्या गृहीत्वा।
पुत्रं नष्टं यमनिलयनादाहृतं दक्षिणार्थं
दत्त्वा तस्मै निजपुरमगा नादयन् पाञ्चजन्यम् ॥ १ ॥

स्मृत्वा स्मृत्वा पशुपसुदृशः प्रेमभारप्रणुन्नाः
कारुण्येन त्वमपि विवशः प्राहिणोरुद्धवं तम्।
किञ्चामुष्मै परमसुहृदे भक्तवर्याय तासां
भक्त्युद्रेकं सकलभुवने दुर्लभं दर्शयिष्यन् ॥ २ ॥

त्वन्माहात्म्यप्रथिमपिशुनं गोकुलं प्राप्य सायं
त्वद्वार्ताभिर्बहु स रमयामास नन्दं यशोदाम्।
प्रातर्दृष्ट्वा मणिमयरथं शङ्किताः पङ्कजाक्ष्यः
श्रुत्वा प्राप्तं भवदनुचरं त्यक्तकार्याः समीयुः ॥ ३ ॥

दृष्ट्वा चैनं त्वदुपमलसद्वेषभूषाभिरामं
स्मृत्वा स्मृत्वा तव विलसितान्युच्चकैस्तानि।
रुद्धालापाः कथमपि पुनर्गङ्गदां वाचमूचुः
सौजन्यादीन् निजपरमिदामप्यलं विस्मरन्त्यः ॥ ४ ॥

श्रीमन् किं त्वं पितृजनकृते प्रेषितो निर्दयेन
क्वासौ कान्तो नगरसुदृशां हा हरे नाथ पायाः।
आश्लेषाणाममृतवपुषो हन्त ते चुम्बनाना-
मुन्मादानां कुहकवचसां विस्मरेत् कान्त का वा ॥ ५ ॥

रासक्रीडालुलितललितं विश्वथत्केशपाशं
 मन्दोद्भिन्नश्रमजलकणं लोभनीयं त्वदङ्गम्।
 कारुण्याब्धे सकृदपि समालिङ्गितुं दर्शयेति
 प्रेमोन्मादाद्भुवनमदन त्वत्प्रियास्त्वां विलेपुः ॥ ६ ॥

एवम्प्रायैर्विवशवचनैराकुला गोपिकास्ता-
 स्त्वत्सन्देशैः प्रकृतिमनयत् सोऽथ विज्ञानगर्भैः।
 भूयस्ताभिर्मुदितमतिभिस्त्वन्मयोभिर्वधूमि-
 स्तत्तद्वार्तासरसमनयत् कानिचिद्वासराणि ॥ ७ ॥

त्वत्प्रोद्गानैः सहितमनिशं सर्वतो गेहकृत्यं
 त्वद्वार्तैव प्रसरति मिथः सैव चोत्स्वापलापाः।
 चेष्टाः प्रायस्त्वदनुकृतयस्त्वन्मयं सर्वमेवं
 दृष्ट्वा तत्र व्यमुहदधिकं विस्मयादुद्भुवोऽयम् ॥ ८ ॥

राधाया मे प्रियतममिदं मत्प्रियैवं ब्रवीति
 त्वं किं मौनं कलयसि सखे मानिनी मत्प्रियेव।
 इत्याद्येव प्रवदति सखि त्वत्प्रियो निर्जने मा-
 मित्थंवादैररमयदयं त्वत्प्रियामुत्पलाक्षीम् ॥ ९ ॥

एष्यामि द्रागनुपगमनं केवलं कार्यभारा-
 द्विश्लेषेऽपि स्मरणदृढतासम्भवान्मास्तु खेदः।
 ब्रह्मानन्दे मिलति नचिरात् सङ्गमो वा वियोग-
 स्तुल्यो वः स्यादिति तव गिरा सोऽकरोन्निर्व्यथास्ताः ॥ १० ॥

एवं भक्तिः सकलभुवने नेक्षिता न श्रुता वा
 किं शास्त्रौघैः किमिह तपसा गोपिकाभ्यो नमोऽस्तु।
 इत्यानन्दाकुलमुपगतं गोकुलादुद्भुवं तं
 दृष्ट्वा हृष्टो गुरुपुरपते पाहि मामामयौघात् ॥ ११ ॥

श्रीः
श्रीमते कृष्णाय परब्रह्मणे नमः
श्रीमते रामानुजाय नमः

॥ श्रीमन्नारायणीयम् ॥

दशक - ७७

उपश्लोकोत्पत्तिवर्णनं जरासन्धादियुद्धवर्णनं
मुचकुन्दानुग्रहवर्णनं च

सैरन्ध्र्यास्तदनु चिरं स्मरातुराया
यातोऽभूः सुललितमुद्धवेन सार्धम्।
आवासं त्वदुपगमोत्सवं सदैव
ध्यायन्त्याः प्रतिदिनवाससज्जिकायाः ॥ १ ॥

उपगते त्वयि पूर्णमनोरथां
प्रमदसम्भ्रमकम्प्रपयोधराम्।
विविधमाननमादधतीं मुदा
रहसि तां रमयाञ्चकृषे सुखम् ॥ २ ॥

पृष्टा वरं पुनरसाववृणोद्वराकी
भूयस्त्वया सुरतमेव निशान्तरेषु।
सायुज्यमस्त्विति वदेत् बुध एव कामं
सामीप्यमस्त्वनिशमित्यपि नाब्रवीत् किम् ॥ ३ ॥

ततो भवान् देव निशासु कासुचि-
न्मृगीदृशं तां निभृतं विनोदयन्।
अदादुपश्लोक इति श्रुतं सुतं
स नारदात् सात्त्वततन्त्रविद् बभौ ॥ ४ ॥

अक्रूरमन्दिरमितोऽथ बलोद्धवाभ्या-
मभ्यर्चितो बहु नुतो मुदितेन तेन।

एनं विसृज्य विपिनागतपाण्डवेय-
वृत्तं विवेदिथ तथा धृतराष्ट्रचेष्टाम् ॥ ५ ॥

विघाताज्जामातुः परमसुहृदो भोजनृपते-
र्जरासन्धे रुन्धत्यनवधिरुषान्धेऽथ मथुराम्।
रथादौर्द्वोर्लब्धैः कतिपयबलस्त्वं बलयुत-
स्त्रयोविंशत्यक्षौहिणि तदुपनीतं समहृथाः ॥ ६ ॥

बद्धं बलादथ बलेन बलोत्तरं त्वं
भूयो बलोद्यमरसेन मुमोचिथैनम्।
निश्लेषदिग्जयसमाहृतविश्वसैन्यात्
कोऽन्यस्ततो हि बलपौरुषवांस्तदानीम् ॥ ७ ॥

भग्नः स लग्नहृदयोऽपि नृपैः प्रणुन्नो
युद्धं त्वया व्यधित षोडशकृत्व एवम्।
अक्षौहिणीः शिव शिवास्य जघन्थ विष्णो
सम्भूय सैकनवतित्रिशतं तदानीम् ॥ ८ ॥

अष्टादशेऽस्य समरे समुपेयुषि त्वं
दृष्ट्वा पुरोऽथ यवनं यवनत्रिकोट्या।
त्वष्ट्रा विधाप्य पुरमाशु पयोधिमध्ये
तत्राऽथ योगबलतः स्वजनाननैषीः ॥ ९ ॥

पद्भ्यां त्वं पद्ममाली चकित इव पुरान्निर्गतो धावमानो
म्लेच्छेशेनानुयातो वधसुकृतविहीनेन शैले न्यलैषीः।
सुप्तेनाङ्घ्र्याहतेन द्रुतमथ मुचुकुन्देन भस्मीकृतेऽस्मिन्
भूपायास्मै गुहान्ते सुललितवपुषा तस्थिषे भक्तिभाजे ॥ १० ॥

ऐश्वकाकोऽहं विरक्तोऽस्म्यखिलनृपसुखे त्वत्प्रसादैककाङ्क्षी
हा देवेति स्तुवन्तं वरविततिषु तं निस्पृहं वीक्ष्य हृष्यन्।
मुक्तेस्तुल्यां च भक्तिं धुतसकलमलं मोक्षमप्याशु दत्त्वा
कार्यं हिंसाविशुध्यै तप इति च तदा प्रात्थ लोकप्रतीत्यै ॥ ११ ॥

तदनु मथुरां गत्वा हत्वा चमूं यवनाहृतां
मगधपतिना मार्गे सैन्यैः पुरेव निवारितः।
चरमविजयं दर्पायास्मै प्रदाय पलायितो
जलधिनगरीं यातो वातालयेश्वर पाहि माम् ॥ १२ ॥

श्रीः
श्रीमते कृष्णाय परब्रह्मणे नमः
श्रीमते रामानुजाय नमः

॥ श्रीमन्नारायणीयम् ॥

दशक - ७८

रुक्मिणीस्वयंवरम् •

त्रिदशवर्धकिवर्धितकौशलं
त्रिदशदत्तसमस्तविभूतिमत्।
जलधिमध्यगतं त्वमभूषयो
नवपुरं वपुरञ्चितरोचिषा ॥ १ ॥

ददुषि रेवतभूभृति रेवतीं
हलभृते तनयां विधिशासनात्।
महितमुत्सवघोषमपूपुषः
समुदितैर्मुदितैः सह यादवैः ॥ २ ॥

अथ विदर्मसुतां खलु रुक्मिणीं
प्रणयिनीं त्वयि देव सहोदरः।
स्वयमदित्सत चेदिमहीभुजे
स्वतमसा तमसाधुमुपाश्रयन् ॥ ३ ॥

चिरधृतप्रणया त्वयि बालिका
सपदि काङ्क्षितमङ्गसमाकुला।
तव निवेदयितुं द्विजमादिशत्
स्वकदनं कदनङ्गविनिर्मितम् ॥ ४ ॥

द्विजसुतोऽपि च तूर्णमुपाययौ
तव पुरं हि दुराशदुरासदम्।
मुदमवाप च सादरपूजितः
स भवता भवतापहृता स्वयम् ॥ ५ ॥

स च भवन्तमवोचत कुण्डिने
 नृपसुता खलु राजति रुक्मिणी।
 त्वयि समुत्सुकया निजधीरता-
 रहितया हि तया प्रहितोऽस्म्यहम् ॥ ६ ॥

तव हृताऽस्मि पुरैव गुणैरहं
 हरति मां किल चेदिनृपोऽधुना।
 अयि कृपालय पालय मामिति
 प्रजगदे जगदेकपते तया ॥ ७ ॥

अशरणां यदि मां त्वमुपेक्षसे
 सपदि जीवितमेव जहाम्यहम्।
 इति गिरा सुतनोरतनोद्भृशं
 सुहृदयं हृदयं तव कातरम् ॥ ८ ॥

अकथयस्त्वमथैनमये सखे
 तदधिका मम मन्मथवेदना।
 नृपसमक्षमुपेत्य हराम्यहं
 तदयि तां दयितामसितेक्षणाम् ॥ ९ ॥

प्रमुदितेन च तेन समं तदा
 रथगतो लघु कुण्डिनमेयिवान्।
 गुरुमरुत्पुरनायक मे भवान्
 वितनुतां तनुतामखिलापदाम् ॥ १० ॥

श्रीः
श्रीमते कृष्णाय परब्रह्मणे नमः
श्रीमते रामानुजाय नमः

॥ श्रीमन्नारायणीयम् ॥

दशक - ७९

रुक्मिणीस्वयंवरवर्णनम्

बलसमेतबलानुगतो भवान्
पुरमगाहत भीष्मकमानितः।
द्विजसुतं त्वदुपागमवादिनं
धृतरसा तरसा प्रणनाम सा ॥ १ ॥

भुवनकान्तमवेक्ष्य भवद्वपु-
नृपसुतस्य निशम्य च चेष्टितम्।
विपुलखेदजुषां पुरवासिनां
सरुदितैरुदितैरगमन्निशा ॥ २ ॥

तदनु वन्दितुमिन्दुमुखी शिवां
विहितमङ्गलभूषणभासुरा।
निरगमद्भवदर्पितजीविता
स्वपुरतः पुरतः सुभटावृता ॥ ३ ॥

कुलवधुभिरुपेत्य कुमारिका
गिरिसुतां परिपूज्य च सादरम्।
मुहुरयाचत तत्पदपङ्कजे
निपतिता पतितां तव केवलम् ॥ ४ ॥

समवलोककुतूहलसङ्कुले
नृपकुले निभृतं त्वयि च स्थिते।
नृपसुता निरगाद् गिरिजालयात्
सुरुचिरं रुचिरञ्जितदिङ्मुखा ॥ ५ ॥

भुवनमोहनरूपरुचा तदा
 विवशिताखिलराजकदम्बया।
 त्वमपि देव कटाक्षविमोक्षणैः
 प्रमदया मदयाञ्चकृषे मनाक् ॥ ६ ॥

क्वन्तु गमिष्यसि चन्द्रमुखीति तां
 सरसमेत्य करेण हरन् क्षणात्।
 समधिरोप्य रथं त्वमपाहृथा
 भुवि ततो विततो निनदो द्विषाम् ॥ ७ ॥

क्वन्तु गतः पशुपाल इति क्रुधा
 कृतरणा यदुभिश्च जिता नृपाः।
 न तु भवानुदचाल्यत तैरहो
 पिशुनकैः शुनकैरिव केसरी ॥ ८ ॥

तदन्तु रुक्मिणमागतमाहवे
 वधुमुपेक्ष्य निबध्य विरूपयन्।
 हृतमदं परिमुच्य बलोक्तिभिः
 पुरमया रमया सह कान्तया ॥ ९ ॥

नवसमागमलज्जितमानसां
 प्रणयकौतुकजृम्भितमन्मथाम्।
 अरमयः खलु नाथ यथासुखं
 रहसि तां हसितांशुलसन्मुखीम् ॥ १० ॥

विविधनर्मभिरेवमहर्निशं
 प्रमदमाकलयन् पुनरेकदा।
 ऋजुमतेः किल वक्रगिरा भवान्
 वरतनोरतनोदतिलोलताम् ॥ ११ ॥

तदधिकैरथ लालन कौशलैः
 प्रणयिनीमधिकं सुखयन्निमाम्।

अयि मुकुन्द भवच्चरितानि नः
प्रगदतां गदतान्तिमपाकुरु ॥ १२ ॥

श्रीः
श्रीमते कृष्णाय परब्रह्मणे नमः
श्रीमते रामानुजाय नमः

॥ श्रीमन्नारायणीयम् ॥

दशक - ८०

स्यमन्तकोपाख्यानम्

सत्राजितस्त्वमथ लुब्धवदर्कलब्धं
दिव्यं स्यमन्तकमणिं भगवन्नयाचीः।
तत्कारणं बहुविधं मम भाति नूनं
तस्यात्मजां त्वयि रतां छलतो विवोढुम् ॥ १ ॥

अदत्तं तं तुभ्यं मणिवरमनेनाल्पमनसा
प्रसेनस्तद्भ्राता गलभुवि वहन् प्राप मृगयाम्।
अहन्नेनं सिंहो मणिमहसि मांसभ्रमवशात्
कपीन्द्रस्तं हत्वा मणिमपि च बालाय ददिवान् ॥ २ ॥

शशंसुः सत्राजिद्गिरमनु जनास्त्वां मणिहरं
जनानां पीयूषं भवति गुणिनां दोषकणिका।
ततः सर्वज्ञोऽपि स्वजनसहितो मार्गणपरः।
प्रसेनं तं दृष्ट्वा हरिमपि गतोऽभूः कपिगुहाम् ॥ ३ ॥

भवन्तमवितर्कयन्नतिवयाः स्वयं जाम्बवान्
मुकुन्दशरणं हि मां क इह रोद्धुमित्यालपन्।
विभो रघुपते हरे जय जयेत्यलं मुष्टिभि-
श्चिरं तव समर्चनं व्यधित भक्तचूडामणिः ॥ ४ ॥

बुध्वाऽथ तेन दत्तां
नवरमणीं वरमणिं च परिगृह्णन्।
अनुगृह्णन्नमुमागाः
सपदि च सत्राजिते मणिं प्रादाः ॥ ५ ॥

तदनु स खलु व्रीलालोलो विलोलविलोचनां
 दुहितरमहो धीमान् भामां गिरैव परार्पिताम्।
 अदित मणिना तुभ्यं लभ्यं समेत्य भवानपि
 प्रमुदितमनास्तस्यैवादान्मणिं गहनाशयः ॥ ६ ॥

व्रीलाकुलां रमयति त्वयि सत्यभामां
 कौन्तेयदाहकथयाथ कुरुन् प्रयाते।
 ही गान्दिनेयकृतवर्मगिरा निपात्य
 सत्राजितं शतधनुर्मणिमाजहार ॥ ७ ॥

शोकात् कुरुनुपगतामवलोक्य कान्तां
 हत्वा द्रुतं शतधनुं समहर्षयस्ताम्।
 रत्ने सशङ्क इव मैथिलगेहमेत्य
 रामो गदां समशिशिक्षत धार्तराष्ट्रम् ॥ ८ ॥

अक्रूर एष भगवन् भवदिच्छयैव
 सत्राजितः कुचरितस्य युयोज हिंसाम्।
 अक्रूरतो मणिमनाहृतवान् पुनस्त्वं
 तस्यैव भूतिमुपधातुमिति ब्रुवन्ति ॥ ९ ॥

भक्तस्त्वयि स्थिरतरः स हि गान्दिनेय-
 स्तस्यैव कापथमतिः कथमीश जाता।
 विज्ञानवान् प्रशमवानहमित्युदीर्णं
 गर्वं ध्रुवं शमयितुं भवता कृतैव ॥ १० ॥

यातं भयेन कृतवर्मयुतं पुनस्त-
 माहूय तद्विनिहितं च मणिं प्रकाश्य।
 तत्रैव सुव्रतधरे विनिधाय तुष्यन्
 भामाकुचान्तशयनः पवनेश पायाः ॥ ११ ॥

श्रीः
श्रीमते कृष्णाय परब्रह्मणे नमः
श्रीमते रामानुजाय नमः

॥ श्रीमन्नारायणीयम् ॥

दशक - ८१

सुभद्राहरणं कालिन्द्यादिविवाहवर्णनं
नरकासुरवधवर्णनं च

स्निग्धां मुग्धां सततमपि तां लालयन् सत्यभामां
यातो भूयः सह खलु तया याज्ञसेनीविवाहम्।
पार्थप्रीत्यै पुनरपि मनागास्थितो हस्तिपुर्यां
शक्रप्रस्थं पुरमपि विभो संविधायागतोऽभूः ॥ १ ॥

भद्रां भद्रां भवदवरजां कौरवेणार्थ्यमानां
त्वद्वाचा तामहत कुहनामस्करी शक्रसूनुः।
तत्र क्रुद्धं बलमनुनयन् प्रत्यगास्तेन सार्धं
शक्रप्रस्थं प्रियसखमुदे सत्यभामासहायः ॥ २ ॥

तत्र क्रीडन्नपि च यमुनाकूलदृष्टां गृहीत्वा
तां कालिन्दीं नगरमगमः खाण्डवप्रीणिताग्निः।
भ्रातृत्रस्तां प्रणयविवशां देव पैतृष्वसेर्यां
राज्ञां मध्ये सपदि जहृषे मित्रविन्दामवन्तीम् ॥ ३ ॥

सत्यां गत्वा पुनरुदवहो नञ्जिन्नन्दनां तां
बध्वा सप्तापि च वृषवरान् सप्तमूर्तिर्निमेषात्।
भद्रां नाम प्रददुरथ ते देव सन्तर्दनाद्या-
स्तत्सोदर्या वरद भवतः साऽपि पैतृष्वसेयी ॥ ४ ॥

पार्थादौरप्यकृतलवनं तोयमात्रामिलक्ष्यं
लक्षं छित्वा शफरमवृथा लक्ष्मणां मद्रकन्याम्।

अष्टावेवं तव समभवन् वल्लभास्तत्र मध्ये
शुश्रोथ त्वं सुरपतिगिरा भौमदुश्चेष्टितानि ॥ ५ ॥

स्मृतायातं पक्षिप्रवरमधिरूढस्त्वमगमो
वहन्नङ्गे भामामुपवनमिवारातिभवनम् ।
विभिन्दन् दुर्गाणि त्रुटितपृतनाशोणितरसैः
पुरं तावत् प्राग्ज्योतिषमकुरुथाः शोणितपुरम् ॥ ६ ॥

मुरस्त्वां पञ्चास्यो जलधिवनमध्यादुदपतत्
स चक्रे चक्रेण प्रदलितशिरा मङ्क्षु भवता ।
चतुर्दन्तैर्दन्तावलपतिभिरिन्धानसमरं
रथाङ्गेन छित्वा नरकमकरोस्तीर्णनरकम् ॥ ७ ॥

स्तुतो भूम्या राज्यं सपदि भगदत्तेऽस्य तनये
गजञ्चैकं दत्त्वा प्रजिघयिथ नागान्निजपुरीम् ।
खलेनाबद्धानां स्वगतमनसां षोडश पुनः
सहस्राणि स्त्रीणामपि च धनराशिं च विपुलम् ॥ ८ ॥

भौमापाहतकुण्डलं तददितेर्दातुं प्रयातो दिवं
शक्रादौर्महितः समं दयितया दुस्त्रीषु दत्तह्रिया ।
हत्वा कल्पतरुं रुषाभिपतितं जित्वेन्द्रमभ्यागम-
स्तत्तु श्रीमददोष ईदृश इति व्याख्यातुमेवाकृथाः ॥ ९ ॥

कल्पद्रुं सत्यभामाभवनभुविसृजन् द्ब्यष्टसाहस्रयोषाः
स्वीकृत्य प्रत्यगारं विहितबहुवपुर्लालयन् केलिभेदैः ।
आश्चर्यान्नारदालोकितविविधगतिस्तत्र तत्रापि गेहे
भूयः सर्वासु कुर्वन् दश दश तनयान् पाहि वातालयेश ॥ १० ॥

श्रीः
श्रीमते कृष्णाय परब्रह्मणे नमः
श्रीमते रामानुजाय नमः

॥ श्रीमन्नारायणीयम् ॥

दशक - ८२

बाणयुद्धं नृगमोक्षं च

प्रद्युम्नो रौक्मिणेयः स खलु तव कला शम्बरेणाहृतस्तं
हत्वा रत्या सहाप्तो निजपुरमहरद्रुक्मिकन्यां च धन्याम्।
तत्पुत्रोऽथानिरुद्धो गुणनिधिरवहद्रोचनां रुक्मिपौत्रीं
तत्रोद्वाहे गतस्त्वं न्यवधि मुसलिना रुक्म्यपि द्यूतवैरात् ॥ १ ॥

बाणस्य सा बलिसुतस्य सहस्रबाहो-
र्माहेश्वरस्य महिता दुहिता किलोषा।
त्वत्पौत्रमेनमनिरुद्धमदृष्टपूर्वं
स्वप्नेऽनुभूय भगवन् विरहातुराऽभूत् ॥ २ ॥

योगिन्यतीव कुशला खलु चित्रलेखा
तस्याः सखी विलिखती तरुणानशेषान्।
तत्रानिरुद्धमुषया विदितं निशाया-
मानेष्ट योगबलतो भवतो निकेतात् ॥ ३ ॥

कन्यापुरे दयितया सुखमारमन्तं
चैनं कथञ्चन बबन्धुषि शर्वबन्धौ।
श्रीनारदोक्ततदुदन्तदुरन्तरोषै-
स्त्वं तस्य शोणितपुरं यदुभिर्न्यरुन्धाः ॥ ४ ॥

पुरीपालश्शैलप्रियदुहितृनाथोऽस्य भगवान्
समं भूतव्रातैर्यदुबलमशङ्कं निरुरुधे।
महाप्राणो बाणो झटिति युयुधानेन युयुधे
गुहः प्रद्युम्नेन त्वमपि पुरहन्त्रा जघटिषे ॥ ५ ॥

निरुद्धाशेषास्त्रे मुमुहुषि तवास्त्रेण गिरिशे
 द्रुता भूता भीताः प्रमथकुलवीराः प्रमथिताः।
 परास्कन्दत् स्कन्दः कुसुमशरबाणैश्च सचिवः
 स कुम्भाण्डो भाण्डं नवमिव बलेनाशु बिभिदे ॥ ६ ॥

चापानां पञ्चशत्या प्रसभमुपगते छिन्नचापेऽथ बाणे
 व्यर्थे याते समेतो ज्वरपतिरशनैरज्वरि त्वज्ज्वरेण।
 ज्ञानी स्तुत्वाऽथ दत्त्वा तव चरितजुषां विज्वरं स ज्वरोऽगात्
 प्रायोऽन्तर्ज्ञानवन्तोऽपि च बहुतमसा रौद्रचेष्टा हि रौद्राः ॥ ७ ॥

बाणं नानायुधोग्रं पुनरभिपतितं दर्पदोषाद्वितन्वन्
 निर्लूनाशेषदोषं सपदि बुबुधुषा शङ्करेणोपगीतः।
 तद्वाचा शिष्टबाहुद्वितयमुभयतो निर्भयं तत्प्रियं तं
 मुक्त्वा तदत्तमानो निजपुरमगमः सानिरुद्धः सहोषः ॥ ८ ॥

मुहुस्तावच्छक्रं वरुणमजयो नन्दहरणे
 यमं बालानीतौ दवदहनपानेऽनिलसखम्।
 विधिं वत्सस्तेये गिरिशमिह बाणस्य समरे
 विभो विश्वोत्कर्षी तदयमवतारो जयति ते ॥ ९ ॥

द्विजरुषा कृकलासवपुर्धरं
 नृगनृपं त्रिदिवालयमापयन्।
 निजजने द्विजभक्तिमनुत्तमा-
 मुपदिशन् पवनेश्वर पाहि माम् ॥ १० ॥

श्रीः
श्रीमते कृष्णाय परब्रह्मणे नमः
श्रीमते रामानुजाय नमः

॥ श्रीमन्नारायणीयम् ॥

दशक - ८३

पौण्ड्रकवधवर्णनं काशीपुरिदाहवर्णनं
विविधवधवर्णनं लक्षणास्वयंवरं च

रामेऽथ गोकुलगते प्रमदाप्रसक्ते
हूतानुपेतयमुनादमने मदान्धे।
स्वैरं समारमति सेवकवादमूढो
दूतं न्ययुङ्क्त तव पौण्ड्रकवासुदेवः ॥ १ ॥

नारायणोऽहमवतीर्ण इहास्मि भूमौ
धत्से किल त्वमपि मामकलक्षणानि।
उत्सृज्य तानि शरणं ब्रज मामिति त्वां
दूतो जगाद सकलैर्हसितः सभायाम् ॥ २ ॥

दूतेऽथ यातवति यादवसैनिकैस्त्वं
यातो ददर्शित्थ वपुः किल पौण्ड्रकीयम्।
तापेन वक्षसि कृताङ्गमनल्पमूल्य-
श्रीकौस्तुभं मकरकुण्डलपीतचेलम् ॥ ३ ॥

कालायसं निजसुदर्शनमस्यतोऽस्य
कालानलोत्करकिरेण सुदर्शनेन।
शीर्षं चकर्त्तिथ ममर्दिथ चास्य सेनां
तन्मित्रकाशिपशिरोऽपि चकर्त्थ काश्याम् ॥ ४ ॥

जाल्येन बालकगिराऽपि किलाहमेव
श्रीवासुदेव इति रूढमतिश्चिरं सः।

सायुज्यमेव भवदैक्यधिया गतोऽभूत्
को नाम कस्य सुकृतं कथमित्यवेयात् ॥ ५ ॥

काशीश्वरस्य तनयोऽथ सुदक्षिणाख्यः
शर्वं प्रपूज्य भवते विहिताभिचारः।
कृत्यानलं कमपि बाणरणातिभीतै-
र्भूतैः कथञ्चन वृतैः सममभ्यमुञ्चत् ॥ ६ ॥

तालप्रमाणचरणामखिलं दहन्तीं
कृत्यां विलोक्य चकितैः कथितोऽपि पौरैः।
द्यूतोत्सवे किमपि नो चलितो विभो त्वं
पार्श्वस्थमाशु विससर्जिथ कालचक्रम् ॥ ७ ॥

अभ्यापतत्यमितधाम्नि भवन्महास्त्रे
हा हेति विद्रुतवती खलु घोरकृत्या।
रोषात् सुदक्षिणमदक्षिणचेष्टितं तं
पुप्लोष चक्रमपि काशिपुरीमधाक्षीत् ॥ ८ ॥

स खलु विविदो रक्षोघाते कृतोपकृतिः पुरा
तव तु कलया मृत्युं प्राप्तुं तदा खलतां गतः।
नरकसचिवो देशक्लेशं सृजन् नगरान्तिके
झटिति हलिना युध्यन्नद्धा पपात तलाहतः ॥ ९ ॥

साम्बं कौरव्यपुत्रीहरण नियमितं सान्त्वनार्थी कुरूणां
यातस्तद्वाक्यरोषोद्धृतकरिनगरो मोचयामास रामः।
ते घात्याः पाण्डवैरिति यदुपृतनां नामुचस्त्वं तदानीं
तं त्वां दुर्बोधलीलं पवनपुरपते तापशान्त्यै निषेवे ॥ १० ॥

श्रीः
श्रीमते कृष्णाय परब्रह्मणे नमः
श्रीमते रामानुजाय नमः

॥ श्रीमन्नारायणीयम् ॥

दशक - ८४

सूर्यग्रहणयात्रावर्णनम्

क्वचिदथ तपनोपरागकाले
पुरि निदधत् कृतवर्मकामसूनु।
यदुकुलमहिलावृतः सुतीर्थं
समुपगतोऽसि समन्तपञ्चकाख्यम् ॥ १ ॥

बहुतरजनताहिताय तत्र
त्वमपि पुनन् विनिमज्य तीर्थतोयम्।
द्विजगणपरिमुक्तवित्तराशिः
सममिलथाः कुरुपाण्डवादिमित्रैः ॥ २ ॥

तव खलु दयिताजनैः समेता
द्वुपदसुता त्वयि गाढभक्तिभारा।
तद्दुदितभवदाहृतिप्रकारैः
अतिमुमुदे सममन्यभामिनीभिः ॥ ३ ॥

तदनु च भगवन् निरीक्ष्य गोपा-
नतिकुतुकादुपगम्य मानयित्वा।
चिरतरविरहातुराङ्गरेखाः
पशुपवधूः सरसं त्वमन्वयासीः ॥ ४ ॥

सपदि च भवदीक्षणोत्सवेन
प्रमुषितमानहृदां नितम्बिनीनाम्।
अतिरसपरिमुक्तकञ्चुलीके
परिचयहृद्यतरे कुचे न्यलैषीः ॥ ५ ॥

रिपुजनकलहैः पुनः पुनर्मे
 समुपगतैरियती विलम्बनाऽभूत्।
 इति कृतपरिरम्भणे त्वयि द्रा-
 गतिविवशा खलु राधिका निलिल्ये ॥ ६ ॥

अपगतविरहव्यथास्तदा ता
 रहसि विधाय ददाथ तत्त्वबोधम्।
 परमसुखचिदात्मकोऽहमात्मे-
 त्युदयतु वः स्फुटमेव चेतसीति ॥ ७ ॥

सुखरसपरिमिश्रितो वियोगः
 किमपि पुराऽभवद्बुधोपदेशैः।
 समभवदमुतः परं तु तासां
 परमसुखैक्यमयी भवद्विचिन्ता ॥ ८ ॥

मुनिवरनिवहैस्तवाथ पित्रा
 दुरितशमाय शुभानि पृच्छमानैः।
 त्वयि सति किमिदं शुभान्तरैरि-
 त्युरुहसितैरपि याजितस्तदाऽसौ ॥ ९ ॥

सुमहति यजने वितायमाने
 प्रमुदितमित्रजने सहैव गोपाः।
 यदुजनमहितास्त्रिमासमात्रं
 भवदनुषङ्गरसं पुरेव भेजुः ॥ १० ॥

व्यपगमसमये समेत्य राधां
 दृढमुपगूह्य निरीक्ष्य वीतखेदाम्।
 प्रमुदितहृदयः पुरं प्रयातः
 पवनपुरेश्वर पाहि मां गदेभ्यः ॥ ११ ॥

श्रीः
श्रीमते कृष्णाय परब्रह्मणे नमः
श्रीमते रामानुजाय नमः

॥ श्रीमन्नारायणीयम् ॥

दशक - ८५

जरासन्धवधवर्णनं राजसूयवर्णनं च

ततो मगधभूमृता चिरनिरोधसङ्क्लेशितं
शताष्टकयुतायुतद्वितयमीश भूमीभृताम्।
अनाथशरणाय ते कमपि पूरुषं प्राहिणो-
दयाचत स मागधक्षपणमेव किं भूयसा ॥ १ ॥

यियासुरभिमागधं तदनु नारदोदीरिता-
दुधिष्ठिरमखोद्गमादुभयकार्यपर्याकुलः।
विरुद्धजयिनोऽध्वरादुभयसिद्धिरित्युद्धवे
शशंसुषि निजैः समं पुरमियेथ यौधिष्ठिरीम् ॥ २ ॥

अशेषदयितायुते त्वयि समागते धर्मजो
विजित्य सहजैर्महीं भवदपाङ्गसंवर्धितैः।
श्रियं निरुपमां वहन्नहह भक्तदासायितं
भवन्तमयि मागधे प्रहितवान् सभीमार्जुनम् ॥ ३ ॥

गिरिब्रजपुरं गतास्तदनु देव यूयं त्रयो
ययाच समरोत्सवं द्विजमिषेण तं मागधम्।
अपूर्णसुकृतं त्वमुं पवनजेन सङ्ग्रामयन्
निरीक्ष्य सह जिष्णुना त्वमपि राजयुद्ध्वा स्थितः ॥ ४ ॥

अशान्तसमरोद्धृतं विटपपाटनासंज्ञया
निपात्य जरसस्सृतं पवनजेन निष्पाटितम्।
विमुच्य नृपतीन् मुदा समनुगृह्य भक्तिं परां
दिदेशिथ गतस्पृहानपि च धर्मगुप्त्यै भुवः ॥ ५ ॥

प्रचक्रुषि युधिष्ठिरे तदनु राजसूयाध्वरं
 प्रसन्नमृतकीभवत्सकलराजकव्याकुलम्।
 त्वमप्ययि जगत्पते द्विजपदावनेजादिकं
 चकर्थ किमु कथ्यते नृपवरस्य भाग्योन्नतिः ॥ ६ ॥

ततः सवनकर्मणि प्रवरमग्र्यपूजाविधिं
 विचार्य सहदेववागनुगतः स धर्मात्मजः।
 व्यधत्त भवते मुदा सदसि विश्वभूतात्मने
 तदा ससुरमानुषं भुवनमेव तृप्तिं दधौ ॥ ७ ॥

ततः सपदि चेदिपो मुनिनृपेषु तिष्ठत्स्वहो
 सभाजयति को जडः पशुपदुर्दूरुटं वटुम्।
 इति त्वयि स दुर्वचोविततिमुद्धमन्नासना-
 दुदापतदुदायुधः समपतन्नमुं पाण्डवाः ॥ ८ ॥

निवार्य निजपक्षगानभिमुखस्य विद्वेषिण-
 स्त्वमेव जहृषे शिरो दनुजदारिणा स्वारिणा।
 जनुस्त्रितयलब्धया सततचिन्तया शुद्धधी-
 स्त्वया स परमेकतामधृत योगिनां दुर्लभाम् ॥ ९ ॥

ततः सुमहिते त्वया क्रतुवरे निरूढे जनो
 ययौ जयति धर्मजो जयति कृष्ण इत्यालपन्।
 खलः स तु सुयोधनो धृतमनास्सपत्नश्रिया
 मयार्पितसभामुखे स्थलजलभ्रमादभ्रमीत् ॥ १० ॥

तदा हसितमुत्थितं द्रुपदनन्दनाभीमयो-
 रपाङ्गकलया विभो किमपि तावदुज्जृम्भयन्।
 धराभरनिराकृतौ सपदि नाम बीजं वपन्
 जनार्दन मरुत्पुरीनिलय पाहि मामामयात् ॥ ११ ॥

श्रीः
श्रीमते कृष्णाय परब्रह्मणे नमः
श्रीमते रामानुजाय नमः

॥ श्रीमन्नारायणीयम् ॥

दशक - ८६

साल्वादिवधवर्णनं भारतयुद्धवर्णनं च

साल्वो भैष्मीविवाहे यदुबलविजितश्चन्द्रचूडाद्विमानं
विन्दन् सौभं स मायी त्वयि वसति कुरुंस्त्वत्पुरीमभ्यभाङ्क्षीत्।
प्रदुम्नस्तं निरुन्धन्निखिलयदुभटैर्न्यग्रहीदुग्रवीर्यं
तस्यामात्यं द्युमन्तं व्यजनि च समरः सप्तविंशत्यहान्तः ॥ १ ॥

तावत्त्वं रामशाली त्वरितमुपगतः खण्डितप्रायसैन्यं
सौभेशं तं न्यरुन्धाः स च किल गदया शार्ङ्गमभ्रंशयत्ते।
मायातातं व्यहिंसीदपि तव पुरतस्तत्त्वयापि क्षणार्धं
नाज्ञायीत्याहुरेके तदिदमवमतं व्यास एव न्यषेधीत् ॥ २ ॥

क्षिप्त्वा सौभं गदाचूर्णितमुदकनिधौ मङ्क्षु साल्वेऽपि चक्रे-
णोत्कृत्ते दन्तवक्त्रः प्रसभमभिपतन्नभ्यमुञ्चद्गदां ते।
कौमोदक्या हतोऽसावपि सुकृतनिधिश्चैद्यवत्प्रापदैक्यं
सर्वेषामेष पूर्वं त्वयि धृत मनसां मोक्षणार्थोऽवतारः ॥ ३ ॥

त्वय्यायातेऽथ जाते किल कुरुसदसि द्यूतके संयतायाः
क्रन्दन्त्या याज्ञसेन्याः सकरुणमकृथाश्चेलमालामनन्ताम्।
अन्नान्तप्राप्तशर्वांशजमुनिचकितद्रौपदी चिन्तितोऽथ
प्राप्तः शाकान्नमशनन् मुनिगणमकृथास्तृप्तिमन्तं वनान्ते ॥ ४ ॥

युद्धोद्दोगेऽथ मन्त्रे मिलति सति वृतः फल्गुनेन त्वमेकः
कौरव्ये दत्तसैन्यः करिपुरमगमो दौत्यकृत् पाण्डिवार्थम्।
भीष्मद्रोणादिमान्ये तव खलु वचने धिक्कृते कौरवेण
व्यावृण्वन् विश्वरूपं मुनिसदसि पुरीं क्षोभयित्वागतोऽभूः ॥ ५ ॥

जिष्णोस्त्वं कृष्ण सूतः खलु समरमुखे बन्धुघाते दयालुं
 खिन्नं तं वीक्ष्य वीरं किमिदमयि सखे नित्य एकोऽयमात्मा।
 को वध्यः कोऽत्र हन्ता तदिह वधभियं प्रोज्झ्य मय्यर्पितात्मा
 धर्म्यं युद्धं चरेति प्रकृतिमनयथा दर्शयन् विश्वरूपम् ॥ ६ ॥

भक्तोत्तंसेऽथ भीष्मे तव धरणिभरक्षेपकृत्यैकसक्ते
 नित्यं नित्यं विभिन्दत्ययुतसमधिकं प्राप्तसादे च पार्थे।
 निश्शस्त्रत्वप्रतिज्ञां विजहदरिवरं धारयन् क्रोधशाली-
 वाधावन् प्राञ्जलिं तं नतशिरसमथो वीक्ष्य मोदादपागाः ॥ ७ ॥

युद्धे द्रोणस्य हस्तिस्थिररणभगदत्तेरितं वैष्णवास्त्रं
 वक्षस्याधत्त चक्रस्थगितरविमहाः प्रार्दयत्सिन्धुराजम्।
 नागास्त्रे कर्णमुक्ते क्षितिमवनमयन् केवलं कृत्तमौलिं
 तत्रे तत्रापि पार्थं किमिव नहि भवान् पाण्डवानामकार्षीत् ॥ ८ ॥

युद्धादौ तीर्थगामी स खलु हलधरो नैमिशक्षेत्रमृच्छ-
 न्नप्रत्युत्थायिसूतक्षयकृतथ सुतं तत्पदे कल्पयित्वा।
 यज्ञघ्नं बल्वलं पर्वणि परिदलयन् स्नाततीर्थो रणान्ते
 सम्प्राप्तो भीमदुर्योधनरणमशमं वीक्ष्य यातः पुरीं ते ॥ ९ ॥

संसुप्तद्रौपदेयक्षपणहतधियं द्रौणिमेत्य त्वदुक्त्या
 तन्मुक्तं ब्राह्ममस्त्रं समहृत विजयो मौलिरत्नं च जह्रे।
 उच्छित्यै पाण्डवानां पुनरपि च विशत्युत्तरागर्भमस्त्रे
 रक्षन्नङ्गुष्ठमात्रः किल जठरमगाश्चक्रपाणिर्विभो त्वम् ॥ १० ॥

धर्मौघं धर्मसूनोरभिदधदखिलं छन्दमृत्युस्स भीष्म-
 स्त्वां पश्यन् भक्तिभूमैव हि सपदि ययौ निष्कलब्रह्मभूयम्।
 संयाज्याथाश्वमेधैस्त्रिभिरतिमहितैर्धर्मजं पूर्णकामं
 सम्प्राप्तो द्वारकां त्वं पवनपुरपते पाहि मां सर्वरोगात् ॥ ११ ॥

श्रीः
श्रीमते कृष्णाय परब्रह्मणे नमः
श्रीमते रामानुजाय नमः

॥ श्रीमन्नारायणीयम् ॥

दशक - ८७

कुचेलोपाख्यानम् •

कुचेलनामा भवतः सतीर्थ्यतां
गतः स सान्दीपनिमन्दिरे द्विजः।
त्वदेकरागेण धनादिनिस्स्पृहो
दिनानि निन्ये प्रशमी गृहाश्रमी ॥ १ ॥

समानशीलाऽपि तदीयवल्लभा
तथैव नो चित्तजयं समेयुषी।
कदाचिदूचे बत वृत्तिलब्धये
रमापतिः किं न सखा निषेव्यते ॥ २ ॥

इतीरितोऽयं प्रियया क्षुधार्तया
जुगुप्समानोऽपि धने मदावहे।
तदा त्वदालोकनकौतुकाद्ययौ
वहन् पटान्ते पृथुकानुपायनम् ॥ ३ ॥

गतोऽयमाश्चर्यमयीं भवत्पुरीं
गृहेषु शैब्याभवनं समेयिवान्।
प्रविश्य वैकुण्ठमिवाप निर्वृतिं
तवातिसम्भावनया तु किं पुनः ॥ ४ ॥

प्रपूजितं तं प्रियया च वीजितं
करे गृहीत्वाऽकथयः पुराकृतम्।
यदिन्धनार्थं गुरुदारचोदितै-
रपर्तुवर्षं तदमर्षि कानने ॥ ५ ॥

त्रपाजुषोऽस्मात् पृथुकं बलादथ
 प्रगृह्य मुष्टौ सकृताशिते त्वया।
 कृतं कृतं नन्वियतेति संभ्रमा-
 द्रमा किलोपेत्य करं रुरोध ते ॥ ६ ॥

भक्तेषु भक्तेन स मानितस्त्वया
 पुरीं वसन्नेकनिशां महासुखम्।
 बतापरेद्युर्द्रविणं विना ययौ
 विचित्ररूपस्तव खल्वनुग्रहः ॥ ७ ॥

यदि ह्यायाचिष्यमदास्यदच्युतो
 वदामि भार्यां किमिति ब्रजन्नसौ।
 त्वदुक्तिलीलास्मितमग्नीः पुनः
 क्रमादपश्यन्मणिदीप्रमालयम् ॥ ८ ॥

किं मार्गविभ्रंश इति भ्रमन् क्षणं
 गृहं प्रविष्टः स ददर्श वल्लभाम्।
 सखीपरीतां मणिहेमभूषितां
 बुबोध च त्वत्करुणां महाद्भुताम् ॥ ९ ॥

स रत्नशालासु वसन्नपि स्वयं
 समुन्नमद्भक्तिभरोऽमृतं ययौ।
 त्वमेवमापूरितभक्तवाञ्छितो
 मरुत्पुराधीश हरस्व मे गदान् ॥ १० ॥

श्रीः
श्रीमते कृष्णाय परब्रह्मणे नमः
श्रीमते रामानुजाय नमः

॥ श्रीमन्नारायणीयम् ॥

दशक - ८८

सन्तानगोपालोपाख्यानम्

प्रागेवाचार्यपुत्राहृतिनिशमनया स्वीयषट्सूनुवीक्षां
काङ्क्षन्त्या मातुरुक्त्या सुतलभुवि बलिं प्राप्य तेनार्चितस्त्वम्।
धातुः शापाद्धिरण्यान्वितकशिपु भवान् शौरिजान् कंसभग्ना-
नानीयैनान् प्रदर्श्य स्वपदमनयथाः पूर्वपुत्रान् मरीचेः ॥ १ ॥

श्रुतदेव इति श्रुतं द्विजेन्द्रं
बहुलाश्वं नृपतिं च भक्तिपूर्णम्।
युगपत्त्वमनुग्रहीतुकामो
मिथिलां प्रापिथ तापसैः समेतः ॥ २ ॥

गच्छन् द्विमूर्तिरुभयोर्युगपन्निकेत-
मेकेन भूरिविभवैर्विहितोपचारः।
अन्येन तद्दिनभृतैश्च फलौदनादौ-
स्तुल्यं प्रसेदिथ ददाथ च मुक्तिमाभ्याम् ॥ ३ ॥

भूयोऽथ द्वारवत्यां द्विजतनयमृतिं तत्प्रलापानपि त्वं
को वा दैवं निरुन्ध्यादिति किल कथयन् विश्ववोढाऽप्यसोढाः।
जिष्णोर्गर्वं विनेतुं त्वयि मनुजधिया कुण्ठितां चास्य बुद्धिं
तत्त्वारूढां विधातुं परमतमपदप्रेक्षणेनेति मन्ये ॥ ४ ॥

नष्टा अष्टास्य पुत्राः पुनरपि तव तूपेक्षया कष्टवादः
स्पष्टो जातो जनानामथ तदवसरे द्वारकामाप पार्थः।
मैत्र्या तत्रोषितोऽसौ नवमसुतमृतौ विप्रवर्यप्ररोदं
श्रुत्वा चक्रे प्रतिज्ञामनुपहतसुतः सन्निवेक्ष्ये कृशानुम् ॥ ५ ॥

मानी स त्वामपृष्ट्वा द्विजनिलयगतो बाणजालैर्महास्त्रैः
 रुन्धानः सूतिगेहं पुनरपि सहसा दृष्टनष्टे कुमारे।
 याम्यामैन्द्रीं तथाऽन्याः सुरवरनगरीर्विद्ययाऽऽसाद्य सद्यो
 मोघोद्योगः पतिष्यन् हृतभुजि भवता सस्मितं वारितोऽभूत् ॥ ६ ॥

सार्धं तेन प्रतीचीं दिशमतिजविना स्यन्दनेनाभियातो
 लोकालोकं व्यतीतस्तिमिरभरमथो चक्रधाम्ना निरुन्धन्।
 चक्रांशुकलिष्टदृष्टिं स्थितमथ विजयं पश्य पश्येति वारां
 पारे त्वं प्राददर्शः किमपि हि तमसां दूरदूरं पदं ते ॥ ७ ॥

तत्रासीनं भुजङ्गाधिपशयनतले दिव्यभूषायुधाद्यै-
 रावीतं पीतचेलं प्रतिनवजलदश्यामलं श्रीमदङ्गम्।
 मूर्तीनामीशितारं परमिह तिसृणामेकमर्थं श्रुतीनां
 त्वामेव त्वं परात्मन् प्रियसखसहितो नेमिथ क्षेमरूपम् ॥ ८ ॥

युवां मामेव द्वावधिकविवृतान्तर्हिततया
 विभिन्नौ सन्द्रष्टुं स्वयमहमहार्षं द्विजसुतान्।
 नयेतं द्रागेतानिति खलु वितीर्णान् पुनरमून्
 द्विजायादायादाः प्रणुतमहिमा पाण्डुजनुषा ॥ ९ ॥

एवं नानाविहारैर्जगदभिरमयन् वृष्णिवंशं प्रपुष्ण-
 न्नीजानो यज्ञभेदैरतुलविहृतिभिः प्रीणयन्नेणनेत्राः।
 भूभारक्षेपदम्भात् पदकमलजुषां मोक्षणायावतीर्णः
 पूर्णं ब्रह्मैव साक्षाद्यदुषु मनुजतारुषितस्त्वं व्यलासीः ॥ १० ॥

प्रायेण द्वारवत्यामवृतदयि तदा नारदस्त्वद्रसार्द्र-
 स्तस्माल्लेभे कदाचित्खलु सुकृतनिधिस्त्वत्पिता तत्त्वबोधम्।
 भक्तानामग्रयायी स च खलु मतिमानुद्भवस्त्वत्त एव
 प्राप्तो विज्ञानसारं स किल जनहितायाधुनाऽऽस्ते बदर्याम् ॥ ११ ॥

सोऽयं कृष्णावतारो जयति तव विभो यत्र सौहार्दभीति-
 स्नेहद्वेषानुरागप्रभृतिभिरतुलैरश्रमैर्योगभेदैः।

आर्तिं तीर्त्वा समस्ताममृतपदमगुस्सर्वतः सर्वलोकाः
स त्वं विश्वार्तिशान्त्यै पवनपुरपते भक्तिपूर्त्यै च भूयाः ॥ १२ ॥

श्रीः
श्रीमते कृष्णाय परब्रह्मणे नमः
श्रीमते रामानुजाय नमः

॥ श्रीमन्नारायणीयम् ॥

दशक - ८९

वृकासुरवधवर्णनम्

रमाजाने जाने यदिह तव भक्तेषु विभवो
न सद्यस्सम्पद्यस्तदिह मदकृत्वादशमिनाम्।
प्रशान्तिं कृत्वैव प्रदिशसि ततः काममखिलं
प्रशान्तेषु क्षिप्रं न खलु भवदीये च्युतिकथा ॥ १ ॥

सद्यः प्रसादरुषितान् विधिशङ्करादीन्
केचिद्विभो निजगुणानुगुणं भजन्तः।
भ्रष्टा भवन्ति बत कष्टमदीर्घदृष्ट्या
स्पष्टं वृकासुर उदाहरणं किलास्मिन् ॥ २ ॥

शकुनिजः स तु नारदमेकदा
त्वरिततोषमपृच्छदधीश्वरम्।
स च दिदेश गिरीशमुपासितुं
न तु भवन्तमबन्धुमसाधुषु ॥ ३ ॥

तपस्तप्त्वा घोरं स खलु कुपितः सप्तमदिने
शिरः छित्वा सद्यः पुरहरमुपस्थाप्य पुरतः।
अतिक्षुद्रं रौद्रं शिरसि करदानेन निधनं
जगन्नाथाद्व्रे भवति विमुखानां क्व शुभधीः ॥ ४ ॥

मोक्तारं बन्धमुक्तो हरिणपतिरिव प्राद्रवत्सोऽथ रुद्रं
दैत्याद्भित्या स्म देवो दिशि दिशि वलते पृष्ठतो दत्तदृष्टिः।
तूष्णीके सर्वलोके तव पदमधिरोक्ष्यन्तमुद्गीक्ष्य शर्वं
दूरादेवाग्रतस्त्वं पटुवटुवपुषा तस्थिषे दानवाय ॥ ५ ॥

भद्रं ते शाकुनेय भ्रमसि किमधुना त्वं पिशाचस्य वाचा
 सन्देहश्चेन्मदुक्तौ तव किमु न करोष्यङ्गुलीमङ्ग मौलौ।
 इत्थं त्वद्वाक्यमूढः शिरसि कृतकरः सोऽपतच्छिन्नपातं
 भ्रंशो ह्येवं परोपासितुरपि च गतिः शूलिनोऽपि त्वमेव ॥ ६ ॥

भृगुं किल सरस्वतीनिकटवासिनस्तापसा-
 स्त्रिमूर्तिषु समादिशन्नधिकसत्त्वतां वेदितुम्।
 अयं पुनरनादराद्बुदितरुद्धरोषे विधौ
 हरेऽपि च जिहिंसिषौ गिरिजया धृते त्वामगात् ॥ ७ ॥

सुप्तं रमाङ्कभुवि पङ्कजलोचनं त्वां
 विप्रे विनिघ्नति पदेन मुदोत्थितस्त्वम्।
 सर्वं क्षमस्व मुनिवर्य भवेत् सदा मे
 त्वत्पादचिह्नमिह भूषणमित्यवादीः ॥ ८ ॥

निश्चित्य ते च सुदृढं त्वयि बद्धभावाः
 सारस्वता मुनिवरा दधिरे विमोक्षम्।
 त्वामेवमच्युत पुनश्च्युतिदोषहीनं
 सत्त्वोच्चयैकतनुमेव वयं भजामः ॥ ९ ॥

जगत्सृष्ट्यादौ त्वां निगमनिवहैर्वन्दिभिरिव
 स्तुतं विष्णो सच्चित्परमरसनिर्द्वैतवपुषम्।
 परात्मानं भूमन् पशुपवनिताभाग्यनिवहं
 परीतापश्रान्त्यै पवनपुरवासिन् परिभजे ॥ १० ॥

श्रीः
श्रीमते कृष्णाय परब्रह्मणे नमः
श्रीमते रामानुजाय नमः

॥ श्रीमन्नारायणीयम् ॥

दशक - ९०

आगमादीनां परमतात्पर्यनिरूपणम्

वृकभृगुमुनिमोहिन्यम्बरीषादिवृत्ते-
ष्वयि तव हि महत्त्वं सर्वशर्वादियैत्रम्।
स्थितमिह परमात्मन् निष्कलार्वागभिन्नं
किमपि यदवभातं तद्धि रूपं तवैव ॥ १ ॥

मूर्तित्रयेश्वरसदाशिवपञ्चकं यत्
प्राहुः परात्मवपुरेव सदाशिवोऽस्मिन्।
तत्रेश्वरस्तु स विकुण्ठपदस्त्वमेव
त्रित्वं पुनर्भजसि सत्यपदे त्रिभागे ॥ २ ॥

तत्रापि सात्त्विकतनुं तव विष्णुमाहु-
र्धाता तु सत्त्वविरलो रजसैव पूर्णः।
सत्त्वोत्कटत्वमपि चास्ति तमोविकार-
चेष्टादिकं च तव शङ्करनाम्नि मूर्तौ ॥ ३ ॥

तं च त्रिमूर्त्यतिगतं परपुरुषं त्वां
शर्वात्मनापि खलु सर्वमयत्वहेतोः।
शंसन्त्युपासनविधौ तदपि स्वतस्तु
त्वद्रूपमित्यतिदृढं बहु नः प्रमाणम् ॥ ४ ॥

श्रीशङ्करोऽपि भगवान् सकलेषु ताव-
त्त्वामेव मानयति यो न हि पक्षपाती।
त्वन्निष्ठमेव स हि नामसहस्रकादि
व्याख्यत् भवत्स्तुतिपरश्च गतिं गतोऽन्ते ॥ ५ ॥

मूर्तित्रयातिगमुवाच च मन्त्रशास्त्र-
 स्यादौ कलायसुषमं सकलेश्वरं त्वाम्।
 ध्यानं च निष्कलमसौ प्रणवे खलूक्त्वा
 त्वामेव तत्र सकलं निजगाद नान्यम् ॥ ६ ॥

समस्तसारे च पुराणसङ्ग्रहे
 विसंशयं त्वन्महिमैव वर्ण्यते।
 त्रिमूर्तियुक्सत्यपदत्रिभागतः
 परं पदं ते कथितं न शूलिनः ॥ ७ ॥

यत् ब्राह्मकल्प इह भागवतद्वितीय-
 स्कन्धोदितं वपुरनावृतमीश धात्रे।
 तस्यैव नाम हरिशर्वमुखं जगाद
 श्रीमाधवः शिवपरोऽपि पुराणसारे ॥ ८ ॥

ये स्वप्रकृत्यनुगुणा गिरिशं भजन्ते
 तेषां फलं हि दृढयैव तदीयभक्त्या।
 व्यासो हि तेन कृतवानधिकारिहेतोः
 स्कान्दादिकेषु तव हानिवचोऽर्थवादैः ॥ ९ ॥

भूतार्थकीर्तिरनुवादविरुद्धवादौ
 त्रेधार्थवादगतयः खलु रोचनार्थाः।
 स्कान्दादिकेषु बहवोऽत्र विरुद्धवादा-
 स्त्वत्तामसत्त्वपरिभूत्युपशिक्षणाद्याः ॥ १० ॥

यत् किञ्चिदप्यविदुषाऽपि विभो मयोक्तं
 तन्मन्त्रशास्त्रवचनाद्यभिदृष्टमेव।
 व्यासोक्तिसारमयभागवतोपगीत
 क्लेशान् विधूय कुरु भक्तिभरं परात्मन् ॥ ११ ॥

श्रीः
श्रीमते कृष्णाय परब्रह्मणे नमः
श्रीमते रामानुजाय नमः

॥ श्रीमन्नारायणीयम् ॥

दशक - ९१

भक्तिस्वरूपवर्णनम्

श्रीकृष्ण त्वत्पदोपासनमभयतमं बद्धमिथ्यार्थदृष्टे-
र्मर्त्यस्यार्तस्य मन्ये व्यपसरति भयं येन सर्वात्मनैव।
यत्तावत् त्वत्प्रणीतानिह भजनविधीनास्थितो मोहमार्गं
धावन्नप्यावृताक्षः स्वलति न कुहचिद्देवदेवाखिलात्मन् ॥ १ ॥

भूमन् कायेन वाचा मुहुरपि मनसा त्वद्बलप्रेरितात्मा
यद्यत् कुर्वे समस्तं तदिह परतरे त्वय्यसावर्षयामि।
जात्यापीह श्वपाकस्त्वयि निहितमनः कर्मवागिन्द्रियार्थ-
प्राणो विश्वं पुनीते न तु विमुखमनास्त्वत्पदाद्विप्रवर्यः ॥ २ ॥

भीतिर्नाम द्वितीयाद्भवति ननु मनः कल्पितं च द्वितीयं
तेनैक्याभ्यासशीलो हृदयमिह यथाशक्ति बुद्ध्या निरुन्ध्याम्।
मायाविद्धे तु तस्मिन् पुनरपि न तथा भाति मायाधिनाथं
तं त्वां भक्त्या महत्या सततमनुभजन्नीश भीतिं विजह्याम् ॥ ३ ॥

भक्तेरुत्पत्तिवृद्धी तव चरणजुषां सङ्गमेनैव पुंसा-
मासाद्ये पुण्यभाजां श्रिय इव जगति श्रीमतां सङ्गमेन।
तत्सङ्गो देव भूयान्मम खलु सततं तन्मुखादुन्मिषद्भि-
स्त्वन्माहात्म्यप्रकारैर्भवति च सुदृढा भक्तिरुद्धूतपापा ॥ ४ ॥

श्रेयोमार्गेषु भक्तावधिकबहुमतिर्जन्मकर्माणि भूयो
गायन् क्षेमाणि नामान्यपि तदुभयतः प्रद्वृतं प्रद्वृतात्मा।
उद्यद्वासः कदाचित् कुहचिदपि रुदन् क्वापि गर्जन् प्रगाय-
न्नुन्मादीव प्रनृत्यन्नयि कुरु करुणां लोकबाह्यश्चरेयम् ॥ ५ ॥

भूतान्येतानि भूतात्मकमपि सकलं पक्षिमत्स्यान् मृगादीन्
 मर्त्यान् मित्राणि शत्रून्पि यमितमतिस्त्वन्मयान्यानमानि ।
 त्वत्सेवायां हि सिध्येन्मम तव कृपया भक्तिदाढर्यं विराग-
 स्त्वत्तत्त्वस्यावबोधोऽपि च भुवनपते यत्नभेदं विनैव ॥ ६ ॥

नो मुह्यन् क्षुत्तृडादौर्भवसरणिभवैस्त्वन्निलीनाशयत्वा-
 च्चिन्तासातत्यशाली निमिषलवमपि त्वत्पदादप्रकम्पः ।
 इष्टानिष्टेषु तुष्टिव्यसनविरहितो मायिकत्वावबोधा-
 ज्ज्योत्स्नाभिस्त्वन्नखेन्दोरधिकशिशिरितेनात्मना सञ्चरेयम् ॥ ७ ॥

भूतेष्वेषु त्वदैक्यस्मृतिसमधिगतौ नाधिकारोऽधुना चे-
 त्वत्प्रेम त्वत्कमैत्री जडमतिषु कृपा द्विट्सु भूयाद्दुपेक्षा ।
 अर्चायां वा समर्चाकुतुकमुरुतरश्रद्धया वर्धतां मे
 त्वत्संसेवी तथापि द्रुतमुपलभते भक्तलोकोत्तमत्वम् ॥ ८ ॥

आवृत्य त्वत्स्वरूपं क्षितिजलमरुदाद्यात्मना विक्षिपन्ती
 जीवान् भूयिष्ठकर्मावलिविवशगतीन् दुःखजाले क्षिपन्ती ।
 त्वन्माया माभिभून्मामयि भुवनपते कल्पते तत्प्रशान्त्यै
 त्वत्पादे भक्तिरेवेत्यवददयि विभो सिद्धयोगी प्रबुद्धः ॥ ९ ॥

दुःखान्यालोक्य जन्तुष्वलमुदितविवेकोऽहमाचार्यवर्या-
 ल्लब्ध्वा त्वद्रूपतत्त्वं गुणचरितकथाद्बुद्धवद्भक्तिभूमा ।
 मायामेनां तरित्वा परमसुखमये त्वत्पदे मोदिताहे
 तस्यायं पूर्वरङ्गः पवनपुरपते नाशयाशेषरोगान् ॥ १० ॥

श्रीः
श्रीमते कृष्णाय परब्रह्मणे नमः
श्रीमते रामानुजाय नमः

॥ श्रीमन्नारायणीयम् ॥

दशक - ९२

कर्ममिश्रभक्तिस्वरूपवर्णनम्

वेदैस्सर्वाणि कर्माण्यफलपरतया वर्णितानीति बुध्वा
तानि त्वय्यर्पितान्येव हि समनुचरन् यानि नैष्कर्म्यमीश।
मा भूद्वेदैर्निषिद्धे कुहचिदपि मनः कर्मवाचां प्रवृत्ति-
र्दुर्वर्जं चेदवाप्तं तदपि खलु भवत्यर्पये चित्रकाशे ॥ १ ॥

यस्त्वन्यः कर्मयोगस्तव भजनमयस्तत्र चाभीष्टमूर्तिं
हृद्यां सत्त्वैकरूपां दृषदि हृदि मृदि क्वापि वा भावयित्वा।
पुष्पैर्गन्धैर्निवेदौरपि च विरचितैः शक्तितो भक्तिपूतै-
र्नित्यं वर्यां सपर्यां विदधदयि विभो त्वत्प्रसादं भजेयम् ॥ २ ॥

स्त्रीशूद्रास्त्वत्कथादिश्रवणविरहिता आसतां ते दयार्हा-
स्त्वत्पादासन्नयातान् द्विजकुलजनुषो हन्त शोचाम्यशान्तान्।
वृत्त्यर्थं ते यजन्तो बहुकथितमपि त्वामनाकर्णयन्तो
दृप्ता विद्याभिजात्यैः किमु न विदधते तादृशं मा कृथा माम् ॥ ३ ॥

पापोऽयं कृष्णरामेत्यभिलपति निजं गूहितुं दुश्चरित्रं
निर्लज्जस्यास्य वाचा बहुतरकथनीयानि मे विघ्नितानि।
भ्राता मे वन्ध्यशीलो भजति किल सदा विष्णुमित्थं बुधांस्ते
निन्दन्त्युच्चैर्हसन्ति त्वयि निहितमतींस्तादृशं मा कृथा माम् ॥ ४ ॥

श्वेतच्छायं कृते त्वां मुनिवरवपुषं प्रीणयन्ते तपोभि-
स्त्रेतायां सूक्ष्मवाद्यङ्कितमरुणतनुं यज्ञरूपं यजन्ते।
सेवन्ते तन्त्रमार्गैर्विलसदरिगदं द्वापरे श्यामलाङ्गं
नीलं सङ्कीर्तनादौरिह कलिसमये मानुषास्त्वां भजन्ते ॥ ५ ॥

सोऽयं कालेयकालो जयति मुररिपो यत्र सङ्कीर्तनादौ-
 निर्यत्नैरेव मार्गैरखिलद न चिरात्त्वत्प्रसादं भजन्ते।
 जातास्त्रेताकृतादावपि हि किल कलौ सम्भवं कामयन्ते
 देवात्तत्रैव जातान् विषयविषरसैर्मा विभो वञ्चयास्मान् ॥ ६ ॥

भक्तास्तावत् कलौ स्युर्द्रमिलभुवि ततो भूरिशस्तत्र चोच्चैः
 कावेरीं ताम्रपर्णीमनु किल कृतमालां च पुण्यां प्रतीचीम्।
 हा मामप्येतदन्तर्भवमपि च विभो किञ्चिदञ्चद्रसं त्व-
 य्याशापाशैर्निबध्य भ्रमय न भगवन् पूरय त्वन्निषेवाम् ॥ ७ ॥

दृष्ट्वा धर्मद्रुहं तं कलिमपकरुणं प्राञ्जहीक्षित् परीक्षि-
 द्रुन्तुं व्याकृष्टखड्गोऽपि न विनिहतवान् सारवेदी गुणांशात्।
 त्वत्सेवाद्याशु सिध्येदसदिह न तथा त्वत्परे चैष भीरु-
 र्यत्तु प्रागेव रोगादिभिरपहरते तत्र हा शिक्षयैनम् ॥ ८ ॥

गङ्गा गीता च गायत्र्यपि च तुलसिका गोपिकाचन्दनं तत्
 सालग्रामाभिपूजा परपुरुष तथैकादशी नामवर्णाः।
 एतान्यष्टाप्ययत्नान्ययि कलिसमये त्वत्प्रसादप्रवृद्ध्या
 क्षिप्रं मुक्तिप्रदानित्यभिदधुर्ऋषयस्तेषु मां सज्जयेथाः ॥ ९ ॥

देवर्षीणां पितृणामपि न पुनर्ऋणी किङ्करो वा स भूमन्
 योऽसौ सर्वात्मना त्वां शरणमुपगतस्सर्वकृत्यानि हित्वा।
 तस्योत्पन्नं विकर्माप्यखिलमपनुदस्येव चित्तस्थितस्त्वं
 तन्मे पापोत्थतापान् पवनपुरपते रुन्धि भक्तिं प्रणीयाः ॥ १० ॥

श्रीः
श्रीमते कृष्णाय परब्रह्मणे नमः
श्रीमते रामानुजाय नमः

॥ श्रीमन्नारायणीयम् ॥

दशक - ९३

गुरुशिक्षावर्णनम्

बन्धुस्नेहं विजह्यां तव हि करुणया त्वय्युपावेशितात्मा
सर्वं त्यक्त्वा चरेयं सकलमपि जगद्दीक्ष्य मायाविलासम्।
नानात्वाद्भ्रान्तिजन्यात् सति खलु गुणदोषावबोधे विधिर्वा
व्यासेधो वा कथं तौ त्वयि निहितमतेर्वीतवैषम्यबुद्धेः ॥ १ ॥

क्षुत्तृष्णालोपमात्रे सततकृतधियो जन्तवः सन्त्यनन्ता-
स्तेभ्यो विज्ञानवत्त्वात् पुरुष इह वरस्तज्जनिर्दुर्लभैव।
तत्राप्यात्मात्मनः स्यात्सुहृदपि च रिपुर्यस्त्वयि न्यस्तचेता-
स्तापोच्छित्तेरुपायं स्मरति स हि सुहृत् स्वात्मवैरी ततोऽन्यः ॥ २ ॥

त्वत्कारुण्ये प्रवृत्ते क इव नहि गुरुर्लोकवृत्तेऽपि भूमन्
सर्वाक्रान्तापि भूमिर्नहि चलति ततस्सत्क्षमां शिक्षयेयम्।
गृह्णीयामीश तत्तद्विषयपरिचयेऽप्यप्रसक्तिं समीरात्
व्याप्तत्वञ्चात्मनो मे गगनगुरुवशाद्भातु निर्लेपता च ॥ ३ ॥

स्वच्छः स्यां पावनोऽहं मधुर उदकवद्वह्निवन्मा स्म गृह्णां
सर्वान्नीनोऽपि दोषं तरुषु तमिव मां सर्वभूतेष्ववेयाम्।
पुष्टिर्नष्टिः कलानां शशिन इव तनोर्नात्मनोऽस्तीति विद्यां
तोयादिव्यस्तमार्ताण्डवदपि च तनुष्वेकतां त्वत्प्रसादात् ॥ ४ ॥

स्नेहाद्व्याधात्तपुत्रप्रणयमृतकपोतायितो मा स्म भूवं
प्राप्तं प्राशनन् सहेय क्षुधमपि शयुवत् सिन्धुवत्स्यामगाधः।
मा पप्तं योषिदादौ शिखिनि शलभवत् भृङ्गवत् सारभागी
भूयासं किन्तु तद्वद्वनचयनवशान्माहमीश प्रणेशम् ॥ ५ ॥

मा बद्ध्यासं तरुण्या गज इव वशया नार्जयेयं धनौघं
 हर्तान्यस्तं हि माध्वीहर इव मृगवन्मा मुहं ग्राम्यगीतैः।
 नात्यासज्जेय भोज्ये झष इव बडिशे पिङ्गलावन्निराशः
 सुप्यां भर्तव्ययोगात् कुरर इव विभो सामिषोऽन्यैर्न हन्यै ॥ ६ ॥

वर्तेय त्यक्तमानः सुखमतिशिशुवन्निस्सहायश्चरेयं
 कन्याया एकशेषो वलय इव विभो वर्जितान्योन्यघोषः।
 त्वच्चित्तो नावबुद्ध्यै परमिषुकृदिव क्ष्माभृदायानघोषं
 गेहेष्वन्यप्रणीतेष्वहिरिव निवसान्युन्दुरोर्मन्दिरेषु ॥ ७ ॥

त्वय्येव त्वत्कृतं त्वं क्षपयसि जगदित्यूर्णनाभात् प्रतीयां
 त्वच्चिन्ता त्वत्स्वरूपं कुरुत इति दृढं शिक्षये पेशकारात्।
 विड्भस्मात्मा च देहो भवति गुरुवरो यो विवेकं विरक्तिं
 धत्ते सञ्चिन्त्यमानो मम तु बहुरुजापीडितोऽयं विशेषात् ॥ ८ ॥

ही ही मे देहमोहं त्यज पवनपुराधीश यत्प्रेमहेतो-
 गेहे वित्ते कलत्रादिषु च विवशितास्त्वत्पदं विस्मरन्ति।
 सोऽयं वहेश्शुनो वा परमिह परतस्साम्प्रतं चाक्षिकर्ण-
 त्वग्निह्वाद्या विकर्षन्त्यवशमत इतः कोऽपि न त्वत्पदाञ्जे ॥ ९ ॥

दुर्वारो देहमोहो यदि पुनरधुना तर्हि निश्शेषरोगान्
 हत्वा भक्तिं द्रढिष्ठां कुरु तव पदपङ्केरुहे पङ्कजाक्ष।
 नूनं नानाभवान्ते समधिगतमिमं मुक्तिदं विप्रदेहं
 क्षुद्रे हा हन्त मा मा क्षिप विषयरसे पाहि मां मारुतेश ॥ १० ॥

श्रीः
श्रीमते कृष्णाय परब्रह्मणे नमः
श्रीमते रामानुजाय नमः

॥ श्रीमन्नारायणीयम् ॥

दशक - ९४

तत्त्वज्ञानोत्पत्तिप्रकारवर्णनं बन्धमोक्षस्वरूपवर्णनं
भक्तिप्रार्थनावर्णनं च

शुद्धा निष्कामधर्मैः प्रवरगुरुगिरा तत्स्वरूपं परं ते
शुद्धं देहेन्द्रियादिव्यपगतमखिलव्याप्तमावेदयन्ते ।
नानात्वस्थौल्यकाश्यादि तु गुणजवपुस्सङ्गतोऽध्यासितं ते
वह्नेर्दारुप्रभेदेष्विव महदणुतादीप्तताशान्ततादि ॥ १ ॥

आचार्याख्याधरस्थारणिसमनुमिलच्छिष्यरूपोत्तरार-
ण्यावेधोद्भासितेन स्फुटतरपरिबोधाग्निना दह्यमाने ।
कर्मालीवासनातत्कृततनुभुवनभ्रान्तिकान्तारपुरे
दाह्याभावेन विद्याशिखिनि च विरते त्वन्मयी खल्ववस्था ॥ २ ॥

एवं त्वत्प्राप्तितोऽन्यो नहि खलु निखिलक्लेशहानेरुपायो
नैकान्तात्यन्तिकास्ते कृषिवदगदषाङ्गुण्यषड्कर्मयोगाः ।
दुर्वैकल्यैरकल्या अपि निगमपथास्तत्फलान्यप्यवाप्ता
मत्तास्त्वां विस्मरन्तः प्रसजति पतने यान्त्यनन्तान् विषादान् ॥ ३ ॥

त्वल्लोकादन्यलोकः क्वनु भयरहितो यत् परार्धद्वयान्ते
त्वद्भीतस्सत्यलोकेऽपि न सुखवसतिः पद्मभूः पद्मनाभ ।
एवं भावे त्वधर्मार्जितबहुतमसां का कथा नारकाणां
तन्मे त्वं छिन्धि बन्धं वरद कृपणबन्धो कृपापूरसिन्धो ॥ ४ ॥

याथार्थ्यात्त्वन्मयस्यैव हि मम न विभो वस्तुतो बन्धमोक्षौ
मायाविद्यातनुभ्यां तव तु विरचितौ स्वप्नबोधोपमौ तौ ।

बद्धे जीवद्विमुक्तिं गतवति च भिदा तावती तावदेको
भुङ्क्ते देहद्रुमस्थो विषयफलरसान्नापरो निर्व्यथात्मा ॥ ५ ॥

जीवन्मुक्तत्वमेवंविधमिति वचसा किं फलं दूरदूरे
तन्नामाशुद्धबुद्धेर्न च लघु मनसश्शोधनं भक्तितोऽन्यत्।
तन्मे विष्णो कृषीष्ठास्त्वयि कृतसकलप्रार्पणं भक्तिभारं
येन स्यां मङ्क्षु किञ्चिद्गुरुवचनमिलत्त्वत्प्रबोधस्त्वदात्मा ॥ ६ ॥

शब्दब्रह्मण्यपीह प्रयतितमनसस्त्वां न जानन्ति केचित्
कष्टं वन्ध्यश्रमास्ते चिरतरमिह गां बिभ्रते निष्प्रसूतिम्।
यस्यां विश्वाभिरामास्सकलमलहरा दिव्यलीलावताराः
सच्चित्सान्द्रं च रूपं तव न निगदितं तां न वाचं भ्रियासम् ॥ ७ ॥

यो यावान् यादृशो वा त्वमिति किमपि नैवावगच्छामि भूम-
न्नेवञ्चानन्यभावस्त्वदनुभजनमेवाद्विजे चैद्यवैरिन्।
त्वल्लिङ्गानां त्वदङ्घ्रिप्रियजनसदसां दर्शनस्पर्शनादि-
र्भूयान्मे त्वत्प्रपूजानतिनुतिगुणकर्मानुकीर्त्यादरोऽपि ॥ ८ ॥

यद्यल्लभ्येत तत्तत्तव समुपहृतं देव दासोऽस्मि तेऽहं
त्वद्ग्रेहोन्मार्जनाद्यं भवतु मम मुहुः कर्म निर्मायमेव।
सूर्याग्निब्राह्मणात्मादिषु लसितचतुर्बाहुमाराधये त्वां
त्वत्प्रेमार्द्रत्वरूपो मम सततमभिष्यन्दतां भक्तियोगः ॥ ९ ॥

ऐक्यं ते दानहोमव्रतनियमतपस्साङ्ख्ययोगैर्दुरापं
त्वत्सङ्गेनैव गोप्यः किल सुकृतितमाः प्रापुरानन्दसान्द्रम्।
भक्तेष्वन्येषु भूयस्स्वपि बहुमनुषे भक्तिमेव त्वमासां
तन्मे त्वद्भक्तिमेव द्रढय हर गदान् कृष्ण वातालयेश ॥ १० ॥

श्रीः
श्रीमते कृष्णाय परब्रह्मणे नमः
श्रीमते रामानुजाय नमः

॥ श्रीमन्नारायणीयम् ॥

दशक - ९५

कैवल्यसिद्धिप्रकारवर्णनम्

आदौ हैरण्यगर्भीं तनुमविकलजीवात्मिकामास्थितस्त्वं
जीवत्वं प्राप्य मायागुणगणखचितो वर्तसे विश्वयोने।
तत्रोद्वृद्धेन सत्त्वेन तु गुणयुगलं भक्तिभावं गतेन
छित्वा सत्त्वं च हित्वा पुनरनुपहितो वर्तिताहे त्वमेव ॥ १ ॥

सत्त्वोन्मेषात् कदाचित् खलु विषयरसे दोषबोधेऽपि भूमन्
भूयोऽप्येषु प्रवृत्तिस्सतमसि रजसि प्रोद्धते दुर्निवारा।
चित्तं तावद्गुणाश्च ग्रथितमिह मिथस्तानि सर्वाणि रोद्धुं
तुर्ये त्वय्येकभक्तिशरणमिति भवान् हंसरूपी न्यगादीत् ॥ २ ॥

सन्ति श्रेयांसि भूयांस्यपि रुचिभिदया कर्मिणां निर्मितानि
क्षुद्रानन्दाश्च सान्ता बहुविधगतयः कृष्ण तेभ्यो भवेयुः।
त्वं चाचख्याथ सख्ये ननु महिततमां श्रेयसां भक्तिमेकां
त्वद्भक्त्यानन्दतुल्यः खलु विषयजुषां सम्मदः केन वा स्यात् ॥ ३ ॥

त्वद्भक्त्या तुष्टबुद्धेः सुखमिह चरतो विच्युताशस्य चाशाः
सर्वाः स्युः सौख्यमय्यः सलिलकुहरगस्येव तोयैकमय्यः।
सोऽयं खल्विन्द्रलोकं कमलजभवनं योगसिद्धीश्च हृद्याः
नाकाङ्क्षत्येतदास्तां स्वयमनुपतिते मोक्षसौख्येऽप्यनीहः ॥ ४ ॥

त्वद्भक्तो बाध्यमानोऽपि च विषयरसैरिन्द्रियाशान्तिहेतो-
र्भक्त्यैवाक्रम्यमाणैः पुनरपि खलु तैर्दुर्बलैर्नाभिजय्यः।
सप्तार्चिर्दीपितार्चिर्दहति किल यथा भूरिदारुप्रपञ्चं
त्वद्भक्त्योघे तथैव प्रदहति दुरितं दुर्मदः क्वेन्द्रियाणाम् ॥ ५ ॥

चित्तार्द्रीभावमुच्चैर्वपुषि च पुलकं हर्षबाष्पं च हित्वा
 चित्तं शुद्ध्येत्कथं वा किमु बहुतपसा विद्यया वीतभक्तेः।
 त्वद्गाथास्वादसिद्धाञ्जनसततमरीमृज्यमानोऽयमात्मा
 चक्षुर्वत् तत्त्वसूक्ष्मं भजति न तु तथाभ्यस्तया तर्ककोट्या ॥ ६ ॥

ध्यानं ते शीलयेयं समतनुसुखबद्धासनो नासिकाग्र-
 न्यस्ताक्षः पूरकादूर्जितपवनपथश्चित्तपद्मं त्ववाञ्चम्।
 ऊर्ध्वाग्रं भावयित्वा रविविधुशिखिनः संविचिन्त्योपरिष्ठात्
 तत्रस्थं भावये त्वां सजलजलधरश्यामलं कोमलाङ्गम् ॥ ७ ॥

आनीलश्लक्ष्णकेशं ज्वलितमकरसत्कुण्डलं मन्दहास-
 स्यन्दार्द्रं कौस्तुभश्रीपरिगतवनमालोरुहाराभिरामम्।
 श्रीवत्साङ्गं सुबाहुं मृदुलसदुदरं काञ्चनच्छायचेलं
 चारुस्निग्धोरुमम्भोरुहललितपदं भावयेऽहं भवन्तम् ॥ ८ ॥

सर्वाङ्गेष्वङ्ग रङ्गत्कुतुकमति मुहुर्धारयन्नीश चित्तं
 तत्राप्येकत्र युञ्जे वदनसरसिजे सुन्दरे मन्दहासे।
 तत्रालीनं तु चेतः परमसुखचिदद्वैतरूपे वितन्व-
 न्नन्यन्नो चिन्तयेयं मुहुरिति समुपारूढयोगो भवेयम् ॥ ९ ॥

इत्थं त्वद्ध्यानयोगे सति पुनरणिमाद्यष्टसंसिद्धयस्ताः
 दूरश्रुत्यादयोऽपि ह्यहमहमिकया सम्पतेयुर्मुरारे।
 त्वत्सम्प्राप्तौ विलम्बावहमखिलमिदं नाद्रिये कामयेऽहं
 त्वामेवानन्दपूर्णं पवनपुरपते पाहि मां सर्वतापात् ॥ १० ॥

श्रीः
श्रीमते कृष्णाय परब्रह्मणे नमः
श्रीमते रामानुजाय नमः

॥ श्रीमन्नारायणीयम् ॥

दशक - ९६

भगवद्विभूतिवर्णनं कर्मज्ञानभक्तिमार्गाधिकारिनिरूपणं
चित्तोपशमनप्रार्थना च

त्वं हि ब्रह्मैव साक्षात् परमुरुमहिमन्नक्षराणामकार-
स्तारो मन्त्रेषु राज्ञां मनुरसि मुनिषु त्वं भृगुर्नारदोऽपि।
प्रह्लादो दानवानां पशुषु च सुरभिः पक्षिणां वैनतेयो
नागानामस्यनन्तस्सुरसरिदपि च स्रोतसां विश्वमूर्ते ॥ १ ॥

ब्रह्मण्यानां बलिस्त्वं क्रतुषु च जपयज्ञोऽसि वीरेषु पार्थो
भक्तानामुद्भवस्त्वं बलमसि बलिनां धाम तेजस्विनां त्वम्।
नास्त्यन्तस्त्वद्विभूतेर्विकसदतिशयं वस्तु सर्वं त्वमेव
त्वं जीवस्त्वं प्रधानं यदिह भवदृते तन्न किञ्चित् प्रपञ्चे ॥ २ ॥

धर्मं वर्णाश्रमाणां श्रुतिपथविहितं त्वत्परत्वेन भक्त्या
कुर्वन्तोऽन्तर्विरागे विकसति शनकैः सन्त्यजन्तो लभन्ते।
सत्तास्फूर्तिप्रियत्वात्मकमखिलपदार्थेषु भिन्नेष्वभिन्नं
निर्मूलं विश्वमूलं परममहमिति त्वद्विबोधं विशुद्धम् ॥ ३ ॥

ज्ञानं कर्मापि भक्तिस्त्रितयमिह भवत्प्रापकं तत्र ताव-
न्निर्विण्णानामशेषे विषय इह भवेत् ज्ञानयोगेऽधिकारः।
सक्तानां कर्मयोगस्त्वयि हि विनिहितो ये तु नात्यन्तसक्ताः
नाप्यत्यन्तं विरक्तास्त्वयि च धृतरसा भक्तियोगो ह्यमीषाम् ॥ ४ ॥

ज्ञानं त्वद्भक्ततां वा लघु सुकृतवशान्मर्त्यलोके लभन्ते
तस्मात्तत्रैव जन्म स्पृहयति भगवन् नाकगो नारको वा।

आविष्टं मां तु दैवाद्भवजलनिधिपोतायिते मर्त्यदेहे
त्वं कृत्वा कर्णधारं गुरुमनुगुणवातायितस्तारयेथाः ॥ ५ ॥

अव्यक्तं मार्गयन्तः श्रुतिभिरपि नयैः केवलज्ञानलुब्धाः
क्लिश्यन्तेऽतीव सिद्धिं बहुतरजनुषामन्त एवाप्नुवन्ति।
दूरस्थः कर्मयोगोऽपि च परमफले नन्वयं भक्तियोग-
स्त्वामूलादेव हृद्यस्त्वरितमयि भवत्प्रापको वर्धतां मे ॥ ६ ॥

ज्ञानायैवातियत्नं मुनिरपवदते ब्रह्मतत्त्वं तु शृण्वन्
गाढं त्वत्पादभक्तिं शरणमयति यस्तस्य मुक्तिः कराग्रे।
त्वद्धानेऽपीह तुल्या पुनरसुकरता चित्तचाञ्चल्यहेतो-
रभ्यासादाशु शक्यं तदपि वशयितुं त्वत्कृपाचारुताभ्याम् ॥ ७ ॥

निर्विण्णः कर्ममार्गं खलु विषमतमे त्वत्कथादौ च गाढं
जातश्रद्धोऽपि कामानयि भुवनपते नैव शक्नोमि हातुम्।
तद्भूयो निश्चयेन त्वयि निहितमना दोषबुद्ध्या भजंस्तान्
पुष्पीयां भक्तिमेव त्वयि हृदयगते मङ्क्षु नङ्क्ष्यन्ति सङ्गाः ॥ ८ ॥

कश्चित् क्लेशार्जितार्थक्षयविमलमतिर्नुद्यमानो जनौघैः
प्रागेवं प्राह विप्रो न खलु मम जनः कालकर्मग्रहा वा।
चेतो मे दुःखहेतुस्तदिह गुणगणं भावयत्सर्वकारी-
त्युक्त्वा शान्तो गतस्त्वां मम च कुरु विभो तादृशीं चित्तशान्तिम् ॥ ९ ॥

ऐलः प्रागुर्वशीं प्रत्यतिविवशमनाः सेवमानश्चिरं तां
गाढं निर्विद्य भूयो युवतिसुखमिदं क्षुद्रमेवेति गायन्।
त्वद्भक्तिं प्राप्य पूर्णः सुखतरमचरत्तद्वदुद्धूतसङ्गं
भक्तोत्तंसं क्रिया मां पवनपुरपते हन्त मे रुन्धि रोगान् ॥ १० ॥

श्रीः
श्रीमते कृष्णाय परब्रह्मणे नमः
श्रीमते रामानुजाय नमः

॥ श्रीमन्नारायणीयम् ॥

दशक - ९७

उत्तमभक्तिप्रार्थना मार्कण्डेयोपाख्यानम् च

त्रैगुण्याद्विन्नरूपं भवति हि भुवने हीनमध्योत्तमं यत्
ज्ञानं श्रद्धा च कर्ता वसतिरपि सुखं कर्म चाहारभेदाः।
त्वत्क्षेत्रत्वन्निषेवादि तु यदिह पुनस्त्वत्परं तत्तु सर्वं
प्राहुर्नैर्गुण्यनिष्ठं तदनुभजनतो मङ्क्षु सिद्धो भवेयम् ॥ १ ॥

त्वय्येव न्यस्तचित्तः सुखमयि विचरन् सर्वचेष्टास्त्वदर्थं
त्वद्भक्तैः सेव्यमानानपि चरितचरानाश्रयन् पुण्यदेशान्।
दस्यौ विप्रे मृगादिष्वपि च सममतिर्मुच्यमानावमान-
स्पर्धासूयादिदोषः सततमखिलभूतेषु सम्पूजये त्वाम् ॥ २ ॥

त्वद्भावो यावदेषु स्फुरति न विशदं तावदेवं ह्युपास्तिं
कुर्वन्नैकात्म्यबोधे झटिति विकसति त्वन्मयोऽहं चरेयम्।
त्वद्दुर्मस्यास्य तावत् किमपि न भगवन् प्रस्तुतस्य प्रणाश-
स्तस्मात्सर्वात्मनैव प्रदिश मम विभो भक्तिमार्गं मनोज्ञम् ॥ ३ ॥

तं चैनं भक्तियोगं द्रढयितुमयि मे साध्यमारोग्यमायु-
र्दिष्ट्या तत्रापि सेव्यं तव चरणमहो भेषजायेव दुग्धम्।
मार्कण्डेयो हि पूर्वं गणकनिगदितद्वादशाब्दायुरुच्चैः
सेवित्वा वत्सरं त्वां तव भटनिवहैर्द्रावयामास मृत्युम् ॥ ४ ॥

मार्कण्डेयश्चिरायुः स खलु पुनरपि त्वत्परः पुष्पभद्रा-
तीरे निन्ये तपस्यन्नतुलसुखरतिः षट् तु मन्वन्तराणि।
देवेन्द्रः सप्तमस्तं सुरयुवतिमरुन्मन्मथैर्मोहयिष्यन्
योगोष्मप्लुष्यमाणैर्न तु पुनरशकत्त्वज्जनं निर्जयेत् कः ॥ ५ ॥

प्रीत्या नारायणाख्यस्त्वमथ नरसखः प्राप्तवानस्य पार्श्वं
 तुष्ट्या तोष्टूयमानः स तु विविधवरैर्लोभितो नानुमेने।
 द्रष्टुं मायां त्वदीयां किल पुनरवृणोद्धक्तितृप्तान्तरात्मा
 मायाद्दुःखानभिज्ञस्तदपि मृगयते नूनमाश्चर्यहेतोः ॥ ६ ॥

याते त्वय्याशु वाताकुलजलदगलत्तोयपूर्णातिघूर्ण-
 त्सप्तार्णोराशिमग्ने जगति स तु जले सम्भ्रमन् वर्षकोटीः।
 दीनः प्रैक्षिष्ट दूरे वटदलशयनं कञ्चिदाश्चर्यबालं
 त्वामेव श्यामलाङ्गं वदनसरसिजन्यस्तपादाङ्गुलीकम् ॥ ७ ॥

दृष्ट्वा त्वां हृष्टरोमा त्वरितमुपगतः स्पृष्टुकामो मुनीन्द्रः
 श्वासेनान्तर्निविष्टः पुनरिह सकलं दृष्टवान् विष्टपौघम्।
 भूयोऽपि श्वासवातैर्बहिरनुपतितो वीक्षितस्त्वत्कटाक्षै-
 र्मोदादाश्लेष्टुकामस्त्वयि पिहिततनौ स्वाश्रमे प्राग्वदासीत् ॥ ८ ॥

गौर्या सार्धं तदग्रे पुरभिदथ गतस्त्वत्प्रियप्रेक्षणार्थी
 सिद्धानेवास्य दत्त्वा स्वयमयमजरामृत्युतादीन् गतोऽभूत्।
 एवं त्वत्सेवयैव स्मररिपुरपि स प्रीयते येन तस्मा-
 न्मूर्तित्रय्यात्मकस्त्वं ननु सकलनियन्तेति सुव्यक्तमासीत् ॥ ९ ॥

त्र्यंशेस्मिन् सत्यलोके विधिहरिपुरभिन्मन्दिराण्यूर्ध्वमूर्ध्वं
 तेभ्योऽप्यूर्ध्वं तु मायाविकृतिविरहितो भाति वैकुण्ठलोकः।
 तत्र त्वं कारणाम्भस्यपि पशुपकुले शुद्धसत्त्वैकरूपी
 सच्चित्ब्रह्माद्यात्मा पवनपुरपते पाहि माम् सर्वरोगात् ॥ १० ॥

श्रीः
श्रीमते कृष्णाय परब्रह्मणे नमः
श्रीमते रामानुजाय नमः

॥ श्रीमन्नारायणीयम् ॥

दशक - ९८

निष्कलब्रह्मोपासना

यस्मिन्नेतद्विभातं यत इदमभवद्वेन चेदं य एत-
द्वोऽस्मादुत्तीर्णरूपः खलु सकलमिदं भासितं यस्य भासा।
यो वाचां दूरदूरे पुनरपि मनसां यस्य देवा मुनीन्द्राः
नो विद्युस्तत्त्वरूपं किमु पुनरपरे कृष्ण तस्मै नमस्ते ॥ १ ॥

जन्माथो कर्म नाम स्फुटमिह गुणदोषादिकं वा न यस्मिन्
लोकानामूतये यः स्वयमनुभजते तानि मायानुसारी।
बिभ्रच्छक्तीरूपोऽपि च बहुतरूपोऽवभात्यद्भुतात्मा
तस्मै कैवल्यधाम्ने पररसपरिपूर्णाय विष्णो नमस्ते ॥ २ ॥

नो तिर्यञ्चं न मर्त्यं न च सुरमसुरं न स्त्रियं नो पुमांसं
न द्रव्यं कर्म जातिं गुणमपि सदसद्वापि ते रूपमाहुः।
शिष्टं यत् स्यान्निषेधे सति निगमशतैर्लक्षणावृत्तितस्तत्
कृच्छ्रेणावेद्यमानं परमसुखमयं भाति तस्मै नमस्ते ॥ ३ ॥

मायायां बिम्बितस्त्वं सृजसि महदहङ्कारतन्मात्रभेदै-
र्भूतग्रामेन्द्रियादौरपि सकलजगत्स्वप्नसङ्कल्पकल्पम्।
भूयः संहृत्य सर्वं कमठ इव पदान्यात्मना कालशक्त्या
गम्भीरे जायमाने तमसि वितिमिरो भासि तस्मै नमस्ते ॥ ४ ॥

शब्दब्रह्मेति कर्मैत्यणुरिति भगवन् काल इत्यालपन्ति
त्वामेकं विश्वहेतुं सकलमयतया सर्वथा कल्प्यमानम्।
वेदान्तैर्यत्तु गीतं पुरुषपरचिदात्माभिधं तत्तु तत्त्वं
प्रेक्षामात्रेण मूलप्रकृतिविकृतिकृत् कृष्ण तस्मै नमस्ते ॥ ५ ॥

सत्त्वेनासत्तया वा न च खलु सदसत्त्वेन निर्वाच्यरूपा
 धत्ते यासावविद्या गुणफणिमतिवद्विश्चदृश्यावभासम्।
 विद्यात्वं सैव याता श्रुतिवचनलवैर्यत्कृपास्यन्दलाभे
 संसारारण्यसद्यस्त्रुटनपरशुतामेति तस्मै नमस्ते ॥ ६ ॥

भूषासु स्वर्णवद्वा जगति घटशरावादिके मृत्तिकाव-
 त्तत्त्वे सञ्चिन्त्यमाने स्फुरति तदधुनाप्यद्वितीयं वपुस्ते।
 स्वप्नद्रष्टुः प्रबोधे तिमिरलयविधौ जीर्णरज्जोश्च यद्व-
 द्विद्यालाभे तथैव स्फुटमपि विकसेत् कृष्ण तस्मै नमस्ते ॥ ७ ॥

यद्भित्तयोदेति सूर्यो दहति च दहनो वाति वायुस्तथान्ये
 यद्भिताः पद्मजाद्याः पुनरुचितबलीनाहरन्तेऽनुकालम्।
 येनैवारोपिताः प्राङ्निजपदमपि ते च्यावितारश्च पश्चा-
 त्तस्मै विश्वं नियन्त्रे वयमपि भवते कृष्ण कुर्मः प्रणामम् ॥ ८ ॥

त्रैलोक्यं भावयन्तं त्रिगुणमयमिदं त्र्यक्षरस्यैकवाच्यं
 त्रीशानामैक्यरूपं त्रिभिरपि निगमैर्गीयमानस्वरूपम्।
 तिस्रोवस्था विदन्तं त्रियुगजनिजुषं त्रिक्रमाक्रान्तविश्वं
 त्रैकाल्ये भेदहीनं त्रिभिरहमनिशं योगभेदैर्भजे त्वाम् ॥ ९ ॥

सत्यं शुद्धं विबुद्धं जयति तव वपुर्नित्यमुक्तं निरीहं
 निर्द्वन्द्वं निर्विकारं निखिलगुणगणव्यञ्जनाधारभूतम्।
 निर्मूलं निर्मलं तन्निरवधिमहिमोल्लासि निर्लीनमन्त-
 निर्स्सङ्गानां मुनीनां निरुपमपरमानन्दसान्द्रप्रकाशम् ॥ १० ॥

दुर्वारं द्वादशारं त्रिशतपरिमिलत्षष्टिपर्वाभिवीतं
 सम्भ्राम्यत् क्रूरवेगं क्षणमनु जगदाच्छिद्य सन्धावमानम्।
 चक्रं ते कालरूपं व्यथयतु न तु मां त्वत्पदैकावलम्बं
 विष्णो कारुण्यसिन्धो पवनपुरपते पाहि सर्वामयौघात् ॥ ११ ॥

श्रीः
श्रीमते कृष्णाय परब्रह्मणे नमः
श्रीमते रामानुजाय नमः

॥ श्रीमन्नारायणीयम् ॥

दशक - ९९

भगवन्माहात्म्यानुवर्णनम्

विष्णोर्वीर्याणि को वा कथयतु धरणेः कश्च रेणुन्मिमीते
यस्यैवाङ्घ्रित्रयेण त्रिजगदभिमितं मोदते पूर्णसम्पत्।
योऽसौ विश्वानि धत्ते प्रियमिह परमं धाम तस्याभियायां
त्वद्भक्ता यत्र माद्यन्त्यमृतरसमरन्दस्य यत्र प्रवाहः ॥ १ ॥

आद्यायाशेषकर्त्रे प्रतिनिमिषनवीनाय भर्त्रे विभूते-
र्भक्तात्मा विष्णवे यः प्रदिशति हविरादीनि यज्ञार्चनादौ।
कृष्णाद्यं जन्म यो वा महदिह महतो वर्णयेत्सोऽयमेव
प्रीतः पूर्णो यशोभिस्त्वरितमभिसरेत् प्राप्यमन्ते पदं ते ॥ २ ॥

हे स्तोतारः कवीन्द्रास्तमिह खलु यथा चेतयध्वे तथैव
व्यक्तं वेदस्य सारं प्रणुवत जननोपात्तलीलाकथाभिः।
जानन्तश्चास्य नामान्यखिलसुखकराणीति सङ्कीर्तयध्वं
हे विष्णो कीर्तनादौस्तव खलु महतस्तत्त्वबोधं भजेयम् ॥ ३ ॥

विष्णोः कर्माणि सम्पश्यत मनसि सदा यैः स धर्मानबध्ना-
द्यानीन्द्रस्यैष भृत्यः प्रियसख इव च व्यातनोत् क्षेमकारी।
वीक्षन्ते योगसिद्धाः परपदमनिशं यस्य सम्यक् प्रकाशं
विप्रेन्द्रा जागरूकाः कृतबहुनुतयो यच्च निर्भासयन्ते ॥ ४ ॥

नो जातो जायमानोऽपि च समधिगतस्त्वन्महिम्नोऽवसानं
देव श्रेयांसि विद्वान् प्रतिमुहुरपि ते नाम शंसामि विष्णो।
तं त्वां संस्तौमि नानाविधनुतिवचनैरस्य लोकत्रयस्या-
प्यूर्ध्वं विभ्राजमाने विरचितवसतिं तत्र वैकुण्ठलोके ॥ ५ ॥

आपः सृष्ट्यादिजन्याः प्रथममयि विभो गर्भदेशे दधुस्त्वां
 यत्र त्वय्येव जीवा जलशयन हरे सङ्गता ऐक्यमापन्।
 तस्याजस्य प्रभो ते विनिहितमभवत् पद्ममेकं हि नाभौ
 दिक्पत्रं यत् किलाहुः कनकधरणिभृत् कर्णिकं लोकरूपम् ॥ ६ ॥

हे लोका विष्णुरेतद्भुवनमजनयत्तन्न जानीथ यूयं
 युष्माकं ह्यन्तरस्थं किमपि तदपरं विद्यते विष्णुरूपम्।
 नीहारप्रख्यमायापरिवृतमनसो मोहिता नामरूपैः
 प्राणप्रीत्यैकतृप्ताश्चरथ मखपरा हन्त नेच्छा मुकुन्दे ॥ ७ ॥

मूर्ध्नामक्षणां पदानां वहसि खलु सहस्राणि सम्पूर्य विश्वं
 तत्प्रोत्क्रम्यापि तिष्ठन् परिमितविवरे भासि चित्तान्तरेऽपि।
 भूतं भव्यं च सर्वं परपुरुष भवान् किञ्च देहेन्द्रियादि-
 ष्वाविष्टोऽप्युद्गतत्वादमृतसुखरसं चानुभुङ्क्षे त्वमेव ॥ ८ ॥

यत्तु त्रैलोक्यरूपं दधदपि च ततो निर्गतोनन्तशुद्ध-
 ज्ञानात्मा वर्तसे त्वं तव खलु महिमा सोऽपि तावान् किमन्यत्।
 स्तोकस्ते भाग एवाखिलभुवनतया दृश्यते त्र्यंशकल्पं
 भूयिष्ठं सान्द्रमोदात्मकमुपरि ततो भाति तस्मै नमस्ते ॥ ९ ॥

अव्यक्तं ते स्वरूपं दुरधिगमतमं तत्तु शुद्धैकसत्त्वं
 व्यक्तं चाप्येतदेव स्फुटममृतरसाम्भोधिकल्लोलतुल्यम्।
 सर्वोत्कृष्टामभीष्टां तदिह गुणरसेनैव चित्तं हरन्तीं
 मूर्तिं ते संश्रयेऽहं पवनपुरपते पाहि मां कृष्ण रोगात् ॥ १० ॥

श्रीः
श्रीमते कृष्णाय परब्रह्मणे नमः
श्रीमते रामानुजाय नमः

॥ श्रीमन्नारायणीयम् ॥

दशक - १००

केशादिपादवर्णनम्

अग्रे पश्यामि तेजो निबिडतर कलायावली लोभनीयं
पीयूषाप्लावितोऽहं तदनु तद्दूरे दिव्यकेशोरवेषम्।
तारुण्यारम्भरम्यं परमसुखरसास्वादरोमाञ्चिताङ्गै-
रावीतं नारदादौर्विलसदुपनिषत्सुन्दरीमण्डलैश्च ॥ १ ॥

नीलाभं कुञ्चिताग्रं घनममलतरं संयतं चारुभङ्ग्या
रत्नोत्तंसाभिरामं वलयितमुदयच्चन्द्रकैः पिच्छजालैः।
मन्दारस्रङ्गनिवीतं तव पृथुकबरीभारमालोकयेऽहं
स्निग्धश्वेतोर्ध्वपुण्ड्रामपि च सुललितां फालबालेन्दुवीथीम् ॥ २ ॥

हृद्यं पूर्णानुकम्पार्णवमृदुलहरीचञ्चलभ्रुविलासै-
रानीलस्निग्धपङ्कमावलिपरिलसितं नेत्रयुग्मं विभो ते।
सान्द्रच्छायं विशालारुणकमलदलाकारमामुग्धतारं
कारुण्यालोकलीलाशिशिरितभुवनं क्षिप्यतां मय्यनाथे ॥ ३ ॥

उत्तुङ्गोल्लासिनासं हरिमणिमुकुरप्रोल्लसद्गण्डपाली-
व्यालोलत्कर्णपाशाञ्चितमकरमणीकुण्डलद्वन्द्वदीप्रम्।
उन्मीलद्वन्तपङ्क्तिस्फुरदरुणतरच्छायबिम्बाधरान्तः
प्रीतिप्रस्यन्दिमन्दस्मितमधुरतरं वक्त्रमुद्भासतां मे ॥ ४ ॥

बाहुद्वन्द्वेन रत्नोज्ज्वलवलयभृता शोणपाणिप्रवाले-
नोपात्तां वेणुनालीं प्रसृतनखमयूखाङ्गुलीसङ्गशाराम्।
कृत्वा वक्त्रारविन्दे सुमधुरविकसद्रागमुद्भाव्यमानैः
शब्दब्रह्मामृतैस्त्वं शिशिरितभुवनैः सिञ्च मे कर्णवीथीम् ॥ ५ ॥

उत्सर्पत्कौस्तुभश्रीततिभिररुणितं कोमलं कण्ठदेशं
 वक्षः श्रीवत्सरम्यं तरलतरसमुद्दीप्रहारप्रतानम्।
 नानावर्णप्रसूनावलिकिसलयिनीं वन्यमालां विलोल-
 ल्लोलम्बां लम्बमानामुरसि तव तथा भावये रत्नमालाम् ॥ ६ ॥

अङ्गे पञ्चाङ्गरागैरतिशयविकसत्सौरभाकृष्टलोकं
 लीनानेकत्रिलोकीविततिमपि कृशां बिभ्रतं मध्यवल्लीम्।
 शक्राशमन्यस्ततप्तोज्ज्वलकनकनिभं पीतचेलं दधानं
 ध्यायामो दीप्तरश्मिस्फुटमणिरशनाकिङ्किणीमण्डितं त्वाम् ॥ ७ ॥

ऊरू चारू तवोरू घनमसृणरुचौ चित्तचोरौ रमायाः
 विश्वक्षोभं विशङ्क्य ध्रुवमनिशमुभौ पीतचेलावृताङ्गौ।
 आनम्राणां पुरस्ताञ्च्यसनधृतसमस्तार्थपालीसमुद्ग-
 च्छायं जानुद्वयं च क्रमपृथुलमनोज्ञे च जङ्घे निषेवे ॥ ८ ॥

मञ्जीरं मञ्जुनादैरिव पदभजनं श्रेय इत्यालपन्तं
 पादाग्रं भ्रान्तिमज्जत्प्रणतजनमनोमन्दरोद्धारकूर्मम्।
 उत्तुङ्गाताम्रराजन्नखरहिमकरज्योत्स्नया चाऽश्रितानां
 सन्तापध्वान्तहन्त्रीं ततिमनुकलये मङ्गलामङ्गुलीनाम् ॥ ९ ॥

योगीन्द्राणां त्वदङ्गेष्वधिकसुमधुरं मुक्तिभाजां निवासो
 भक्तानां कामवर्षद्युतरुकिसलयं नाथ ते पादमूलम्।
 नित्यं चित्तस्थितं मे पवनपुरपते कृष्ण कारुण्यसिन्धो
 हृत्वा निश्शेषतापान् प्रदिशतु परमानन्दसन्दोहलक्ष्मीम् ॥ १० ॥

अज्ञात्वा ते महत्त्वं यदिह निगदितं विश्वनाथ क्षमेथाः
 स्तोत्रं चैतत्सहस्रोत्तरमधिकतरं त्वत्प्रसादाय भूयात्।
 द्वेषा नारायणीयं श्रुतिषु च जनुषा स्तुत्यतावर्णनेन
 स्फीतं लीलावतारैरिदमिह कुरुतामायुरारोग्यसौख्यम् ॥ ११ ॥
